

ISSN 1002-9044

# 求是

8

1995

ISSN 1002-9044



9 771002 904009



08>



مەرھۇم ئەلقەم ئەختەمنىڭ  
ھاياتىدىن كۆرۈنۈشلەر



ئىجادىيەت ئۈستىدە



يازغۇچىلار قۇرۇلتىيى ۋەكىللىرى بىلەن



شائىرنىڭ 70 يېشىنى قۇتلۇقلاش



ئائىلىسىدىكىلەر بىلەن بىللە





باش مۇھەررىر  
مەھەممەت شاۋۇدۇن

مۇئاۋىن باش مۇھەررىرلەر  
ئارسلان، ئەنۋەر ئابدۇرېھىم

تەھرىر ھەيئەتلىرى  
(ئېلىپبە تەرتىپى بويىچە)

ئابدۇرېھىم ئۆتكۈر، ئابدۇسالام  
توختى، ئابدۇرۇسۇل ئۆمەر،  
ئابدۇراخمان ئەبەي، ئارسلان، ئازاد  
سۇلتان، ئەنۋەر ئابدۇرېھىم،  
ئەبەيدۇللا ئىبراھىم، تۇرسۇنئاي  
ھۈسەين، زوردۇن سابىر، قەييۇم  
تۇردى، مەھەممەت زۇنۇن، مە  
ھەممەت شاۋۇدۇن، ئوبۇل  
ئىسلام، ئېلى زاھىد، ئىدىرىس  
بارات، ئىمىن تۇرسۇن.


ئايلىق دەپتېر ژۇرنال

45 - يىل نەشرى

8

1995





نەسرېي ئەسەرلەر

(4) .....	چارخوراز (ھېكايە).....	مەتتىمىن ھوشۇر .....
(19) .....	تۇغماس (پوۋېست).....	تۇرغان شاۋۇدۇن .....
(54) .....	ئۇستاز قەلبى (ئوچېرك) .....	باھارگۈل ساۋۇت.....
(60) .....	دوقمۇشتىكى ھازا (ھېكايە).....	يارمۇھەممەت تۇرسۇن ...
(72).....	يېنىڭزدا مەن بار (ھېكايە).....	ئالتۇنگۈل رەجەپ .....
(86) .....	ئىبرەت ئەينىكى (ھېكايە).....	ئەرشىدىن قاتلىق .....
(88) .....	كۆكياتاقلىق دالا (ھېكايە).....	تاھىرجان مۇھەممەت.....
(96) .....	ھېكايىلار.....	ماخمۇت مۇھەممەت ....

شېئىرلار

(44) .....	غەزەللەر .....	ئۆمەر ئوسمان شىپاھى....
(46) .....	ئىلھام تامچىلىرى.....	روزى ھوشۇر .....
(50) .....	ئاتەش نەزمىلەر.....	مۇھەممەت خېۋىر.....
(52) .....	ئىككى شېئىر.....	مەھمۇد زەيدى .....
(50) .....	ياشلىق بىرقۇش، بىر دۈلدۈل .....	روزى سايىت .....
(75) .....	ۋەتەن مېھرى.....	جېلىلى .....
(76) .....	مېنى تۇغقان جەننىتىم سەھرا.....	مۇھەممەت كامال.....
(78) .....	ئەسسالام، ھاياتقا گۈل چەككۈچلەر.....	ياسىن زىلال .....
(79) .....	ئىككى غەزەل.....	يالقۇنجان ئىسلام.....
(81) .....	تىنىقلار ئەۋجىدە كۈلىدۇ ھايات.....	تۇراپ دايم .....
(82) .....	(ئىككى شېئىر) .....	مۇختار سۈپۈرگى.....
(85) .....	يىراق شەھەردىكى كۈنلەر.....	مۇھەممەتجان سەيدۇللا....
(85) .....	شائىر ئەلقەم ئەختەمگە مەرسىيە.....	رەخم قاسىم .....
(85) .....	ئەلقەم ئەختەم ۋاپاتىغا.....	ئەخمەت ھامۇت .....

ئۈمىد چېچەكلىرى

(شېئىرلار)

(102) .....	كۆڭۈل چەشمىلىرى.....	ئەنۋەر ئابلەت شەيدائى...
-------------	----------------------	--------------------------







- (104) ..... شادلىقتىن يۇلتۇزمۇ قىسار كۆزنى ..... ئەركىن مۇساق .....
- (104) ..... بوۋاي سۈرىتى ..... ئۆمەر مەتنۇرى .....
- (105) ..... ئۈچ غەزەل ..... ئابلەت تۇرسۇن .....
- (106) ..... ئىككى شېئىر ..... مۇختار ئابدۇراخمان .....

**مۇھاكىمە ۋە تەقىرىز**

يېقىنقى ئون يىلدىن بۇيان «تارىم» دا ئېلان قىلىنغان ئەدەبىي

- (107) ..... ئوبزورلارنىڭ ئاساسىي مۇۋەپپەقىيەتلىرى ..... مەھەممەتتۇرسۇن ئېلى ....
- (118) ..... شائىر لۇتپۇللا مۇتەللىپ ئىجادىيىتىنىڭ قىممىتى ..... ئابدۇللا تالىپ .....
- (121) ..... يۈمۈر ۋە ئۇنىڭ رولى توغرىسىدا ..... قۇربان ھاشىم .....

**ئىزلىنىش ۋە غۇلغۇلا**

- (128) ..... ئىلھام ھەققىدە يېڭىچە قاراش ..... ئەنەيتۇللا قۇربان .....

**ئەسەر ۋە باھا**

- (132) ..... ئۇيغۇر ئەدەبىياتىدىكى يېڭى يۇلتۇز - يازغۇچى خالىدە ئىسرائىل ..... ئازاد سۇلتان .....

**چەت ئەل ئەدەبىياتىدىن**

- (140) ..... زوراۋان (ھېكايە) ..... نەجب مەھبۇز .....

**كۇرسانتلار ئەسەرلىرىدىن**

- (146) ..... ئەپچىل چارە (ھېكايە) ..... ئاسىيە داۋۇت .....

- (147) ..... كادىرلار «مودىسى» (ھېكايە) ..... ئابدۇسالام ئەخمەت .....

ئابدۇلئەھد ھەسەن بارچۇقى، ئابدۇكېرىم ئابدۇخالق، ياسىن روزى، مۇھەممەتئىمىن تۇرسۇن، ئىسمائىل ئېلى، ئېلىياس ئابلەت، ئېلى ئابدۇقادىر، ئەلى ئوبۇل، ئەركىن توختى، ئابدۇرېشىت سۇلايمان، نۇرمۇھەممەت توختىنىياز، ئېلى زىكرىيا، ئەخمەتجان مۇھەممەت، ئايگۈل تۇرسۇن، ئىمىنجان روزى، ئوسمانجان ئىسمائىل، ئايشەمگۈل قاۋۇل، تىلۋالدى مەمتېلى... (شېئىرلار)..... (149)

**ئەدەبىي ھايات ۋە ئۇچۇرلار**

- (159)..... قاينۇلۇق خەۋەر.....


※ ※ ※

رەسسام ۋە خەتتات: مەھەممەت ئايۇپ

مەسئۇل كوررېكتور: قېيۇم تۇرسۇن







مەتەن ھوشۇر

## چارخوراز

(ھېكايە)

يېقىندا كاماندروپكىدىن قايتىپ كەلسەم، ئۈستلىمنىڭ ئۈستىدە قېلىن بىر پارچە كونۇپت بېتىپتۇ. ئېچىپ ئوقۇدۇم. بىر ئاپتورنىڭ «چارخوراز» ناملىق ئەسىرى ئىكەن. ئەسەرگە قوشۇپ مېنىڭ نامىغا بىر پارچە خەتمۇ ئەۋەتىپتۇ.

«ھۈرمەتلىك مۇھەررىر، - دەپ يېزىپتۇ ئاپتور، - كىملىكىمنى ئېيتىمىساممۇ پۇچۇركامدىن تونۇغانسىز، مەن ھېلىقى «ساراڭ» نىڭ ئاپتورى بولىمەن. نېمە ئىش بىلەن نەلەردە يۈرگىنىمنى سورىمايلا قويۇڭ. ئۆزىمىزنىڭ گېپىگە كەلسەك، مۇشۇ خەت بىلەن سىزگە يەنە بىر پارچە ھېكايە ئەۋەتتىم. بۇ قېتىمقىسىنى توخۇ توغرىسىدا يازدىم. ئىت توغرىسىدىكىنى باسقاندىن كېيىن، توخۇ توغرىسىدىكىنىمۇ بېسىۋەرسە كېرەك، دەپ ئويلاپ قالدىم. ئىككىلىسى ھايۋانغۇ؟ ناھايىتى بىرى تۆت پۈتلاپ ماڭىدۇ، بىرى ئىككى پۈتلاپ؛ بىرى چوقۇپ يەيدۇ، يەنە بىرى غاجاپ. توخۇلارنى كۆرسەملا،

نېمىشقا قاننى تۇرۇپمۇ ئۇچالمايدىغاندۇ، دەپ ھەيران بولىمەن. سىز بىلەن بىزمۇ قاننى تۇرۇپ ئۇچالماي يۈرگەن بىچارە مەخلۇقلارغا ئوخشامدۇق - قانداق؟

كۆزۈم بىلەنغۇ كۆرمىدىم، ئاڭلىسام، يېقىندىن بېرى چەت ئەللەردە مەخسۇس خوتۇنى يوقلارغا خوتۇن، ئېرى يوقلارغا ئەر بولۇپ بېرىدىغان بىر كەسىپ روناق تاپقىلى تۇرۇپتۇدەك. ئۇلارنىڭ ئاياللىرى ئاجايىپ غۇنچە بوي، ئەرلىرى شۇنچە قاۋۇل كېلەرمىش، بىكار بولۇپ قالسىلا باشقا ئىش قىلماي، كېرەكلىك يەرلىرىنىڭ مۇسكۇللىرىنى چىڭىتىپ ئولتۇرىدىكەن. مەنغۇ چەت ئەلدە گالىستۈك باغلىۋېلىپ، تىلەمچىلىك قىلىپ يۈرگەنلەرنى كۆرۈپ تازا كۈلگەن ئىدىم، بۈگۈن ئەتىگەن قوشنامىنىڭ ئايالىنىڭ كالىپۇكىنى قىپقىزىل بويىۋېلىپ نان يېقىپ يۈرگىنىگە قاراپ، چەت ئەلدىكى ئىشلارنىڭمۇ ئۇنچىۋالا ھەيران قالغۇچىلىكى يوقكەن، دەپ قالدىم. ئۆزگىرىشنىڭ مۇنچە تېز بولۇپ كېتىدىغىنىنى سىزمۇ ئويلاپ باقمىغانسىز ھە!؟ ئاڭلىدىڭىزمۇ؟ ھازىر چاچنى





چۈشۈرۈۋېتىپ، بۇرۇتنى بۇدرە قىلىۋالدىغان مودا چىقىپتۇ... بازاردىكى ئەكرەم بايۋەچچىنىڭ يانچۇقىغا ئوت كەتكەن ئىكەن، بازارنى ئەترەتنىڭ ئادەملىرى ئۈچ كۈندىن بېرى ئۆچۈرەلمەيۋاتقۇ-دەك... ھازىر ھېسامنىڭ چاقچاقلىرىنى توپ ئېلىپ، پارچە ساتىدىغان تىجارەتچىلەرمۇ پەيدا بولمىدۇكە؟... يۇقىرىقى مەھەللىدە بىر داڭلىق دوختۇر چىقىپتۇدەك، ئۇنىڭ بەرگەن دورىسىنى ئىچمەي تۇتۇپ ياتسىڭىزمۇ ساقىيىپ قالغۇدەكسىز... يېقىندىن بېرى مىللەتنى سۆكۈپ ماقالە يېزىپ پۇل تېپىۋاتقانلارنى كۆرۈپ ھەيرانلا قالدىم. بۇمۇ ئۆيگە ئوغرى چۈشسە ئوغرىغا كۈچى يەتمەي بىر - بىرىگە تاپا - تەنە قىلىشقاندەكلا ئىش دەڭا!

شۇنچىلىك بېرىش - كېلىش قىلىپ ئاغىنىمۇ بولۇپ قالدۇق. مېنىڭ ئائىلە تۇرمۇشۇم توغرىسىدا بىرەر ئېغىزمۇ گەپ سوراپ قويمىغىنىڭىزغا ھەيرانمەن. جەمئىيەتتە بايۋەچچىلەر كۆپەيگەنسېرى تۇل خوتۇنلارنىڭمۇ ئاۋۇپ كېتىپ بارغىنىنى بايقىغانسىز؟ مەنمۇ پۇل تاپقاندىن بېرى ئۈچ ئۆيلىنىپ، ئۈچ قېتىم ئاجراشتىم. يېقىندا يەنە بىر ئايالغا كۆزۈم چۈشۈپ قېلىۋېدى، پاھ، ساغرىسى بىلەن مەيدىسىنى دېمەيسىز، «ۋايجان!» دەپ قۇچاقلاپ يېتىۋالغۇدەكلا سەتەڭكەن. توي كۈنى ناغرا - دۇمباقنى بولۇشىغا چالغۇزۇپ، ماشىنىدا شەھەرنى ئايلىنىۋېرىپ بېشىم تۆرەپ، ئۆيىنى تاپالماي باشقا ياققا كېتىپ قاپتىمەن. شۇندىن بېرى تازا ساقلىقىم يوق. بىر ماقالىنى ئوقۇسام، «ئاغرىقنىڭ ياخشىسى يۈرەك ئاغرىقى» دەپ يېزىپتۇ. ئاغرىماي - سىلىماي ئۇ دۇنياغا غىپىدە كېتىۋالغۇدەكسىز، دوست - دۈشمەنلىرىڭىز ھاڭۋېقىپ قاراپلا قالغۇدەك... ھەيكەللەرنى كۆرسەملا ھەۋسىم كېلىدىغان بولۇپ قالدى. قاراڭ، ئۇلار ئۆلمەيدۇ، قېرىمايدۇ، مەڭگۈ ياش

تۇرىدۇ. شۇنىڭغا قارىغاندا تىرىك ياشىماق نېمىدېگەن تەس - ھە!...؟

نېمىلەرنى دەپ كەتتىم؟ خەير، سالامەت بولۇڭ. (چارخوراز، نىڭ ئىشىنى سىزگە ئامانەت قىلدىم. ئەسلىدە (چارتوخۇ) دەپ يازسام توغرا بولاتتى. بۇ توخۇنىڭ زادى مېكىيان ياكى خورازلىقىنى ئۆزۈممۇ ئاڭقىرالماي قالدىم. قېنى، يازغانلىرىمنى ئوقۇپ بولۇپ، چارتوخۇنىڭ جىنسى ئايرىمىسى ھەققىدە ئۆزىڭىز ھالال بىر نېمە دەرسىز. »

ئاپتونىڭ «چارخوراز» ھەققىدىكى ھېكايىسى مانا مۇنداق باشلىنىپتۇ.

## 1

بۇ چارمېكىياننىڭ ھويلامغا قاچان، قايسى ئاينىڭ قانچىنچى كۈنىدىن باشلاپ پەيدا بولۇپ قالغىنىنى ئۆزۈممۇ ئەسلىيەلمەيمەن. ئىشقىلىپ بىزنىڭ بۇ چوڭ قورۇدا ھەر يىلى توخۇ - تۇمان دېگەن كەم بولمايدۇ. بەزىدە قوشنىلارنىڭ توخۇلىرى بىزنىڭ سامانلىققا كىرىپ تۇغۇپ قويدۇ، بەزىدە بىزنىڭ توخۇلارنىڭ قوشنىلارنىڭ مەڭگەنخانلىرىغا كىرىپ قورسىقىنى بوشتىپ، قاقاقلاپ چىقىدىغان چاغلارمۇ بولۇپ قالىدۇ... ئايالىمنىڭ غەلىتە قىلىقلىرى بار، پالانى مېكىيان كۈرۈك بولۇپ قاپتۇ، دەپ قولغا چىققانلا تۇخۇملارنى يىغىپ ئەكىلىپ باستۇرۇپ بېرىدۇ. بىر كۈنلەردە تۇخۇمدىن يېڭىلا چىقىپ چىكىلداپ يۈرگەن چۈجىلەر قايسى بىر چاغلاردا قارىسىڭىز يوغانلا توخۇ بولۇپ قالىدۇ. ئۇلارنىڭ ئىچىدىن ئاق، قارا، قىزىل، چىپار، تۇرپاننىڭ، توقسۇننىڭ، خۇنەننىڭ، خېنەننىڭ، ئىشقىلىپ ئادەمنىڭ خىيالىغا كەلمەيدىغان بىر يەرلەرنىڭ خىلمۇ خىل رەڭدىكى توخۇلىرىدىن ھەممىسىنى تاپقىلى بولىدۇ. خورازلىرى بويۇنلىرىنى سوزۇپ چىلاپ، مېكىيانلىرى بەس - بەستە تۇغۇپ ھويلىنى



ئاۋات قىلىشقا باشلايدۇ. ئىمىنجان دەيدىغان بىر قوشنام بار. خۇددى بۇرۇنقى ھارۋىكەشلەر بىر يەرگە يىغىلىپ قالسا كەچكىرىگچە ئۆزلىرىنىڭ ئاتلىرىنى ماختىغاندەك، ئىمىنجان ئىككىمىز ئۇچرىشىپ قالساقلا، بېقىۋاتقان توخۇلىرىمىزنىڭ گېپىگە چۈشۈپ كېتىمىز.

ئىمىنجاننىڭ ئېيتىشىچە، ئۇنىڭ ھازىر بېقىۋاتقان توخۇلىرىنىڭ ئىچىدىكى بىر ئاق خوراز ئامبىرىكىنىڭمۇ، ئۇنداق - مۇنداق يەردىمۇ ئەمەس، نەق ھېلىقى ئامبىرىكىنىڭ زۇڭتۇڭلىرى ئولتۇرۇپ - قوپىدىغان ئاقسارايىنىڭ يېنىدىكى بىر قورۇدا تۇخۇمدىن چىققانىمىش، تېخى بۇرۇنقى ئىگىسى ھەر يىلى بۇ خورازنىڭ تۇغۇلغان كۈنىنى ئۆتكۈزۈپ بېرەتتىكەن. بەزىدە ۋاقتى بولۇپ قالسا زۇڭتۇڭنىڭ ئۆزىمۇ مۇنداق خاتىرىلەش مۇراسىمىغا قەدەم تەشرىپ قىلاتتىكەن. بىر قېتىم قايسى بىر زۇڭتۇڭنىڭ ئايالىنىڭ بۇ خورازغا ئامراقلىقى تۇتۇپ كېتىپ، ئۇنىڭغا ئۆز قولى بىلەن بىر سىقىم تېرىق چېچىپ بەرمەكچى بولغاندا، ئېھتىياتسىزلىقتىن كۆڭلىكىنىڭ ئېتىكىگە دەسسەۋېلىپ، ئاق خورازنىڭ ئالدىغا موللاق ئېتىپ چۈشۈپتۇ. شۇ چاغدا، ئامبىرىكىنىڭ چوڭ - كىچىك گېزىت - ژۇرناللىرىغا «خاننىشى موللاق ئاتقۇزغان خوراز» دېگەن چوڭ خەتلەر بىلەن بۇ خورازنىڭ سۈرەتلىرىمۇ بېسىلغان ئىكەنمىش. شۇنىڭ بىلەن، ھەر كۈنى يۈزلەپ زىيارەتچىلەر ئاق خورازنى كۆرگىلى كېلىپ ئاقسارايىنىڭ ئەتراپى قالايمىقانلىشىپ كېتىپتۇدەك، ئاخىرى زۇڭتۇڭ بۇ خورازنى يۇقىرى باھادا سېتىۋېلىپ، «كۆزۈمدىن يوقىتىڭلار!» دەپ يىراق بىر يەرگە پالۋەتمەكچى بولۇپتۇ. ئىمىنجاننىڭ ئاقسارايىنىڭ ئالدىدا ئوقەت قىلىدىغان بىر تۇغقىنى بار ئىكەنمىش، «بۇ خوراز چىرايلىق خورازكەن،

پالايدىغان گەپ بولسا، بىزنىڭ جۇڭگودىكى تۇغقاننىڭ ھويلىسىغا پالاڭلار» دەپ ئىمىنجاننىڭ ئادىرىسىنى زۇڭتۇڭغا بېرىپتۇدەك. مانا شۇنداق سەۋەبلەر بىلەن ئاق خوراز ئىمىنجاننىڭ قولىغا چۈشۈپ قاپتۇمىش...

- ئىمىنجان، - دېدىم مەن كۈلۈپ، - سېنىڭ ئۇ ئامبىرىكىدىكى تۇغقىنىڭ ئاقسارايىنىڭ ئالدىدا دوغايچىلىق قىلمايدىغاندۇ؟

- دوغايچىلىق قىلمايدۇ، - دېدى ئۇ، - ناھال قاقىدۇ.

- ناھال قاقىدۇ؟! -

- گېپىمگە ئىشەنمەيۋاتامسەن نېمە؟ - دېدى ئۇ چۈشەندۈرۈپ، - ئاقساراي دېگەنگە دۇنيانىڭ ئەڭ ئېسىل گىلەملىرى سېلىنغان گەپ. ئۇ يەرگە ناھال قاققان ئاياغ بىلەن كىرىشكە بولمايدىكەن. بىزنىڭ تۇغقان ھەر كۈنى ئەتىگەندە بولغا - ئامبۇر، دۇپىلىرىنى كۆتۈرۈپ كېلىپ، ئاقسارايىنىڭ دەرۋازىسى ئالدىدا ئولتۇرىدىكەن. ئۇ يەرگە ئوقۇشماي ناھاللىق ئاياغ بىلەن كېلىپ قالغانلارنىڭ ئاياغلىرىنىڭ ناھالىنى سۇغىرىپ ئېلىپ، مىخلىرىنى ئېكەكەدەپ تۈزلەپ، قايتقاندا يەنە ھەركىمنىڭ ناھالىنى ئالماشتۇرۇۋەتمەي ئۆزىگە قېقىپ بېرىپ چىرايلىق يولغا سېلىپ قويىدىكەن. مەنمۇ بېرىپ كۆرمىدىم، بەزىدە ھەر چوڭ دۆلەتلەرنىڭ باشلىقلىرى بىزنىڭ تۇغقاننىڭ ئالدىدا ئۇزۇن ئۆچرەتتە تۇرۇپ كېتىدۇ، دەيدۇ...

ئىمىنجان ماڭا قارىغاندا مەكتەپتە ئىككى - ئۈچ يىل ئوشۇقراق ئوقۇغاچقىمىكەن، پو ئېتىشقا كەلگەندە ئۇنىڭ ئاغزىغا قاراپلا قالدىم.

ئۆزىمىزنىڭ گېپىگە كەلسەك، ھېلىقى چارمېكىيان كۆزۈمگە باشقا توخۇلارغا قارىغاندا باشقىچىرەك كۆرۈنەتتى. خوتۇن دانى ئوبدان بېرىپ، قىشچە ئىسسىق يەردە باققاچقىمىكەن، ناھايىتى تۇغۇمچان ئىدى، كۈن ئاتلىماي،



كۈرۈكمۇ بولماي ھەر كۈنى تۇغاتتى. تۇخۇممۇ يوغان ئىدى. بەزى كۈنلىرى ھويلىدا بىر ئىشلارنى قىلىۋاتسام، دانلاپ كېلىپ يېنىمدا توختاپ، بويىنىنى سەل قىيسايتىپ ماڭا تازا زەن سېلىپ قاراپ كېتەتتى. ئۇنىڭ سارغۇچ نۇر جۇلالىنىپ تۇرغان كۆزلىرىگە قاراپ مەستلىكىم كېلەتتى. بىر كۈنلەرگە كەلگەندە، كۆز تەگكەندەكلا چارمېكىياننىڭ تۇخۇمى توختاپ قالدى. بوپتۇلا، تۇغمىسىمۇ ئوبدانراق سەمرسە سويۇپ يەرمىز، دېدىم. خۇدانىڭ قۇدرىتى بىلەن، تۇخۇمى توختاپلا بۇ چارمېكىياننىڭ بويى بۆلەكچە ئۆسۈپ، پەيلىرى پارقىراپ، تاجىسى تىكلەشپ خورازنىڭ سىياقىغا كىرىپ قالغىلى تۇردى.

بىر كۈنى قوشنام ئىمىنجان ھويلىمىزغا كىرىپ، دانلاپ يۈرگەن چارمېكىيانغا قاراپ: - قاسمجان، ئاۋۇ چارتوخۇ قالتىس خورازكەن. ھە! ئەجەب مەن بۇرۇن كۆرمەپتىمەنمىنا؟ - دېۋىدى، كۈلكەم قىستاپ كەتتى.

- ئىمىنجان، ئوبدانراق قارا. ھېلىقى مەن ساڭا ماختاپ يۈرگەن تۇغۇمچان چارمېكىيان شۇ ئەمەسمۇ؟ - دېدىم.

- خۇدايا توۋا، مېكىيان - دە! ؟... - دەپ ھەيران بولدى ئىمىنجان، - خوراز بولۇپ قالغان بولسىزە قالتىس سۆلەتلىك خوراز بولاتتىكەندە! مىڭ سومغا يارىمىغاندىمۇ، تۆت - بەش يۈز سوملۇق خوراز بولاتتىكەن.

دېمەكچىمۇ چارمېكىيان پۇتلىرى دەرەخنىڭ شېخىدەك مەزمۇت، ئېگىز توخۇ بولغىلى تۇردى. خۇي - پەيلىمۇ كۈندىن - كۈنگە ئۆزگىرىپ، ھويلىغا چۈشكەن قاغا - قۇزغۇن، ئىت - مۈشۈكلەرگە ئېتىلىدىغان بولۇۋالدى. بىر كۈنى ئۇنىڭ باشقا مېكىيانلارغا قانات سۆرەپ يۈرگەنلىكىنى كۆرۈپ قالدىم. بۇ ئىش ماڭا ناھايىتى كۈلكىلىك تۇيۇلدى. يەنە بىر كۈنى چارمېكىياننىڭ رەسمىي خورازلاردەك

قىچقارغىنىنى ئاڭلاپ چۆچۈپ كەتتىم. بۇ كەچكە يېقىن بىر ۋاقىت ئىدى. ھويلىدىكى مېۋىلىك دەرەخلەرگە سۇ ئېچىۋاتاتتىم. ھېلىقى چارمېكىيان نېرىراقتا دانلاپ يۈرەتتى. بىر چاغدا ئۇ قېشىمغا كېلىپ، بويىنىنى ئالدىغا سوزۇپ، خۇددى ماڭا بىرنېمە دېمەكچى بولغاندەك ياكى گېلىگە تۇرۇپ قالغان بىر نەرسىنى چىقىرىۋەتمەكچى بولغاندەك قىلىقلارنى قىلغىلى تۇردى. بۇ توخۇغا نېمە بولغاندۇ؟ دەپ تۇراتتىم. قى... قى... قى... قى! دەپ قىچقىرىپ سالمايمۇ، قورققىنىمدىن تاتىرىپ كەتتىم. بىزنىڭ بۇ يەرلەردە «خوراز كەچتە چىللىسا يامان بولىدۇ» دەيدىغان گەپ بار ئىدى. بۇ دېگەن مېكىيان تۇرسا، خوراز كەچتە چىللىسا يامان بولغان يەردە مېكىيان كەچتە چىللىسا نېمە بولۇپ كېتەر!؟ دېدىم - دە، رەۋىخان موماينىڭ ئۆيىگە قاراپ يۈگۈردۈم.

## 2

رەۋىخان موماي مەھەللىمىزدىكى ياشتا ئەڭ چوڭ ئايال ئىدى. ئۇ مەھەللىنىڭ چېتىدىكى كىچىك بىر قورۇدا تىكەندەك يالغۇز ياشايتتى. بەزى ئاغرىقلارنى كۈنچە ئۇسۇلدا ئىدە سېلىپ ئەملەيتتى. ئانچە - مۇنچە رەمىمۇ ئاچاتتى. رەۋىخان ئانىنىڭ سېغىز لايىدا پاكىز سۇۋۇغان ئوچاق باشلىرى، بوسۇغىدا تۇرغان قەدىمكى مىس ئاپتۇۋا بىلەن چىلاپچا، بورىنىڭ ئۈستىگە تاشلانغان گۈللۈك پالاز، ئويۇقلاردىكى كونا زاماننىڭ قاچا - قۇمۇچلىرى، ناتاختا ئۈستىگە رەتلىك تىزىپ قويۇلغان سۇپرا، نوغۇچ، يەڭلىكلەر، كۆرپىنىڭ ئۈستىدە تۈگۈلنىپ ياتقان تاغىل مۈشۈك... بۇلارنىڭ ھەممىسى موماينىڭ ئۆيىگە قەدىم زاماننىڭ پۇرىقىنى بېرىپ تۇراتتى. رەۋىخان موماي كۆپىنى كۆرگەن، پاراڭچى ئايال ئىدى. ئۇ مېنىڭ چار مېكىيان توغرىسىدىكى گەپلىرىمنى قولدىكى



كىيىۋالغان ئىكەن. ئىككى ئىشتىننى سالدۇرۇپ بولغاندا بىر يۇلقۇنۇپلا ئاستىمىزدىن تۇرۇپ كەتتى. شۇندىن كېيىن بىز بىلەن ئارىلاشمايدىغان بولدى. كېيىن ھېكىمباي زورەنى ئۆزىنىڭ بىر ئىشلەمچىسىگە نىكاھ قىلىپ بەردى. بىر ئوبدان خوتۇن بولدى. شۇغىنىسى، بىچارە تۇغمىدى. ئېرىنى شۇنچە ياخشى كۆرەتتى. ئېرىنى ئايپ ئۆيىنىڭ - تالانىڭ ھەممە ئېغىر - يېنىڭ ئىشلىرىنى ئۆزى قىلىپ تۈگىتەتتى. رەھمەتلىك بىر كۈنى ئېتىزدىن بۇغداي ئەكىلىۋاتقاندا ھارۋا بېسىۋېلىپ ئۆلۈپ كەتتى.

رەۋىخان موماي سۆزلەپ شۇ يەرگە كەلگەندە ئويلىنىپ تۇرۇپ قالدى.

- ئەمدى مېنىڭ چارمېكىيىنىمنىڭ خورازغا ئايلىنىپ قالغىنى قانداق گەپ بولدى، موما؟ - دېدىم.

- بۇمۇ بىر قىزىقلاش بولمىدۇ، - دېدى موماي، - خۇدايىمنىڭ خىلمۇ خىل كارامەتلىرى بار دېگىنە. پارتىيە يېڭى كەلگەندە، ئوكۇل دېگەن بىر نېمە چىقىپتۇدەك، ئۇنى تولا سالغۇزسا ئادەمنى يا ئەر ئەمەس، يا ئايال ئەمەس قىلىپ قويدىكەن، دەپ ئاڭلايتتۇق. ھازىرقى ئادەملەرغۇ بالىلىرى قاتتىقراق ئىنجىقلاپ قويسىمۇ دوختۇرخانىغا كۆتۈرۈپ بېرىپ ئوكۇل سالدۇرىدىغان بولۇۋالدى. شۇڭا ھازىرقى ياشلىرىڭنىڭ قايسى ئەر، قايسى ئاياللىقىنى ئايرىغىلى بولمايدۇ. سەنمۇ توخۇلىرىڭغا ئوكۇل سالدۇرمىغان بولغىدىڭ؟

- توۋا دەپسە، رەۋىخان موما، توخۇغىمۇ ئوكۇل سالغان بارمىكەن؟!

- شۇ مېكىيىنىڭنى سويۇپ يەپلا بېشىڭنى ساقايتقىنا، كەچتە چىلىلغان توخۇ شۇملۇقنى چىللايدۇ. شۇ! - دېدى موماي.

3

ئەتىگىنى قوپۇپ يەنە خىيالغا پېتىپ قالدىم.

خورما ئۇرۇقىدا ياسالغان تەسۋىسىنى سېرىپ ئولتۇرۇپ جىمجىت ئاڭلىدى.

- مۇنداق دە؟... ئولتۇر، نېمىشقا ئۆرە تۇرسەن؟ - دەپ گەپ باشلىدى موماي ئاخىرىدا، - بىر زامانلاردا ھېكىمباي دېگەن بىر كىشى ئۆتكەن. ھازىرقى مۇشۇ ئۈچ يېزىنىڭ يەرلىرى تامام شۇ ئادەمگە قارايتتى. ھېكىمباينىڭ زوردۇن دەپ بىر ئوغلى بولىدىغان. مانا شۇ ئوغۇل يىگىرمە ياشقا كىرگىچە ساقال - بۇرۇتمۇ چىقماي، كېيىن كۆكسى يوغىناپ قىزغا ئايلىنىپ قالغان ئىدى. - ئوغۇل قىزغا ئايلىنىپ قالغان دەمدىلا، رەۋىخان موما؟... راست، بۇ گەپنى مەنمۇ چوڭلاردىن بىر ئاڭلىغاندەك قىلىۋېدىم.

- قىز بولغاندەك قانداق قىز دېمەسەن؟ تازىمۇ قاۋۇل، قاش - كۆزى جايدا، بىر قاراپلا ھەر قانداق يىگىتنىڭ يۈرىكىنى ئوينىتىۋېتىدىغان قىز بولغان ئىدى. ئۇ چاغلاردا بىزنىڭمۇ قىز ۋاقتلىرىمىز، ياز كۈنلىرى قىزلار توپلىشىپ دەريا بويىغا سۇغا چۆمۈلگىلى چۈشەتتۇق. ئوغۇل بالىلاردىن ئۆزىمىزنى قاچۇرۇپ، دەريانىڭ خالىي يەرلىرىنى تېپىپ چۆمۈلەتتۇق. ھېلىقى زوردۇننىڭ قىز بولغاندىن كېيىنكى ئىسمى زورە بولغان ئىدى. ئۇمۇ بىز بىلەن بىللە سۇغا چۆمۈلگىلى بارىدىغان بولدى. ئۇنىڭ يالىڭاچ بەدىنىگە بىر قاراپ بېقىشقا ھەممىمىز قىزىقاتتۇق. لېكىن زورە كىيىمىنى زادىلا سالغىلى ئۇنىمايتتى.

بىر كۈنى مەسلىھەتلىشىپ زورەنى دەريا بويىدىلا ئولاش - چولاش باستۇق. ئىككى - ئۈچىمىز پۈت - قوللىنى مەھكەم تۇتۇپ تۇردۇق، بىرىمىز ئىشتىننى تارتتۇق. ھازىر ئويلىسام، قىپقىزىل ساراڭلىكەنمىز دەيمەن. بىچارە بىزنىڭ شۇنداق قىلىدىغىنىمىزنى پەملەپ قالغانمۇ، كۈننىڭ شۇنچە ئىسسىقلىقىغا قارىماي ئۈچ ئىشتاننى قوشلاپ



تېخى تۈنۈگۈنلا تۇغۇپ يۈرگەن مېكىيان تۇرسا،  
ھېلىلا بىر خوراز بىلەن ئاتلىشىدىغان بولسا بىر  
چوقۇشقىمۇ چىدىماي ۋاك دەپ قېچىپ مېنى رەسۋا  
قىلار، دەپ ئەندىشە قىلىپ ئولتۇردۇم.  
-خوش بوپتۇ، باھاسى؟ - دەپ سورىدى  
بىرى.

-ھېلىقى تۆت چوڭامنىڭ رەسمى بار قەغەزدىن  
بىرنىلا بېرىڭلار! - دېدىم.  
-100 كوي!؟ نېمە دەيدىغاندۇ بۇ! - دەپ  
چۇرقىراشتى توخۇۋازلار، - 100 كوي دېگەنگە  
ئوبدان بىر توخلا بېرىداۋاي، راست ساتقىڭ بولسا  
يولىدا گەپ قىل!



-100 كويغا مەھەللىدىلا تالاشقانتى، - دەپ  
يالغان گەپتىن يەنە بىرنى قىستۇردۇم، - مېنىڭدىن  
ئېلىپ كۆز ئالدىمىدىلا سوقۇشتۇرسا ئۇۋالىغا

ئىمىنجان قوشنا ئاشۇ چارمېكىيان خوراز بولۇپ  
قالغان بولسىزە، مىڭ تەڭگىگە يارىمىغان يەردىمۇ  
تۆت - بەش يۈز تەڭگىلىك خوراز بولاتتىكىن،  
دېگەندەك قىلىۋېدى. ئۇنى سويىۋەتسەم ناھايىتى  
بىر ۋاقلىق تاماق بولار، ئۇنىڭدىن توخۇ بازىرىغا  
ئاپىرىپ سېتىپلىۋېتەي، تۆت - بەش يۈزگە ئەمەس،  
ئەللىك - ئاتمىش تەڭگىگە ئالسىمۇ پۇل ئەمەسمۇ؟  
دېگەن يەرگە كەلدىم. چار توخۇنى تۇتۇپ قولىقىمغا  
قىسىپ بازارغا قاراپ ماڭدىم.

پاھ، بۈگۈن يەكشەنبىمۇ، قانداق كۈن  
ئۇقالمىدىم، توخۇ بازىرى دېگەن قايناپ كېتىپتۇ.  
توخۇمچىلارنى ئارىلاپ ئۆتۈپ، بازارنىڭ  
ئوتتۇرىسىغا كىرىپ، چار توخۇنى ئەمدىلا يەر  
دەسىتىپ تۇراتتىم، بىرنەچچە توخۇۋاز ئەتراپىمغا  
ئولاشتى. ئۇلار بۇ توخۇ مېكىيانمۇ، خورازمۇ؟  
دەپ سوراپمۇ قويماي «قالتىس خوراز كەندە!» دەپ  
تاماقلىرىنى چېكىشىپ، بويۇنلىرىنى سىڭايان  
قىلىپ چار توخۇنىڭ ئەتراپىنى ئايلانغىلى تۇردى.  
ئارىدىن بىرى:

-ئاكا، خورىزىڭنى ساتقىلى ئەكىردىڭمۇ؟ -  
دەپ سورىدى.  
-نەرقىگە كەلسە ساتايىمكىن دەيمەن، -  
دېدىم.

-بەستىغۇ خېلى بارىكەن، ئانچە - مۇنچە  
سوقۇشۇپمۇ باققانمۇ؟ - دېدى يەنە بىرەيلەن.  
-ئۆمرۈمدە ئىككى توخۇ سوقۇشقان يەردە  
تۇرۇپمۇ باققان ئادەم ئەمەسمەن دەڭلا،  
ئۆكىلىرىم، - دېدىم.

-ئەمدى دەيمىزا، - دېيىشتى ھېلىقىلار، - ھېچ  
بولمىغاندا مۇنداق قوشنىلارنىڭ توخۇلىرى بىلەن  
بىر - ئىككى قەپەس ئاتلىشىپ باققان يەرلىرىمۇ  
باردۇر؟

-ئۆيىمىز چەت جاڭزىدا. ئەتراپتا ئۇنىڭ بىلەن  
ئاتلاشقۇدەك توخۇمۇ يوق، - دېدىم. ئىچىمدە بۇ



خورازلارنىڭمۇ پۇتى يېشىلىپ كېتىپ سوقۇش بولۇۋاتقان توپقا قېتىلىپ كەتتى. خورازلار سوقۇشۇۋاتقان يەردىن كۆتۈرۈلگەن توپا - چاڭ، ھاۋاغا توزىغان پەيلەر ئەتراپىنى بىر ئالدى. ئاخىرىدا زادى قايسى خوراز بىلەن قايسى خورازنىڭ سوقۇشۇۋاتقىنىنى ئايرىغىلى بولماي قالدى.

- ھاي، ھاي، ئەمدى بولا! - دەپ ئارىغا چۈشۈپ چارخورازنى تۇتۇۋالماقچى بولدۇم. قىزىپ كەتكەن توخۇلار ماڭا قارامدۇ دەيسىز؟ چارخوراز سەن ئارىلاشما! دېگەندەك قىلىپ قاننى بىلەن بىر ئۇرۇۋېدى، سەنتۈرۈلۈپ چەتكە چىقىپ قالدىم. ئاچچىقىمدا چاپنىمنى سېلىپ، چارخورازنىڭ ئۈستىگە يېپىپلا قۇچاقلاپ تۇتۇۋالدىم. ئوتتۇرىدىكى باشقا خورازلار ھۈرپەيگىنىچە ئېتىلىپ كېلىپ، نېمە قىلارنى بىلمەي ماڭا قاراپ تۇرۇپ قالدى. چاڭ بېسىلغاندىن كېيىن قارساق، ھەممە توخۇننىڭ باش - كۆزى قان، بىر نەچچىسى پوكىنىنى كۆتۈرەلمەي يەردە يېتىپتۇ. چارخورازنىڭ ساق قالغىنىغا شۈكرى دەپ ئۆيگە قاراپ ماڭدىم. كەينىمدىن توخۇۋازلار ۋارقىرىشىپ قالدى.

- توختا، ھوي ئاكا، توختا! مانا ئۆزۈڭ دېگەن يۈز كوي! - دەپ ۋارقىرىدى بىرى. ئارقىدىنلا باشقىلىرىمۇ چۇرقىراشتى:

- بوپتۇ يۈز ئەللىك!

- ئىككى يۈز!

ئاخىرىدا بىرىنىڭ «بەش يۈز!» دەپ ۋارقىرىغىنى قۇلىقىمدا قالدى. بۇ چاغدا مەن بازارنىڭ دوقمۇشىدىن ئەگىلىپ بولغان ئىدىم. راست دەۋاتامدۇ - يالغانمۇ؟ دەپ ئورنۇمدا تۇرۇپ قالدىم. ئېگىز بويلۇق، ئورۇق بىر ئاغىنە ئارقامدىن ھاسىراپ - ھۆمۈدەپ يېتىپ كەلدى. - بەش يۈز دېدىڭما؟ - دەپ سورىدىم ئۇنىڭدىن.

- بەش يۈز دېدىم. چاپنىڭنى خورازنىڭ

قالىمەن، دەپ ئۇلارغا ساتماي بازارغا كۆتۈرۈپ كەلدىم. بولسا، سوقۇشتۇرماي سويۇپ يەيدىغان بىرەرسىڭلار ئالساڭلار ئەرزەنرەك بەرسەممۇ مەيلىتى...

شۇنداق دەپ تۇراتتىم، چارتوخۇ نېرىراقتا دانلاپ يۈرگەن ئۈچ - تۆت خورازنى كۆرۈپ قولۇمدىن يۇلقۇنۇپ چىقىپلا ھېلىقى توخۇلار بىلەن پالاق - پۇلۇق سوقۇشۇپ كەتتى. يۈگۈرۈپ بېرىپ ئاجرىتىۋالماقچى بولغان ئىدىم، توخۇۋازلار:

- قويۇپ بېرىڭ، ئاكا، بىر - ئىككى قەپەس ئاتلاشقانغا ھېچنېمە بولمايدۇ! - دەپ ئالدىمنى توسۇپ قويدى.

ھېلىقى دانلاپ يۈرگەن خورازلارنىڭ ھەممىسى بىر ئۆينىڭ توخۇلىرىمىكىن، جىمىسى بىر بولۇپ چارخورازنى ئارىغا ئېلىۋالدى. مېنىڭ خورازىم ئوتتۇرىغا چۈشۈۋېلىپ ھېلىقىلارنى شۇنداق كېلىشتۈرۈپ سالغىلى تۇردىكى، ئەيىۋھانناس! دېسەم ئىشەنمەيسىلەر، كۆرگەنلەرنىڭ ئېيتىشىچە توخۇ بازىرى توخۇ بازىرى بولۇپ، تېخى مۇنداق سوقۇش بولۇپ باقماپتىكەن. چارخوراز تېلېۋىزورلاردىكى بىر پاي ئوق بىلەن ئون دۈشمەننى بىراقلا موللاق ئانقۇزۇۋېتىدىغان، ئۆزى يۈز پاي ئوقتىمۇ ئۆلمەيدىغان گاڭگۇڭلارنىڭ ئۆزىگىلا ئايلىنىدى. ھېلىقىلارمۇ تېلېۋىزورنى تولا كۆرگەن خورازلارمىكىن، ھەممىسى بىراقلا يوپۇرۇلۇپ كەلمەي، بىرى يىقىلسا بىرى رىتى بىلەن كېلەتتى. چارخوراز ياندىن كەلگەننى چوقۇپ، ئالدىدىن كەلگەننى بىرلا تېپىپ دۈمىلاتقىلى تۇردى. قانات سۆرەپ ئوتتۇرىدا پىرقىرايدىغان بولسا ئاجىزراقلىرى شامىلىدىلا ئۇچۇپ كېتەتتى. بەزىلىرى بىر تېپىكتىلا جەك دەپ چەتكە چىقاتتى، غەيرەتلىكەرەكلىرى دۈمىلىغان يېرىدىن قوپۇپ، قانات - قۇيرۇقىنى تۈزەشتۈرۈپ يەنە جەڭگە كىرەتتى. شۇ پاتپاراقچىلىقتا يەردە ياتقان بىر مۇنچە



ئارام بەرمەيتتى. يامان ئىتى بار قورۇغا كىرمەكچى بولغان ئادەملەر «ھاي ئىتىڭلارنى توسۇڭلار!» دەپ ۋارقىرىغىنىدەك، بىزنىڭ ھويلىغا كىرمەكچى بولغانلارمۇ ئاۋۋال دەرۋازىنى قىيا ئېچىپ بېشىنى تىقىپ: «ئادەم بارمۇ؟ ئاۋۋ خورنىڭلارنى توسۇڭلار!» دەپ ۋارقىرايدىغان بولۇپ قالدى.

بىر كۈنى كاتەكنىڭ ئىچى گۈلدۈر - غالاپ قىلىپ قالدى. يەنە نېمە بالا بولغاندۇ؟ دەپ چىقىپ قارىسام، چارخوراز غېمىدە يوق باشقا مېكىيانلار تۇغقان تۇخۇمنى دۈگىلىتىپ ئويناۋېتىپتۇ. بۇ خورازنىڭ خۇي - پەيلىگە قاراپ قورقۇپ قالدىم. ئۇنىڭ دوكرەكلىرى تېخىمۇ ئۆسۈپ، تۇمشۇقى قارىغىنىڭكىدەك ئۆتكۈرلىشىپ، كۆزلىرىدىن سوغۇق نۇر چاقناپ تۇراتتى. قارىسام ئۆزۈممۇ ئەيمىنەتتىم. رەۋىخان موماي توغرا ئېيتقان ئىكەن، نېمىشقا ئۇنى سويۇۋېتىپلا قۇتۇلمىغان بولغىنىتىم، دەپ قالدىم.

يەنە بىر كۈنى چارخوراز گىدەيگىنىچە مېڭىپ، قوشنام ئىمىنجاننىڭ ھويلىسىغا كىرىپ، ئۇنىڭ ھېلىقى ئامبىرىكىلىق ئاق خورنىنى يۈز - خاتىرىمۇ قىلماستىن قوغلاپ، چوقۇپ ئۆلتۈرۈپ قويغىلى تاسلا قاپتۇ. كەچتە ئىمىنجان كىرىپ كەلدى. - كەل ئىمىنجان، خاپا كۆرۈنسىنغۇ؟ - دېدىم.

- خاپا بولمىغاندا، - دېدى ئىمىنجان، - چارتوخۇنى خوراز دېسەم، مېكىيان دەپ قەسەم قىلىۋاتاتتىڭ، سېنىڭ مېكىيانلىرىڭنىڭ خورازلارنى قوغلايدىغان ھۈنرى بارىكەن - ھە؟ - دېسەم ئىشەنمەيسەن، - دېدىم ئۇنىڭغا چۈشەندۈرۈپ، - ئۆزۈممۇ ھەيران، بولمىسا بىر ئوبدانلا تۇغۇپ يۈرگەن مېكىياتتى، تۇيۇقسىزلا تۇخۇمى توختاپ، تاجىلىرى تىكلەشپ خوراز بولۇپ قالدى. . . .

ئۈستىدىن ئېلىۋەت، توخۇنى تۇنجۇقتۇرۇپ قويىسەن، - دېدى ئۇ.

- ئەكەل، بەش يۈز تەڭگەڭنى نەق سانا. بۇنىڭ ئۇنداق - مۇنداق خوراز ئەمەسلىكىنى ئۆزۈڭ كۆردۈڭ.

- ھازىر يېنىمدا ئىككى يۈز تەڭگەدەك پۇل بار، قالغىنىنى ئۆيۈڭنى كۆرسىتىپ قوي، بىر - ئىككى كۈندىن كېيىن ئاپىرىپ بېرى.

- قەرزدار بولغان ئادەم سەن ماڭا ئۆيۈڭنى كۆرسىتىپ قويماي مېنىڭ ساڭا ئۆيۈمنى كۆرسىتىپ قويغىنىم قىزىق. ئىككى يۈز تەڭگىنى تاشلاپ بېرىپلا خورازنى كۆتۈرۈپ كەتسەڭ مەن سېنى نەدىن تاپاي! . . .

ھېلىقى ئاغىنە مۇقىم تۇرىدىغان ماكانمۇ يوق بىر ئادەممىكەن، خىجالەتچىلىكتە غەلىتە ھىجايىدى - دە:

- ئۇنداق بولسا ئاداش ماۋۇ يۈز كوي ساڭا زاكالت بولسۇن، ھازىر بىلە بېرىپ ئۆيۈڭنى كۆرۈۋالاي، قالغان تۆت يۈز كوينى ئەكىلىپ بېرىپ خورازنى ئېلىپ كېتەي، قانداق؟ - دېدى.

يۈز كوينى ئېلىپ يانچۇققا سالدىم. ھېلىقى ئېگىز داراي ئاغىنىنى ئەگەشتۈرۈپ كېلىپ دەرۋازامنى كۆرسىتىپ قويدۇم.

4

ماڭا يۈز كوي زاكالت بەرگەن ئاغىنە شۇ يوقالغىنىچە بىر ھەپتە كۆرۈنمىدى. توخۇ بازىرىدىكى قانلىق جەڭدىن كېيىن چارخوراز كۆرەڭلەپ تېرىسىگە پاتمايلا قالدى. بىردە باشقا توخۇلارنى ئەگەشتۈرۈپ تامدىن ئاتلاپ قوشنىلارنىڭ ھويلىسىغا چۈشۈپ، تەرگەن - تىككەن نەرسىلىرىنى دەسسەپ - چەيلەپ باش ئاغرىقى تېپىپ بەرسە، بىردە ھويلىغا كىرگەن ئۇششاق بالىلارنى قوغلاپ، سۈر - توقاي قىلىپ



- بولدى، بولدى. بۇ گېپىڭنى شامالغا قىلىپ بېرە! - دەپ گېپىمنى بۆلۈۋەتتى ئىمىنجان، - خوراز دەپمۇ مۇشۇ ئىمىن تاللىشىدۇ، دەپ مېكىيان دەپ قويغان دېگىنە. توخۇ بازىرىغا ئاپىرىپ سوقۇشتۇرۇپ بازارغا سالغىنىڭنىمۇ ئاڭلىدىم. ئەلۋەتتە قوشنا - قۇلۇم بولغاندىن كېيىن، ماۋۇ توخۇنى ساتىدىغان بولۇپ قالدىم، ئالامسەن - ئالامسەن؟ دەپ سوراپ قويدىغان يولۇڭ بارمۇ. يوق؟ ... خەق سانىغان پۇلنى مەن سانىيالمايتتىممۇ - يا؟ ... بازاردا قانچە قىلدى؟

- بەش يۈز.

- بولدى، بەش يۈز سومىڭنى مەندىن ئال.

- بىرەيلەن يۈز كوي زاكالت بېرىپ قويۇۋېدى. يا ۋاقتىدا كېلىپ توخۇسىنى ئېلىپ كەتتى...

- ئاڭلىدىم، زاكىر غېرىب دېگەن توخۇۋاز ساڭا يۈز كوي زاكالت بېرىپتەكەن، قالغان تۆت يۈز سومىڭ ئورنىنى قىلالماي ھازىرغىچە پالاقشىپ يۈرۈپتۇ. ۋاقتىدا كەلمىگەندىن كېيىن پۇلنى قايتۇرۇۋەت!

- سەت بولارمىكىن؟

- بولمىسا، كىم سەندىن پۇل ئاپتۇ، دەپ تېنىۋال.

- ئۇنداقتا تېخىمۇ سەت بولار!؟

- ئاپلاھۇ ئەكبەر! - دەپ قايناپلا كەتتى ئىمىنجان، - ئاشۇ چارخورازنى چۈجە ۋاقتىدا مەن ئۆزۈم ساڭا تاللاپ ئېلىپ بەرگەن جۈمۇ!

- نېمە دېدىڭ؟!

- مانا مۇشۇنداق ئۇنتۇپ قالسىەن ئەمەسمۇ. بىر كۈنى نەق مۇشۇ دەرۋازاڭنىڭ ئالدىدا يەرنى سىجاپ، بېشىڭنى ساڭگىلىتىپ ئولتۇرۇپتىكەنسىەن.

- قاسىمجان، نېمە بولدۇڭ، خىيال بېسىۋاپتىغۇ؟ - دەپ سورىدىم.

- نېمە خىيال دەيسەن تىرىكچىلىكنىڭ غېمى، - دېدىڭ. مەن كۈلۈپ:

- غەم، غەملا دەپ يۈرۈيدىكەنسىەن. ئون - يىگىرمە مو يېرىڭگە تولدۇرۇپ بۇغداي - قوناق چېچىۋالدىڭ، يەنە نېمە غەم ئۇ؟ - دېدىم.

- گۆشنىڭ غېمى، گۆش! ... تاپقان پۇلنىڭ گۆشكە ئۈلگۈرمەيۋاتقىنىنى قارىمامسەن، - دېدىڭ. مەن چاقچاق قىلىپ:

- قاسىمجان، مۇشۇ گۆش دېگەننىمۇ يەرگە تېرىغىلى بولىدىغان بولسا، ھەممە يېرىڭگە باشقا نېمە تەرمەي گۆشلا تېرىۋالاتتىغۇ دەيمەن؟ - دېدىم.

- يائاللا، ئۇنداق ئىش بولىدىغان بولسا، مۇشۇ ھويلىغىمۇ ئالا قويماي گۆش تېرىۋالاتتىم جۈمۇ! - دېدىڭ.

شۇ چاغدا ئىككى داڭكاڭ چۈجىنى ئەپكەشتە كۆتۈرۈپ ئۆز يۇرتتىن بىرى يېنىمىزدىن ئۆتۈپ قالدى.

- مانا قاسىمجان، گۆش دېگەن پۇتى بىلەن مېڭىپ ئالدىڭغا كېلىپ قالدى. ئاۋۇ چۈجىدىن ئون - يىگىرمىنى ئېلىپ بېقىپ قويساڭ گۆش دېگەن شۇ ئەمەسمۇ، - دېدىم.

- قېنى، قېنى؟ - دەپ ئىشتىنىڭنىڭ توپىسىنى قېقىپ ئورنىڭدىن تۇردۇڭ.

- ھاي توختا، چۈجەڭنى ساتامسەن؟ - دەپ ھېلىقى ئۆز يۇرتنى توختاتتۇق. ئۇمۇ ئەپكىشىنى مۇرىسىدىن ئالدى.

قارىساق، داڭكاڭنىڭ ئىچىدە تېخى مېرىق تۈكىدىن ئايرىلمىغان چۈجىلەر چىكىلدەشىپ تۇرۇپتۇ. دانىسىنى بىر كوي، دېدى. سودىلىشىپ سەكسەن تىيىنگە پۈتۈشتۈق.

- ئالە قاسىمجان، سەكسەن تىيىن دېگەنگە ھازىرقى كۈندە نېمە كېلىدۇ؟ چوڭ بولۇپ قالسا سويۇپ يېسەڭ گۆش، توخۇمنى ساتساڭ پۇل، -

- بولدى، بولدى. بۇ گېپىڭنى شامالغا قىلىپ بېرە! - دەپ گېپىمنى بۆلۈۋەتتى ئىمىنجان، - خوراز دەپمۇ مۇشۇ ئىمىن تاللىشىدۇ، دەپ مېكىيان دەپ قويغان دېگىنە. توخۇ بازىرىغا ئاپىرىپ سوقۇشتۇرۇپ بازارغا سالغىنىڭنىمۇ ئاڭلىدىم. ئەلۋەتتە قوشنا - قۇلۇم بولغاندىن كېيىن، ماۋۇ توخۇنى ساتىدىغان بولۇپ قالدىم، ئالامسەن - ئالامسەن؟ دەپ سوراپ قويدىغان يولۇڭ بارمۇ. يوق؟ ... خەق سانىغان پۇلنى مەن سانىيالمايتتىممۇ - يا؟ ... بازاردا قانچە قىلدى؟

- بەش يۈز.

- بولدى، بەش يۈز سومىڭنى مەندىن ئال.

- بىرەيلەن يۈز كوي زاكالت بېرىپ قويۇۋېدى. يا ۋاقتىدا كېلىپ توخۇسىنى ئېلىپ كەتتى...

- ئاڭلىدىم، زاكىر غېرىب دېگەن توخۇۋاز ساڭا يۈز كوي زاكالت بېرىپتەكەن، قالغان تۆت يۈز سومىڭ ئورنىنى قىلالماي ھازىرغىچە پالاقشىپ يۈرۈپتۇ. ۋاقتىدا كەلمىگەندىن كېيىن پۇلنى قايتۇرۇۋەت!

- سەت بولارمىكىن؟

- بولمىسا، كىم سەندىن پۇل ئاپتۇ، دەپ تېنىۋال.

- ئۇنداقتا تېخىمۇ سەت بولار!؟

- ئاپلاھۇ ئەكبەر! - دەپ قايناپلا كەتتى ئىمىنجان، - ئاشۇ چارخورازنى چۈجە ۋاقتىدا مەن ئۆزۈم ساڭا تاللاپ ئېلىپ بەرگەن جۈمۇ!

- نېمە دېدىڭ؟!

- مانا مۇشۇنداق ئۇنتۇپ قالسىەن ئەمەسمۇ. بىر كۈنى نەق مۇشۇ دەرۋازاڭنىڭ ئالدىدا يەرنى سىجاپ، بېشىڭنى ساڭگىلىتىپ ئولتۇرۇپتىكەنسىەن.

- قاسىمجان، نېمە بولدۇڭ، خىيال بېسىۋاپتىغۇ؟ - دەپ سورىدىم.



دەپ سالا قىلدىم. ئەمدى ئېسىڭگە كەلگەندۇ؟  
 ... شۇ چاغدا، يانچۇقۇڭدىكى بار پۇلۇڭنى  
 قېقىشتۇرۇپ ئون نەچچە چۈجە ئالدىڭ. مەن  
 داڭكاڭنىڭ ئالدىدا زۇڭزىيىپ ئولتۇرۇپ تاللىشىپ  
 بەردىم. ئەمدىزە، مەن تاللاپ ئېلىپ بەرگەن  
 چۈجىلەرنىڭ ئىچىدىن بىر ياخشى خوراز چىقىپ  
 قاپتىكەن، تالاشسام ماڭا ساتماي خەققە ساتساڭ  
 سەت بولماي، خەقنىڭ پۇلىنى قايتۇرۇۋەتسەڭ  
 سەت بولامدېكەن؟ ...  
 ئىمىنجان قوشنام ھېكايە توقۇشقا ناھايىتى  
 ئۇستا. راست شۇنداق ئىشنىڭ بولغان -  
 بولمىغىنىنى ئېسىمگە ئالالماي ئاغزىغا قاراپلا  
 قالدىم.  
 - ئۇنداق بولسا، ئىمىنجان، ئەتىگىچە بىر قاراپ  
 باقايلى. ھېلىقى ئاداش ئەتمۇ كەلمسە،  
 ئاتىغىنىڭنى بېرىپ چارخورازنى سەن ئېلىپ چىقىپ  
 كەت. شۇ توخۇدىن ئۆزۈمۈ زېرىكتىم، -  
 دېدىم.

5

ئەتىسى ئەتىگەندە ئورنۇمدىن تۇرۇپ تالاغا  
 چىقسام، ھويلىنىڭ ئىچى جىمجىت. ھويلىنى  
 ئاۋات قىلىپ تۇرغان بىر نېمە كەمدەك قىلىدۇ.  
 ھوي، چارخوراز قېنى؟! دەپ ئېسىمگە ئالدىم.  
 باشقا توخۇلار دانلاپ يۈرۈپتۇ. چارخوراز يوق.  
 كاتەككە قارىسام، كاتەكنىڭ ئاغزى ھاڭدەك ئوچۇق  
 تۇرۇپتۇ، ئىچى قۇپقۇرۇق. جىددىيلىشىپ  
 ھويلىنىڭ ھەممە بۇلۇڭ - پۇشقاڭلىرىنى ئىزدىدىم.  
 قوشنىلار تەرەپنى قاراشتۇرۇپ، ئىمىنجاننىڭ  
 قورۇسىغا كىرىۋېدىم. قوشنام ئالدىمدىن چىقىپ  
 قالدى.  
 - ھە قاسىمجان، ئەتىگەندە بۇياققا كىرىپسىلەر؟ -  
 دېدى.  
 - چارخوراز يوق، - دېدىم.  
 - چارخوراز يوق؟! - ئۇ مېنىڭدىن بەتتەررەك

ھەيران بولدى، - قانداق يوق بولىدۇ؟  
 - ھەر كۈنى سەھەردىلا قانات قېقىپ چىلاپ  
 بىزنى ئويغىتىدىغان، بۈگۈن كۆزۈمنى ئاچسام  
 ھويلىنىڭ ئىچى جىمجىت. يۈگۈرۈپ قوپۇپ تالاغا  
 چىقسام چارخوراز ھېچ يەردە كۆرۈنمەيدۇ. بىرى  
 كىرىپ ئوغرىلاپ چىقىپ كەتتىمىكەن، دېسەم  
 دەرۋازا بىر ئوبدان تاقاقلىق تۇرۇپتۇ. تامدىن ئاتلاپ  
 قوشنىلارنىڭ ھويلىلىرىغا چۈشۈپ كەتتىمىكەن  
 دەپ ئىزدەپ يۈرىمەن.  
 ئىمىنجان ئىككىمىز ئىزدە - ئىزدە مەھەللىنىڭ  
 سىرتىغىچە چىقتۇق. يەنە قايتىپ ھويلىغا كەلدۇق.  
 چارخورازنىڭ قارىسىمۇ كۆرۈنمەيتتى.  
 - قاسىمجان، خورازنى ئوغرى ئاپتۇ - دە! -  
 دېدى ئىمىنجان.  
 - ھېلىقى ئاغىنە يۈز كوي زاكالت بېرىۋېدى،  
 پۇلىنى خەجلەپ قويۇپتەمەن. ئەمدى كەلسە يا پۇل  
 يوق، يا توخۇ، قانداقمۇ قىلارمەن؟ - دەپ بېشىم  
 قاتتى.  
 - راست، سەن ئۇ زاكىر غېرىبىنى يۈز سوم  
 بېرىپ ئۆيۈمنى كۆرۈۋېلىپ كەتتى، دەۋاناتتىڭ،  
 توخۇنى شۇ ئوغرىلاپ قاچتىمۇ - يا؟  
 - نائىنساب شۇنداقمۇ قىلغاندىمۇ؟  
 - ھېچنېمە دەپ بولمايدۇ. توخۇۋاز بىلەن  
 قىمارۋازنىڭ پەرقى نېمە. ئۇتسا چوڭ - چوڭ  
 خەجلەيدۇ، ئۇتتۇرۇۋەتسە باشقىلارنىڭكىنى  
 ئوغرىلايدۇ... مەن ساڭا ئېيتسام، - دەپ يەنە  
 بىر ھېكايىغا چۈشتى ئىمىنجان، - ئاشۇ ئاق  
 خورازنى يېڭى ئەكەلگەن ۋاقتىم...  
 - ئامېرىكىلىق خورازنىڭ گېپىما؟  
 - ھە شۇنىڭ... يېڭى ئەكەلگەندە بۇمۇ قالتىس  
 خورازتى. بىر ياز توخۇ بازىرىدا ئۇنىڭغا تەڭ  
 كەلگۈدەك توخۇ چىقماي توخۇۋازلارنىڭ كۆزىنى  
 تازا قىزارتقانتى. بىر كۈنى كېچىدە ھويلىدا بىر  
 نېمە تاراقلىغاندەك قىلىپ قالدى. يۈگۈرۈپ



خورازنى ھېلىقى قوشناڭنىڭ ئۆزى ئوغرىلاپ چىقىپ كەتتىمۇ - يا؟  
- ھەرقانچە بولسىمۇ قوشنا - قۇلۇم تۇرۇپ ئۇنداق قىلمىغاندۇ!؟  
- خەپ، مىڭ تەڭگىدىن ئېشىپ ئالدىغان خورازتدە!

زاكىر شۇنداق دېدى - دە، ماڭا بەرگەن يۈز سوم پۇلىنىمۇ سۈرۈشتۈرمەي، ئورنىدىن چاچراپ تۇرۇپ چىقىپ كەتتى. زاكىر پۇلىنىغۇ سورىمدى، ئەمما ئۇنىڭ «خەپ، مىڭ تەڭگىدىن ئېشىپ ئالدىغان خورازتدە!» دېگەن سۆزى ئىچىمگە بىر ئوتتى سېلىپ قويدى. بۇ مىڭ تەڭگىلىك خورازنى قوشنام ئوغرىلىغانىدۇ، زاكىر ئوغرىلىغانىدۇمۇ؟ يا باشقا بىرى باپلاپ كەتتىمۇ؟ ئويلا - ئويلا بۇ ئىشنىڭ تېگىگە يېتەلمەي ساراڭ بولاي دەپ قالدىم.

6

بىر كۈنى ئىمىنجان:

- جۇرۇڭلار، جۇرۇڭلار! - دېگىنىچە تەرلەپ-پىشىپ كىرىپ كەلدى.  
- نەگە؟ - دېدىم.

- مەن چارخورازنى بىر يەردە كۆردۈم.

- نەدە كۆردۈڭ؟ - دەپ ئورنۇمدىن چاچراپ تۇرۇپ كەتتىم.

- ھېلىقى ھەر يەكشەنبە كۈنى توخۇ - ئۆردەك، ئىت. مۇشۇكتىن تارتىپ ھەممە جان-جانىۋارلارنىڭ سودىسى بولىدىغان يېڭى بازارنى بىلەمسەن؟  
- يېڭى بازارنى؟

- ھە، ھېلىقى بۇرۇنقى تەنتەربىيە مەيدانى. شەھەرنىڭ سىرتىدا بىر تەنتەربىيە مەيدانى بولىدىغان. ئۆز ۋاقتىدا بۇ يەردە پۇتبول مۇسابىقىلىرى ياكى كاتتا چوڭ يىغىنلار ئۆتكۈزۈلەتتى. باشقا چاغلاردا بۇ يەر ئوت - چۆپ بېسىپ تاشلىنىپ ياتاتتى. ھازىر تەنتەربىيىچى-

چىقسام كاتەكنىڭ ئاغزى ئوچۇق تۇرىدۇ. بىرىنىڭ تونۇرنىڭ بېشىدىن ئارتىلىپ كوچا تەرەپكە لەپىدە چۈشۈپ كەتكىنىنى كۆرۈپ قالدىم. دەرۋازىنى ئېچىپ چىقىپ قوغلىدىم، قارىسام، ئوغرى ئالدىدا قارا كۆرۈنەرلا يەردە قېچىپ كېتىپ بارىدۇ، زادى يېتىشەلمەيمەن. توختىغىنا دەپ پۈتۈمدىكى ساپما كەشنى پىرقىرتىپ تاشلاپ، كۆزۈمنى يۇمۇپ بىر يۈگۈرۈپتىكەنمەن، كۆزۈمنى ئاچسام ئوغرى يوق. كەينىمگە قارىسام ئوغرىدىن ئۆتۈپ كېتىپتىمەن. ھېلىقى ئوغرى مېنىڭ ئالدىغا ئۆتۈپ كەتكىنىمنى بايقىماي، ھەدەپ كەينىگە قاراپ يۈگۈرۈپ كېلىپ ماڭا ئۈسۈۋالغىلى تاسلا قالدى. كاپلا قىلىپ ياقىسىدىن ئالدىم. قارىسام، ياشلا بىر شۈمتەككەن. كۆتۈگە ئىككىنى تېپىپ قولىدىكى خورازنى تارتىۋالغانىم. . . . يۈز سوم زاكالت بەردى، دەپ خۇش بولۇپ كېتىپ ئوغرىغا ئويۇڭنى كۆرسىتىپ قويغاندىن كېيىن ئۆزۈڭمۇ ئەخمەق! . . .

شۇ كۈنى كەچتە زاكىر غېرىبمۇ يېتىپ كەلدى. مەن بىلەن قىزغىن سالاملىشىپ، قوينىدىن تۆت يۈز سومنى چىقىرىپ تەڭلەپ:  
- خوراز قېنى؟ - دېدى.

ئۇنى ئۆيگە باشلاپ، بولغان ۋەقەنى - قوشنام ئىمىنجاننىڭ چارخورازنى مەندىن تالاشقىنىنى، مەن زاكالت ئېلىپ قويدۇم، دەپ بەرمىگەنلىكىمنى، بۈگۈن كېچىدىلا خورازنىڭ ھويلىدىن غايىب بولۇپ كەتكىنىنى ئېيتتىم.

- ئاپلا! - دەپ تۇرۇپلا قالدى زاكىر، - بۇ خورازغا توخۇ بازىرىدىلا كۆز تەگكەنتى. كۆڭلۈممۇ بىر نېمىنى تۇيغاندەك قىلغان. . . . شۇ كەم پۇلنى تولۇقلايمەن، دەپ بىرنەچچە كۈن پالاقلىدىم. ئامال بولماي، تازا ياراملىق ئىككى خورىزىم بىلەن تالاشتۇرۇپ يۈرگەن بىر ئىتمىنى سېتىپ، ئاران دېگەندە بۇ پۇلنىڭ ئورنىنى قىلىپ كەلگەنتىم. . . .



دەپ ئۇياق - بۇيىقىغا ئۆتۈپ قارسام، چۈجە ۋاقتىدىن ئۆزۈم باققان، ئاۋۋال تۇخۇم تۇغۇپ، كېيىن مېكىيانلارغا قانات سۆرەيدىغان بولۇپ قالغان چارتوخۇنىڭ ئۆزى شۇ. ئىختىيارسىز:

- بۇ مېنىڭ خورنىمغۇ! - دەپ ۋارقىرىۋەتتىم.

ئەتراپتىكىلەر ھەيران بولۇپ ماڭا قاراشتى. ئارىدىن بىرى:

- جۆيلىۋاتامسىلەر قانداق؟ بۇ قانداق بولۇپ سىلنىڭ خورنىڭلار بولىدۇ؟ - دېدى.

- مېنىڭ بولغاندىن كېيىن مېنىڭ بولمامدۇ، ئەمەس كىمىنىڭ خورنىكەن؟ - دېدىم.

- ھوي سابىر جان، بۇياققا كېلىڭ، ماۋۇ خورنىڭلارغا ئىگە چىقىپ قالدى! - دېدى بىر نەچچە يىلەن خۇشامەتكۈيلىق بىلەن.

نېرىراقتا توختىتىپ قويغان يىپىيىڭى بىر قىزىل پىكاپنىڭ ئىشىكىنى ئېچىپ، بوينى بۇقىنىڭكىدەك يوغىنىغان، قاۋۇل بىر ئاغىنە چىقىپ كەلدى. ئۇ ئىلگىرى مۇشۇ تەتەربىيە مەيدانىنىڭ چېلىشچىسى ئىكەن، ھازىر بۇ مەيداننى كۆتۈرە ئېلىپ بېيىپ كېتىپتۇدەك. قىماردا ئۇنقان، چوتۇ ئالغان پۇللاردىن باشقا ھەر يەكشەنبە مەيدانىنىڭ بېلىتىدىنلا مىڭلاپ سوم كىرىم قىلىدىكەن. شۇ كۈنلەردە ئۇنىڭ شەھەردە بىرنەچچە يەردە قورۇ-جاي، يوشۇرۇن - ئاشكارا تۆت - بەش خوتۇنى بارمىش. . . .

- خوش نېمە گەپ؟ - دېدى سابىر جان يېنىمىزغا كېلىپ، ئۇنىڭ ئاۋازىمۇ رادىئو كارنىيىدىن چىققان دەك گۈرۈلدەپ چىقىدىكەن.

- ماۋۇ خورازنى مەن تونۇۋاتىمەن، - دېدىم.

- تونۇساڭ تونۇغانسەن، - دېدى ئۇ، - بىر-ئىككى ئايدىن بېرى مۇشۇ بازارنى سوراپ، مىڭ سوملاپ ئاقچا تېپىۋاتقان چارخوراز شۇ. ھازىر بۇ خورازنى كىم تونۇمايدۇ؟

مەننىمۇ پۇل تېپىڭلار دېگەندىن بېرى بۇ يەرنى باشقۇرىدىغانلار پۈتۈل مەيدانىنىڭ ئەتراپىنى تىكەنلىك سىملار بىلەن توسۇپ، دەرۋازا بېكىتىپ، ئۇنىڭ ئىچىگە بىر كويىدىن بېلەت سېتىپ كىرگۈزىدىغان بوپتۇ. ھەر يەكشەنبە كۈنى بۇ مەيداننىڭ ئىچىدە توخۇ سوقۇشتۇرۇش، ئىت تالاشتۇرۇش دېگەنلەر قىزىپ كېتىدىكەن. بۇمۇ تەتەربىيەنىڭ بىر تۈرى ھېسابلىنارمىش. . . .

- تەتەربىيە مەيدانىنىڭ بىلىمەن. ئۇ يەر بازار بولغاندىن بېرى بېرىپ باقماپتىكەنمەن، - دېدىم.

- جۇرۇ، مەن سېنى باشلاپ باراي، - دېدى ئىمىنجان، - ئاڭلىسام، چارخورنىڭ شۇ يەردە ھەر يەكشەنبە كۈنى نەچچە مىڭ كوي پۇل ئۇتۇۋاتقۇدەك. مەنغۇ جەزمەن شۇ چارخوراز دەپ ئوخشاتتىم. ئۆزۈڭ بىر بېرىپ تونۇپ باق.

ئىمىنجانغا ئەگىشىپ ماڭدىم. پۈتۈل مەيدانغا يېتىپ كەلسەك بۇ يەردە ئادەم دېگەن قايناپ كېتىپتۇ. بىر كويىدىن بېلەت ئېلىپ ئىچىگە كىردۇق. بېرىپ قارسام، چارخوراز خۇددى دېڭىز قاراقچىلىرىدەك بىر كۆزىنى تېڭىۋاپتۇ. دوكىرىكىدا قۇلىقىنى كۈچلەپ، ئىككى يېنىغا چىرتىلىدىتىپ تۈكۈرۈپ، ئېگىز بىر بەلدىڭدە پۇتىنى ئالماپ ئولتۇرىدۇ. ئەتراپىغا توخۇۋازلار ئولشىۋاپتۇ. ئوقسام، چارخورازنىڭ ئىگىلىرى ئۇنى ساپ بۇغداي چېچىپ بېرىپ، يېڭى گۆشنىڭ شورپىسى بىلەن باققۇدەك، مەخسۇس بىر - ئىككى ئادەم كاتەكلىرىنى سېرىپ - سۈپۈرۈپ ھالىدىن خەۋەر ئېلىپ تۇرىدىكەن؛ سامسا - مانتا دېگەنلىرىنى ئەكىلىپ بەرسەڭ، خۇددى ئەركە بالىلاردەك تىتىپ، ئىچىدىكى قىيمىسىنى يەپ جىلتىسىنى بىر تەرەپكە سۈرۈپ قويىدىكەن. . . .

چارخوراز مېنى تونۇدىمۇ، تونۇمىدىمۇ بىلىمدىم، نەزەر سېلىپمۇ قويىمىدى. خاتا تونۇپ قالماي يەنە



- بۇ خوراز ئەسلى مېنىڭتى.

- نېمە دەيسەن؟! - سابىرنىڭ كۆزلىرى چەكچىيىپ كەتتى، - بۇ سېنىڭ خورازىڭ بولسا، مېنىڭ قولىمغا قانداق ئۆتۈپ قالدى؟!؟

- سېنىڭ قولىڭغا قانداق ئۆتۈپ قالغىنىنى ئۆزۈڭ بىلمىسەڭ مەن نەدىن بىلەي. ئىشقىلىپ بىر كېچىدىلا بىرى ئۆيۈمدىن ئوغرىلاپ چىقىپ كەتكەن...

- ھەي، ئاغزىڭغا بېقىپ سۆزلە - ھە! - سابىر كارنىيىمىنى كاپىمدە سىقىپ ئالدىغا بىر تارتىۋېدى، يەردىن پۈتۈم كۆتۈرۈلۈپ ئېسىلىپ قالدىم، - سەندەك قوڭالتاقتىن ئون - يىگىرمىنى سېتىۋالغۇچىلىكىم بار. ئەمدى ئېشىپ - تېشىپ سېنىڭ خورازىڭنى ئوغرىلىغۇدەكمەنمۇ؟!؟

- يا، ئەمدى سىزنى ئوغرىلىدى، دېمىدىم، - دەپ بوشاپ كەتتىم مەن، - باشقا بىرى ئوغرىلاپ كېلىپ سىزگە ساتتىمىكىن، دەيمىنا.

خۇداغا شۈكرى، سابىر ياقامنى قويۇۋەتتى. ئەتراپىمىزغا تېخىمۇ كۆپ ئادەم ئولاشقىلى تۇردى. سابىر سۆڭگۈچىدىن كۆتۈرۈپ يۈرىدىغان تېلېفوندىن بىرنى شاققىدە ئالدى (يائاللا، بۇ قىمارۋازلارنىڭ تەرەققىي قىلىپ كەتكىنىنى كۆرمەيدىغان!)، ئۇنىڭ سىمىنى چىمىدىپ چىقىرىپ، كىمدۇ بىرى بىلەن سۆزلەشكىلى تۇردى.

- ۋەي، ۋەي، ئېلاخۇنما؟!... ماۋۇ چارخورازنى بۈگۈن بىرى كېلىپ مېنىڭ خورازىم دەيدىغۇ؟!... ھە، ھە، مۇنداق گەپمىدى... ھە، بولىدۇ. باشقا گەپ يوق، - سابىر تېلېفوننى سۆڭگۈچىگە ئالدىرماي تاقاپ، ماڭا قاراپ سورىدى.

- بۇ خورازنى ئادەملىرىمىز تۇرپاندىن كىچىك بالىنى كۆتەرگەندەك قۇچىقىدا كۆتۈرۈپ ئەكەلگەن ئىكەن. سەن تۇرپانلىقمۇ يا؟

- يوقسۇ، مەن تۇرپان دېگەننى كۆرۈپمۇ

باقمىغان.

- ئەمىسە، سېنىڭ توخۇرۇڭ تۇرپانغا قانداق بېرىپ قالدى؟

- ئوغرىلىغان ئوغرى تۇرپانغا ئاپىرىپ ساتقان بولسا، سىلەر يەنە ئۇقۇشماي بۇ يەرگە ياندۇرۇپ كەلگەنسىلەر.

- ئاپلاھۇ ئەكبەر! - دەپ چىشلىرىنى غۇچۇرلاتتى سابىر. ئۇنىڭ بۇرتۇپ چىققان مۇسكۇللىرىغا ئەيمىنىپ قاراپ قويدۇم. ئىچىمدە نەچچە يىلنىڭ ياقى تەتەربىيىنىڭ بىكار نېنىنى يەپ، ئەقلى تەرەققىي قىلماي مۇسكۇللىرىلا تەرەققىي قىلغان نېمىكەندە بۇ! دەپ ئويلاپ قالدىم. ئەتراپىمدىكىلەرگە ياردەم سورىغاندەك يېلىنىپ قاراپ:

- مانا ماۋۇ بىر تام قوشنام بولىدۇ، ئىشەنمىسەڭلا سوراپ بېقىڭلار! - دېدىم. ئىمىنجان:

- راست، ئەسلى بۇ خوراز مۇشۇ ئاغىنىنىڭ ئىدى، - دەپ بىر - ئىككى ئېغىز گۇۋاھلىق گەپ قىلدى. سابىر سۆڭگۈچىدىن يەنە ھېلىقى تېلېفوننى ئېلىپ سۆزلەشكىلى تۇردى:

- ۋەي، ۋەي. بازار باشقۇرۇشما؟!... سەن ئەكبەر جانمۇ؟ مەن سابىر جان... ئاۋۇ باشلىقىڭغا ئېيتتە، مەيەرگە بىر كېلىپ كەتسۇن... بىزنىڭ ھېلىقى چارخورازنى بىرى مېنىڭ خورازىم، دەپ ئۇششۇقلۇق قىلىۋاتىدۇ... ھە، ھە. مۇشۇ تاپتا ئاچچىقىمدا بوغۇپ قويىدىغاندەكلا قىلىپ تۇرىمەن... ھە، چاققانراق... ھە،

يائاللا، ھازىر بازار باشقۇرۇشنىڭ ئادەملىرى لاۋبەنلەرنى باشقۇرماي، لاۋبەنلەرنىڭ بازار باشقۇرۇشنىڭ ئادەملىرىنى باشقۇرىدىغان بولۇپ كەتكىنىنى نەدىن بىلەي. بىر ئېغىز گەپ بىلەنلا بازار باشقۇرۇشنىڭ بىرنەچچە ئادىمى دۈكۈرلىشىپ يېتىپ كەلدى. ئۇلار سابىر بىلەن ئىللىق



سالاملىشىپ، ئاندىن مەندىن قوپاللىق بىلەن سورىدى:

- نېمە بۇ بازارنى قالايمىقان قىلىپ يۈرسىلە؟

- بازارنى قالايمىقان قىلىمىدىم، - دەپ ئەھۋالنى چۈشەندۈردۈم، - ماۋۇ خوراز ئەسلى مېنىڭتى. قوشنا - قۇلۇملارنىڭ ھەممىسى بىلىدۇ. ئىككى ئايچە بولدىمىكىن، ھويلامدىن بىرى ئوغرىلاپ چىقىپ كەتكەن. بۈگۈن كەلسەم بۇ يەردە تۇرۇپتۇ. تونۇۋالدىم... بۇنى مەن چۈجە ۋاقتىدىن باققان. باشتا تازىمۇ ئوبدان تۇغۇمچان مېكىياتتى، كېيىن مۇشۇنداق خورازغا ئايلىنىپ قالغان...

گېپىمنى ئاڭلاپ ئەتراپتىكىلەر پاراققىدە كۈلۈشۈپ كەتتى. بازار باشقۇرۇشنىڭ ئادەملىرى:

- ھوي سەن ساراڭمۇ - ئوڭمۇ؟ كىمىڭنى ئەخمەق قىلىسەن؟ چىقە بازاردىن! - دەپ دولامدىن ئىتتىرىپ مەيداندىن چىقىرىۋەتتى. بۇنى ئاز دەپ، دەرۋازىنىڭ ئالدىغا چىققاندا ئىمىنجان ماڭا تېخىمۇ چېچىلىپ كەتتى.

- جىڭ ئەخمەق ئاغىنىكەنسەندە! - دەپ ئۇ، - ئاۋۋال تۇخۇم تۇغاتتى، كېيىن خوراز بولۇپ قالغان، دېگەن شۇمۇ گەپمۇ؟ خەقنىڭ ئالدىدا مېنىمۇ رەسۋا قىلدىڭ!

- بۇ راست ئىش تۇرسا. ھۆكۈمەتنىڭ ئادەملىرى ئالدىدا يالغان سۆزلىگەن بىلەن بولمايدۇ-دە! - راست بولغان تەقدىردىمۇ ئۇ گېپىڭگە بۇ يەردە كىم ئىشىنىدۇ؟

- ئەمىسە سېنىڭ ئاق خورازىڭنىڭ ئامبىرىكىدا تۇغۇلغانلىقىغا كىم ئىشىنىدۇ؟

- ئۇ دېگەن قىزىقچىلىق بولسۇن دەپ قىلىپ قويغان گەپ. ماۋۇ دېگەن چاقچاق قىلىدىغان سورۇنما؟! ...

ئىككىمىز بىر - بىرىمىزگە گەپ قىلماي خېلى

يەرگىچە ماڭدۇق. - نوۋا! - دېدىمەن ئاخىرى، - بۇ چارخوراز ھېلىقى سابىر دېگەننىڭ قولىغا قانداق چۈشۈپ قالغاندۇ؟ زادى ئەقلىم يەتمەيۋاتىدۇ.

- ھەي، بەك ساددا ئاغىنە جۈمۈسەن، - دەپ ئىمىنجان، - بۇ قىمارۋازلار ھازىر بەك تەرەققىي قىلىپ كەتتى. پالانى يەردە بىرىنىڭ نوچى خورازى بارىكەن، دەپ ئاڭلاپ قالسا، تازا پۈت - قولى چاققان ئوغرىلارغا پۇل بېرىپ بولسىمۇ ئوغرىلىتىپ كېلىدۇ. مەن دېدىمغۇ، ھېلىقى يۈز كوي زاكالت بېرىپ ئويۇڭنى كۆرۈۋېلىپ كەتكەن زاكىردا چوقۇم بىر گەپ بار.

شۇندىن باشلاپ، يەكشەنبە كەلسىلا مەنمۇ تەتەربىيە مەيدانىدىكى يېڭى بازاردىن قالمايدىغان بولدۇم. بەزىدە چارخورازنىڭ شۇ يەردە سوقۇشۇۋاتقىنىنى كۆرۈپ قالسەن، بەزىدە توخۇۋازلارنىڭ سابىر جان چارخورازنى پالانى يەرگە ئاپىرىپ سېلىپ مانچە مىڭ تەڭگە ئۈتۈپتۈدەك، دېگەن گەپلىرىنى ئاڭلايمەن. قاراپ تۇرۇپ ئۆزۈم بېقىپ چوڭ قىلغان توخۇغا ئىگە بولالمىغىنىمنى ئويلىسام، ئىچىم لازا سۈركىگەندەك ۋازىلداپ ئېچىشىدۇ. بەزىدە سابىر دېگەن مۇتەھەمنىڭ قىزىل پىكاپتا ھېلىقى سۆڭىگە چ تېلېفوننى قۇلىقىغا تۇتۇپ (ئۇ ھېچكىم بىلەن سۆزلەشمىسىمۇ ئەتەي شۇنداق ئولتۇرىدىغۇ، دەيمەن)، غادىيىپ ئولتۇرۇپ ئۆتۈپ كېتىپ بارغىنىنى كۆرسەم: خەپ، سېنى گىدەيتكەن مېنىڭ شۇ چارخورازىمغۇ، خۇدا جاجاڭنى بېرەر! دەيمەن.

بىر قېتىم چارخورازنى ناھايىتى بىچارە ئەھۋالدا كۆرۈپ قالدىم. قارىسام چارخورازنى سوقۇشتۇرۇۋېرىپ ھېچ ھالىنى قويماپتۇ. بايقۇشنىڭ ئالدىغا چېچىپ قويغان دانغا قارىغۇچىلىكمۇ مادارى يوق، باش - كۆزى يارا، گەجگىلىرىنىڭ پەيلىرى يۇلۇنۇپ نوگايىنىڭ



سېپىدەك قىپقىزىل ئېچىلىپ قاپتۇ. شۇ يەردە تۇرغان بىرنەچچە توخۇۋاز:

- يائاللا، بۇ خوراز ئىككى - ئۈچ ئايدىن بېرى توختىماي سوقۇشۇۋاتىدۇ جۇمۇ! سابىراخۇن پۇلنى دەپ توخۇنى ئۆلتۈرۈپ قويامدۇ نېمە؟! ... - دېيىشىۋاتىدۇ. يەنە بىرى:

- شۇنى دەڭلا! - دەپ ھەدەپ چارخورازنىڭ يارىلىرىغا ماي سۈركەۋاتىدۇ.

خورازغا ئىچىم ئاغرىپ قالدى. ئۈزۈڭگىمۇ ئاز، خوراز بولمەن دەپ يوغانچىلىق قىلغۇچە، ئىسسىق كاتەكتە يېتىپ تۇخۇمۇڭنى تۇغۇۋەرگەن بولساڭ ساڭا بۇ كۈن يوق! دېدىم ئىچىمدە. شۇ كۈندىن باشلاپ تەنتەربىيە مەيدانىغا بېرىشقىمۇ كۆڭلۈم تارتمايدىغان بولۇپ قالدى.

ئارىدىن ئانچە ئۇزۇن ۋاقىت ئۆتمىدىغۇ، دەيمەن. ئىمىنجان ھويلىغا يەنە ئالدىراش كىرىپ كەلدى.

- توخۇ بازىرىدىكى قىزىقچىلىقلارنى ئاڭلىدىڭمۇ؟ - دېدى ئۇ.

- نېمە قىزىقچىلىقكەن؟ - دېدىم.

- ھېلىقى خورازنىڭ راستلا مېكىيان چىقىپ قاپتۇ.

- نېمە دېدىڭ؟ - دەپ ھەيران بولدۇم، - چارخورازنى ئەسلى مېكىياننى دېسەم ئەجەب ئىشەنمىگەنتىڭغۇ!

- خۇدايا توۋا، راست دەپتىكەنەن.

- ھە، قانداق قىلىپ يەنە مېكىيان بولۇپ قاپتۇ؟

- ئۆتكەن يەكشەنبە چارخورازنى بىر خورازغا ساپتىكەن. چارخوراز مېكىياندەك پوكىننى يەرگە يېقىپ موڭكىدە يېتىۋېلىپ زادىلا سوقۇشقىلى ئۈنمەپتۇ. سابىر بايۋەچچە ئۇنى ئاچچىقىدا شۇ يەردىلا بوغۇزلىۋېتىپتۇ. ئۆيىگە ئاپىرىپ ئىچ - قارىنى يارسا، خورازنىڭ ئىچىدىن ساپساق بىر

تۇخۇم چىقىپتۇدەك.

- خۇدايا توۋا! - دېدىم.

- مەن ساڭا ھېلىقى زاكالت پۇل بەرگەن زاكىرنى ئاشۇ ئوغرىلارنىڭ شېرىكى، دېسەم زادى ئىشەنمەيسەن.

- قانداق، چارخورازنى شۇ ئوغرىلاپتىمىكەن؟ - ئىشقىلىپ، خورازنىڭ ئىچ - قارىنى يارغان يەردە شۇمۇ بارىكەن. سابىر بايۋەچچە ھېلىقى تۇخۇمنى يەرگە ئاتماقچى بوپتىكەن، زاكىر غەرب:

- بايۋەچچە توختاڭلار، خوراز تۇغسا گۆھەر تۇغىدۇ، دېگەن گەپ بار جۇمۇ! - دەپتۇ.

شۇنىڭ بىلەن، ئىككىسى ھېلىقى تۇخۇمنى قولدىن - قولغا ئېلىپ، ئۇياق - بۇيىقىغا ئۆرۈپ تازا قاراپ كېتىپتۇدەك، قارىسا، ئادەتتىكىدەك ئاپئاقلا تۇخۇم. «گۆھەر ئىچىدە ئوخشىمامدۇ» دەپ چىقىپتىكەن. نەدىكى گۆھەر دەيسەن، تۇخۇمنىڭ سۈيى سىركايغا شالاقىدە ئېقىپ چۈشۈپتۇ. بىر تال چوكا بىلەن ئىلەشتۈرۈپ باققان ئىكەن، ئېقى بىلەن سېرىقى ئارىلىشىپ كېتىپتۇ. سابىر بايۋەچچە: ئۇششاقراق گۆھەر بولسا چىشىمنىڭ ئارىسىغا ئېلىپ سۈزۈۋالاي، دېدىمۇ، ئاچ كۆزلۈك بىلەن سىركايىنى غاچچىدە قولغا ئېلىپ، تۇخۇمنىڭ ھەممىسىنى گۈپپىدە ئىچىۋېتىپتۇ. شۇندىن بېرى ئۇ بىر قىسما بولۇپ قاپتۇدەك.

- نېمە بوپتۇ؟

- كۆزۈم بىلەنغۇ كۆرمىدىم، ئاڭلىسام، ئاۋازى ئىنچىكىلەپ، مەيدىسى يوغىناپ، ساقال - بۇرۇتلىرى كۈيە چۈشكەندەك تۆكۈلۈپ، يا ئەر ئەمەس، يا ئايال ئەمەس بىر نېمىگە ئوخشاپ قاپتۇدەك. ھازىر ئىسمىنى سابىرە قويۇپتۇ. «لايىقىدا ئەر بولسا تېگىۋالسام بولاتتى» دەپ، قىزىل پىكاپىغا ئولتۇرۇپ شەھەرنى توختىماي (ئاخىرى 120 - بەتتە)



تۇرغان شاۋۇدۇن

# تۇغماس

(پوۋېست)

بىرىنچى قىسىم

تەلەمچى



ئىشىكنىڭ يەڭگىل تاقىلدىشى مەستۈرەنى ئويغىتىۋەتتى. ئۇ ئاپئاق بىلەكلىرىنى ئېرىنچەكلىك بىلەن يوتقاندىن چىقىرىپ، كۆزلىرىنى سائەتكە تىكتى. سائەت سترېلكىسى سەككىزگە جۈپلەشكەندى. بۈگۈن مەستۈرەنىڭ دەم ئېلىش كۈنى ئىدى.

مەستۈرە 25 ياشلار چامىسىدىكى تېخى بالا يۈزى كۆرمىگەن چوكان ئىدى. ئۇنىڭ ئېرى تېخى يېقىندىلا بىلىم ئاشۇرۇش زۆرۈرىيىتى بىلەن ئىچكى ئۆلكىگە كەتكەندى. شۇڭا ئىشىكنى مەستۈرەنىڭ ئۆزىلا ئېچىپ بېرىشى كېرەك ئىدى. ئىشىك يەنە تاقىلدى.

— مانا ھازىر، بىر مىنۇت تەخىر قىلىپ تۇرۇڭ.

مەستۈرە ئالمان-تالمان كىيىنىپ، ئىشىكنى ئاچتى. دە، بىر قولىدا بوۋاق، بىر قولىدا پارچە نان سېلىنغان خالتا كۆتۈرۈۋالغان 35 ياشلار چامىسىدىكى بىر تەلەمچى ئايالنىڭ ئۆزىگە تەلمۈرۈپ تۇرغانلىقىنى كۆردى.

— ھە، سىز ئىكەنسىز-دە؟ — دېدى مەستۈرە ھەيرانلىقىنى يوشۇرالمىدى.

— توۋا گۇناھنى يەر، سەدىقە بالانى... ئۇلۇغ ئاي، ئۇلۇغ كۈنلەرنىڭ شاراپىتى، بالا-چاقلارنىڭ بەختى پېشانىسى، ئالتۇن بويلىرىنىڭ سەدىقىسى... .

چىرايىدىن مۇڭ-ھەسرەت، ئاۋازىدىن نالە-پەرياد يېغىپ تۇرغان تەلەمچىنىڭ ئۈزۈلمەس مۇناجىتى مەستۈرەنىڭ دىلىنى ئەزدى. ئۇ تەلەمچىنىڭ سۇلغۇن چىرايىغا، ئۈستىبېشىنى ئارانلا ئوراپ تۇرغان جۈل-جۈل كىيىملىرىگە ئېچىنىش بىلەن كۆز تاشلاۋېتىپ، ئۇنىڭ ئېتىكىگە يېپىشقانچە، ئانىسىنىڭ



كەينىگە سەل-پەل يوشۇرۇنۇپ، قورقۇمسىراپ قاراپ تۇرغان تۆت - بەش ياشلىق ئوغۇلنى كۆردى-دە، تېخىمۇ بىر قىسما بولۇپ كەتتى.

«توۋا، - دەيتتى ئۇ ئىچىدە، - باينى مال باسدۇ، كەمبەغەلنى بالا، دېگىنى مۇشۇ ئىكەن-دە! بىر ئۆيدە بالا زارلىقى، يەنە بىر ئۆيدە بالا خارلىقى... ئاھ خۇدا!»

بالغا بولغان تەشۋالىقى مەستۈرەنىڭ يۈرىكىنى قوقاستەك ئۆرتىدى. گەرچە ئۇ تۇرمۇشتا ئالدىدىكى ئايالغا سېلىشتۇرغىلى بولمايدىغان دەرىجىدە كاپالەتكە ئىگە بولسىمۇ، لېكىن بالىسىزلىقى تۈپەيلىدىن ئۆزىنى ئۇنىڭدىن بەتتەر بەختسىز ھېس قىلدى.

- قېنى ئۆيگە كىرىڭ، - دېدى ئۇ تىلەمچىنىڭ «بەختى» گە بولغان ھەۋىسىنى يوشۇرالمى، - بىر پىيالە چاي ئىچىڭ.

- رەھمەت، - دېدى تىلەمچى ئەيمىنىپ، - پادىشاھنىڭ ھەرىمىدەك ئېسىل ئۆيلىرىگە قەدەم تەشرىپ قىلغۇچىلىقىمىز يوق. ئەگەر مۇۋاپىق كۆرسەلە بالا-چاقىلىرىنىڭ كونا كىيىملىرىنى بۇ بالىلارغا سەدىقە قىلغان بولسالا، تولىمۇ ساۋاپلىق ئىش بولاتتى.

- كەچۈرۈڭ، - دېدى مەستۈرە خورسىنىپ، - مېنىڭ بالا - چاقام يوق. مۇۋاپىق كۆرسىڭىز سىزگە لايىق كەلگۈدەك كىيىملىرىم بار، قېنى ئاۋۋال ئۆيگە كىرىڭ.

تىلەمچى ئايال نەچچە يېرىدىن يامالغان توپىلىيى بىلەن خالتىسىنى ئىشىك تۈۋىدە قالدۇرۇپ، كارىدورغا سېلىنغان پالازنى يالڭايغ دەسسەپ، گىلەملەر بىلەن چوغدەك ياسالغان مېھانخانىنىڭ ئىشىكىگە كېلىپ توختاپ قالدى.

- قېنى، كىرىۋېرىڭ، - دېدى مەستۈرە ئۇنى زورلاپ، - ساقاغا بېرىپ ئازادە ئولتۇرۇڭ، مەن ھازىرلا چاي ئېلىپ كىرىمەن.

تىلەمچى ئايال ياسىداق ئۆيگە بەكمۇ قورۇنۇپ كىردى. ئۇنىڭ بەش ياشلىق ئوغلى ئۇنىڭغا قارىغاندا تېخىمۇ قورۇندى بولغاي، ئۇنىڭ ئېتەكلىرىگە تېخىمۇ چىڭ ئېسىلىۋېلىپ، ئۇنىڭ مېڭىشىنى قىيىنلاشتۇرۇپ قويدى.

- نېمانچە يېپىشىۋالسەن؟ - دېدى مەستۈرەنىڭ ئاشخانىغا چىقىپ كەتكەنلىكىنى سەزگەن تىلەمچى ئايال بالىسىنى نوقۇپ، - قويۇۋەت ئېتىكىمنى.

ئانىنىڭ سىلكىشىشى بالىنىڭ غۇرۇرىغا تەگدى بولغاي، بالا ئانىغا قاراپ بىر دومسايدى-دە، ئون سېلىپ يىغلىۋەتتى.

- نېمە قىلدىڭىز بۇنى، - دېدى مەستۈرە ئاشخانىدىن چىقىپ، - بالىنىڭ دىلىغا بۇنداقمۇ ئازار بەرگەن بارمۇ؟! يىغلىما قوزام، مەن ھازىر ساڭا شاكىلات بېرىمەن، ئاللا، قوللىرىڭ كۆمۈرچىنىڭ قوللىرىدەك بولۇپ كېتىپتغۇ، بۇنداق قول بىلەن شاكىلات يېسەڭ ئاغرىپ قالسىەن، يۈر، ئاۋۋال قولۇڭنى يۇيۇپ قويماي.

بالا قارشىلىقسىزلا مەستۈرەنىڭ يېتەكلىشى بىلەن سىرتقا ماڭدى. بۇنى كۆرگەن تىلەمچى ئايال ئۆزىگە ۋە ئوغلىغا خەيرىخاھلىق قىلىۋاتقان بۇ ئايالغا ھەيران قالدى.

- مانا ئەمدى شاكىلاتنى خالىغىنىڭچە يە. - مەستۈرە يۈز-قولى پاكىز يۇيۇلغان ئوغۇلنى يېتىلەپ كىرىپ ساقاغا ئولتۇرغۇزدى. ئالدىغا بىر تەخسە



شاكىلات قويدى. ئۇنى كۆرگەن بىر ياشلىق بوۋاقمۇ ئۆزىچە بىر نېمىلەرنى دەپ گۇڭگىراپ، تەخسىگە قول سوزدى.

- مانا خېنىم، - دەدى مەستۈرە بوۋاقنى ئەركىلەتكەچ، ئۇنىڭغا بىر تال شاكىلات سۈنۈپ، - سىلنىڭ قوللىرىنىمۇ يۇيۇپ قويىمۇ - قانداق؟

بوۋاق يېڭىدىن چىققان ئىككى تال چىشنى كۆرسىتىپ، شوخلۇق بىلەن كۈلدى. دە، شاكىلاتنى سىقىمىدىغىنىچە ئاغزىغا ئېلىپ باردى.

مەستۈرە ئۇنىڭ قىلىقىغا زوقلىنىپ، ئۇنى-بۇنى دەپ ئەركىلەتكەچ داستىخان راسلاپ چاي كەلتۈردى.

- بەكلا ئاۋارە بولۇپ كەتتىلە، - دەدى تىلەمچى ئايال تىزىلىۋاتقان ھەر خىل پېچىنە-تورتىلارغا قاراپ، - بىز ئۈچۈن بۇ نەرسىلەرنىڭ ھاجىتى يوق، بىر پارچە نان بىلەن بىر چىنە قايناق سۇ بولسىلا كۇپايە.

- نېمىشقىدۇر سىزنى مېھمان قىلغۇم كېلىپ قالدى، - دەدى مەستۈرە راست گېپىنى ئېيتىپ، - بۇ مانا مۇشۇ ئىككى بالىڭىزنىڭ ھۆرمىتى، چۈنكى مەن پەرزەنت كۆرمىگەن. پەرزەنتلىك ئاياللارغا بەكمۇ ھەۋىسىم كېلىدۇ. سىز نېمىدېگەن بەختلىك، بىر قىز، بىر ئوغلىڭىز بار ئىكەن.

- سىزگە شۇنداق تۇيۇلسا كېرەك، - دەدى تىلەمچى ئايال ئېغىر تىنىپ، - چۈنكى سىلەر ھۆكۈمەتنىڭ ئادىمى. تاپقان-تەرگىنىڭلار بىر ئەمەس، ئون بالىغىمۇ يېتىدۇ. بىز بولساق، ئاچ قالماسلىقىڭىزنىڭ ھەلەكچىلىكىدىلا بولۇپ، بالىلىرىمىزنىڭ كىم، قارا قوللىرىنى يۇيۇپ قويۇشنى خىيالىمىزغىمۇ كەلتۈرمەيمىز. سىلى بۈگۈن بۇ بالىنىڭ يۈز-قوللىرىنى يۇيۇپ قويۇۋېدىلا، ئانىلارنىڭ ئۆز پەرزەنتى ئالدىدا بۇنداقمۇ مەجبۇرىيەتنى بارلىقىنى تەسلىكتە ئەسكە ئېلىپ، جان بېقىش ھەلەكچىلىكىدە شۇنچىلىك ھالغا چۈشۈپ قالغانلىقىمىدىن قاتتىق ئازابلاندىم. لېكىن سىلى بەكمۇ ئېسىل ئايال ئىكەنلا، بىزدىن قىلچە سەسكەنمىدىلە، ئەكسىچە...

تىلەمچىنىڭ ئاۋازى ئېچىنىشلىق تىترەپ، كۆزلىرى ياشقا تولدى. مەستۈرە يوقسۇزلۇقنىڭ ئاچچىق ھەسرەتى سىڭگەن بۇ ياشلاردىن چەكسىز ئەلەم، نادامەتنىڭ بۇلدۇقلاپ تېشىپ تۇرغانلىقىنى سېزىپ، ئۆزىنىڭ پەرزەنتكە بولغان ئىنتىزارلىقىنىلا ئويلاپ، بۇ بىچارە ئايالنىڭ يۈرەك يارىسىنى تاتىلاپ قويغانلىقىدىن قاتتىق ئەپسۇسلاندى. دېمىسىمۇ، دۆلەت كادىرى بولۇپ ئىشلەۋاتقان ئايال بىلەن تىلەمچىلىك قىلىۋاتقان بىر ئايالنى قانداقمۇ سېلىشتۇرغىلى بولىسۇن.

مەستۈرە بىر تەخسە شاكىلاتنى يەپ بولۇپ داستىخاندىكى نەرسىلەرگىمۇ تەلمۈرۈپ قاراپ تۇرغان ئوغۇلغا خىتاب قىلدى:

- قېنى ئوغلۇم، ئاۋۇ تورتىنىمۇ ئال. شۇمۇ ئايالنىڭ قىلىقىغا قارىغاندا، ئۇمۇ تورتىنىمۇ ئال.

ئوغۇل مەستۈرەنىڭ سۆزىنى دەرھال ئىجرا قىلدى. ئۇمۇ تورتىنىمۇ ئالدى.

- قېنى، سىزمۇ ئېلىڭ، - دەدى مەستۈرە ئوغلغا تىكىلىپ قالغان تىلەمچى ئايالغا قاراپ، - تارتىنىڭ.

تىلەمچى ئايال قىزىغا بىر پارچە تورتىنى يېگۈزۈپ قويغاندىن كېيىن ئۆزىمۇ ئېغىزلىنىشقا باشلىدى. ئۆيىنى جىمجىتلىق باستى.



مەستۈرە ئۇلارنىڭ يەپ-ئىچىشلىرىگە بىردەم قاراپ تۇرغاندىن كېيىن تىلەمچى ئايالنىڭ ئېرىنىڭ ئەھۋالىغا قىزىقىپ قالدى.

- ئېرىڭىزمۇ مۇشۇ كەسىپ بىلەن شۇغۇللىنىمامدۇ؟ - دېدى ئۇ ئاخىرى جىمجىتلىقنى بۇزۇپ.  
- شۇنداق، - دېدى تىلەمچى ئايال قىزىق چايىنى ئىشتىھا بىلەن ئوتلاپ، - لېكىن ئۇ «كىيىگىلى ئىشتان يوق، ئېتىم مارجان بۇۋى» دېگەندەك، بەزىدە ئىچىپمۇ قويدۇ.  
- ئۇنداقتا، پۇلنى نەدىن تاپىدۇ؟

- نەدىن تاپاتتى، مەن يىغىپ بارغان پارچە-پۇرات نانلارنى قوي، كالا بوردىدايدىغانلارغا ساتىدۇ.  
- ئۇنداق ئاۋارە بولغۇچە، بىرەر ئىش-ئوقەتنىڭ پېشىنى تۇتسا بولمامدۇ، كېسەلمۇ يا؟  
- ياقەي، ئىشلەپمۇ باققان، لېكىن نوپۇسى بولمىغاندىكىن ھېچ يەردە ئۇزاق ئىشلىيەلمىدى. ئاخىرى مۇشۇ ئىشقا كىرىشىپ قالدى.  
- سىزنىڭمۇ نوپۇسىڭىز يوقمۇ؟

- ماڭا نوپۇسنىڭ نېمە ھاجىتى. مەن ئەسلىدە بار بولغان نوپۇسىمىمۇ تاشلاپ قېچىپ كەلگەن شور پېشانە.

- مۇشۇ ئېرىڭىز بىلەنمۇ؟ - سورىدى مەستۈرە ئۇنىڭ سۆزىنى ئاڭقىرالماي.  
- ماڭا ئەر بولغانلارنى ساناپ كەلسەم خېلىلا بار، - دېدى تىلەمچى ئايال ئۆزىنى مەسخىرە قىلغاندەك ئاچچىق كۈلۈپ، - لېكىن بۇنىڭ بىلەن ئەمەس.  
- ھە؟

مەستۈرەنىڭ بەدەنلىرى تىكەنلىشىپ، كۆزلىرى يوغان ئېچىلدى. ئۇ كۆپ ئەرگە تەگكەن ئاياللارنى ياققۇرمايتتى.  
تىلەمچى ئايال مەستۈرەنىڭ ھەيران قالغانلىقىنى دەرھال سەزدى. گەرچە ئۇ تىلەمچى بولسىمۇ، ھەر ھالدا سەگەك ئىدى.

- مەن ئەسلى يېزىلىق ئىدىم، - دېدى ئۇ مەستۈرەنىڭ ئۆزى ئۈستىدە خاتا چۈشەنچىگە كېلىپ قېلىشنىڭ ئالدىنى ئېلىشقا تىرىشىپ، - ئوتتۇرا مەكتەپكىچە ئوقۇدۇم. ئاتا-ئانامنىڭ زورى بىلەن 17 يېشىدا يېزىمىزدىكى بىرىگە تەگدىم. بىراق ئۇنىڭ بىلەن بىللە بولغان يەتتە يىللىق ھاياتىم بېھۋەدە ئۆتۈپ كەتتى. چۈنكى مەن تۇغماس چىقىپ قالدىم.

- تۇغماس؟ بۇ بالىلارچۇ ياكى كېيىن داۋالاندىڭىزمۇ؟ - تۇغماسلىق دەردىنى ھارغىچە تارتىپ كېلىۋاتقان مەستۈرە تىلەمچى ئايالنىڭ سەرگۈزەشتىسىگە قاتتىق قىزىقتى.

- مەن ئۇ چاغدا داۋالانىش دېگەننى ئويلاپمۇ باقمىغان ئىدىم، - دېدى تىلەمچى ئايال ئېغىر خورسىنىپ، - ئەكسىچە بۇنى پېشانەمگە پۈتۈلگەن بەختسىزلىكنىڭ بەلگىسى دەپ تونۇيتتىم. بىراق مەن توي قىلىپ 5-يىلى ئاتا-ئانام كەينى-كەينىدىن ۋاپات بولۇپ كەتتى. 7-يىلى ئېرىمۇ ئۆستەڭ قۇرۇلۇشىدا ئىشلىگەن چاغدا ئۆپكەسىگە سوغۇق تېگىپ قازا قىلدى. قېيىن ئانام بىلەن قېيىن ئاتام بۇنى مېنىڭ شور پېشانىلىقىمدىن كۆرۈپ، مېنى ئۆيدىن قوغلاپ چىقىرىۋەتتى. مەن تالادا قالدىم. ئائىلاج بوپامنى كۆتۈرگىنىمچە ناھىيە بازىرىغا باردىم. چۈنكى ئۇ يەردە ئۆي خىزمەتچىسىگە ئېھتىياجلىق ئائىلىلەر كۆپ دەپ ئاڭلىغان ئىدىم. لېكىن تونۇش-بىلىشلەر بولمىغان ئەھۋالدا بۇنداق خىزمەتنى تېپىشمۇ تەس ئىكەن. ئامالسىزلىقتىن



بىر قانچە ئاشخانغا كىرىپ، ياردەملىشىپ بېرىشنى ئۆتۈندۈم. لېكىن ھەممىسىلا ئادەملىرىنىڭ تولۇقلۇقىنى ئېيتىپ، ئۆتۈنۈشۈمنى رەت قىلدى. نېمە قىلىشىمنى بىلمەي، كوچىنىڭ بىر تەرىپىگە توختىتىپ قويۇلغان بىر يۈك ماشىنىسىغا يۆلىنىپ تۇرسام، شوپۇر ئۈستام كېلىپ قالدى. ئۇ 45 ياشلار چامىسىدىكى پاكار، دوغىلاق كىشى ئىكەن. ئۇ مېنىڭ بويا قولىمغا تۇرغانلىقىمنى كۆرۈپ، باشتىن - ئايىغىمغىچە قاراپ چىقتى. دە، كۆزۈمگە تىكىلدى. لاپ ئېيتمايمەن، ئۇ چاغلاردا مېنىڭ بەدەنلىرىم چىڭ، بىر كۆرگەن يىگىتنىڭ كۆزلىرى ئاللاچەكمەن بولۇپ كەتكۈدەك كېلىشكەن قەدەدى. قامىتىم بار ئىدى. ھەر قانداق ئەرنىڭ ياخشى مەھبۇبى بولۇشىغا ئىشىنىتتىم. شوپۇر ئۈستامنىڭ قارشىدىنمۇ شۇنداق مەنىنى سەزدىم. دە، ئۆزۈمنى قويدىغان جاي تاپالماي قالدىم. . . . .

تېلەمچى ئايالنىڭ ھېكايىسىنى بېرىلىپ ئاڭلاۋاتقان مەستۈرە ئۇنىڭ ئۆزىنى سۈپەتلەۋاتقان سۆزلىرىنى ئاڭلىغاندىن كېيىنلا ئۇنىڭ ھۆسن-چىرايىغا قىزىقىپ زەن سېلىشقا باشلىدى.

ئۇ ھەقىقەتەن كېلىشكەن ئايال ئىدى، قاشلىرى قارلىغانچىنىڭ قاننىدەك ئىگىلىپ تۇراتتى، گەرچە كۆزلىرىدىن مۇڭ-ھەسرەت يېغىپ تۇرسىمۇ، بۇ كۆزلەر تەلمۈرۈپ تۇرغان كېيىكنىڭ كۆزىدەك چوڭ ھەم قارا، تىپتىنق ئىدى. ئاغزى ئويماقتەك كىچىك، بوينى ئاق قۇنىڭ بوينىدەك ئۇزۇن ھەم ئاق ئىدى. شۇنداق بىر ئايالنىڭ تۇغماسلىق سەۋەبى بىلەن خانىۋەيران بولغانلىقى مەستۈرەنىڭ دىلىنى ئەزدى. بۇنىڭغا ئۆزىنىڭمۇ تۇغماسلىقتىن تارتىۋاتقان ئىچكى ئازابلىرى قوشۇلۇپ، گويا ئۇنىڭ تەقدىرى بىلەن ئۆز تەقدىرى ئوتتۇرىسىدا بىر خىل ئورتاقلىق باردەك ئىختىيارسىز كۆزىگە ياش ئالدى. چوكاننىڭ شوپۇر بىلەن ئۇچرىشىشىنى بەختسىزلىكنىڭ باشلىنىشى دەپ بىلىپ، كۆڭلىدە ئۇنىڭ شوپۇردىن يىراق تۇرۇشىنى تىلىدى.

- شۇنداق قىلىپ، - دېدى مەستۈرە كۆز چاناقلىرىدا ئەگىپ قالغان ياشلىرىنى بىلىندۈرمەي سۈرتۈپ، - شوپۇردىن ھەزەر ئەيلەپ قالدىم دەڭ.

- لېكىن، - دېدى تېلەمچى ئايال سۆزىنى داۋاملاشتۇرۇپ، - مېنىڭ ئاخىرقى ئۈمىدىم شۇنىڭغا باغلىنىپ قالغان ئىدى. مەن ئۇنىڭ ماشىنىسىغا ئولتۇرۇپ، يىراقلارغا كەتسەم، ئەڭ بولمىغاندا يەتتە يىللىق ھاياتىمنى خورلۇققا گىرىپتار قىلغان بۇ ماكاندىن خوشلاشقان بولاتتىم. شۇڭا ئۇنىڭ رەھىم-شەپقىتىگە ئېرىشىش ئۈچۈن ئۇنىڭغا قاراپ پىسىڭىڭدە كۈلدۈم.

- خاتىز، - دېدى ئۇ كۆزلىرىدىن نۇر چاقىتىپ، ئىللىق كۈلۈمسىرەپ، - بىر ياققا بارامسىز نېمە؟

مەن كۆزلىرىمنى يەرگە تىككەنچە باشپاناھىمنىڭ يوقلۇقىنى، قىلىشقا ئوقەتمۇ تاپالمايۋاتقانلىقىمنى ئېيتتىم.

شوپۇر ماڭا ئىچ ئاغرىتقان قىياپەتتە سەل-پەل ئويلىنىۋالدى. دە: -

- ئۈرۈمچىگە بارامسىز يا؟ مەن سىزنى بىرەر ئىشقا ئورۇنلاشتۇرۇپ قوياي، - دېدى.

مەن خۇشاللىقىمدىن ئۆزۈمنى قويدىغان جاي تاپالماي قالدىم.

- ئۆزلىرىڭلا ئىگە بولسىلا، - دېدىم مەن تارتىنىشنى تامامەن ئۆتۈپ، - نەگە باشلىسىلا كېتىۋېرىمەن.

- ئۇنداق بولسا، - دېدى شوپۇر، - ھازىرلا ماڭىمىز، قورسىقىڭىز قانداق؟



مەن ئەتەگەندىن بۇيان ناشىمۇ قىلمىغانلىقىمنى ئېيتتىم. ئۇ مېنى ئاشخانغا باشلاپ كىرىپ، بىر قاچا سومەن ئېلىپ بەردى. تاماقتىن كېيىن يولغا چىقتۇق. ماشىنا كۈن ئولتۇرۇشقا يېقىن باش- ئايىغى يوق چەكسىز بىر سايغا كىرىپ كەلدى. بۇ يەردە ھاياتلىقنىڭ ئىزىنىمۇ كۆرگىلى بولمايتتى.

قاراڭغۇ چۈشتى. شوپۇر چىراغ ياندۇرۇپ بىر ئاز ماڭغاندىن كېيىن ماشىنىنى يولنىڭ چېتىگە توختىتىپ، ئۇنىڭ ئالدىدىكى ياپقۇچنى يۇقىرى كۆتۈردى. شۇ ئان كابينىنىڭ دېرىزىلىرى ئېتىلىپ، قاراڭغۇچىلىق ئىچىدە قالدۇم. مەن يۇرتتىكى چاغدا شوپۇرلارنىڭ مۇشۇنداق ياپقۇچنى كۆتۈرۈپ قويۇپ، ماشىنىنى ياساۋاتقانلىقىنى تالاي قېتىم كۆرگەن ئىدىم. شۇڭا ماشىنا بۇزۇلدىمۇ، نېمە دېگەن ئەندىشە بىلەن شوپۇردىن:

- ئۇستام، مەنمۇ چۈشەيمۇ؟ - دەپ سورىدىم.

- ياق، ئاپئاق قىز، - دېدى شوپۇر كابينىنىڭ مەن تەرەپتىكى ئىشىكىنى ئېچىپ، - كۆپ ماڭدۇق، ئەمدى بىر ئاز دەم ئالىمىز.

شوپۇرنىڭ كۆزلىرىدىن قانداقتۇ بىر غەيرىي نۇرلار چاقناپ، نەپسىمنىڭ ئىتتىكلەۋاتقانلىقىنى سەزدىم-دە، يۈرىكىم جىغىدە قىلىپ قالدى. لېكىن ئىنىس - جىنىمۇ بولمىغان بۇ چۆلدە ئۇنىڭدىن ئۆزۈمنى قانداقمۇ ھىمايە قىلالايتتىم؟! ئۇ مېنى ئىچكىرى سۈرۈپ، يېنىمغا چىقتى-دە، مېنى قۇچىقىغا ئېلىپ، باغرىغا باسقانچە ئاچكۆزلۈك بىلەن سۆيۈپ كەتتى.

بىز شۇ يەردە قونۇپ قالدۇق.

بۇ ئىش يۈز بېرىپ 7-كۈنى ئۈرۈمچىگە يېتىپ كەلدۇق. بەلكىم سىز: «ئۈچ كۈنلۈك يولنى شۇنچە ئۇزاققا باستىڭلارمۇ، يولدا ماشىنا بۇزۇلۇپ قالدۇمۇ يا» دېيىشىڭىز مۇمكىن. بۇ شوپۇرنىڭ ھېلىقىدەك يول ئۈستىدە بولىدىغان «دەم ئېلىش» قا قاتتىق بېرىلىپ كەتكەنلىكىنىڭ ۋەجىدىنلا بولدى.

شوپۇر مېنى توپتوغرا ئۆزىنىڭ ئۆيىگىلا ئېلىپ كەلدى. يول ئۈستىدە ئۇ بۇنداق قىلىدىغانلىقىنى ماڭا ئەسكەرتىپ قويمىغىنى ئۈچۈن بىر ئاز تەمتىرەپ قالدۇم. بۇ مېنىڭ «ياراپ» قالغانلىقىمدىن قىلىنىۋاتقان قاراملىقمۇ ياكى ئۇ خوتۇندىن ئانچە ئېھتىيات قىلىپ كەتمەمدۇ، ئىشقىلىپ، بۇ ئىش بېشىمنى خېلىلا قاتۇرۇپ قويدى.

شوپۇرنىڭ خوتۇنى چاچلىرى ئانچە-مۇنچە ئاق ئارىلىغان، 40 ياشلار چامىسىدىكى قاتاڭغۇر ئايال ئىكەن. ئۇنىڭ داغ ۋە سەپكۈن ئارىلاش قارىيىپ تۇرغان سوزۇق چىرايىدىن قانداقتۇر بىر «كېسەل كۆرپىسى» ئىكەنلىكى چىقىپ تۇراتتى. شوپۇرنىڭ تونۇشتۇرۇشى بىلەن ئۇنىڭ ئاپتوبۇستا بېلەت ساتىدىغانلىقىنى بىلدىم. ئاندىن مەن تونۇشتۇرۇلدىم. «كېسەل كۆرپىسى» خوتۇن بۇ يەرگە كېلىش سەۋەبىنى ئۇققاندىن كېيىن سەل-پەل ئىچ ئاغرىتقان قىياپەتتە:

- قېنى، مۇۋاپىق ئىش تېپىلغىچە ئاش-تاماق ئەتكەچ بۇ يەردە تۇرۇپ تۇرمامسىز، - دېدى، لېكىن قاپقى تۈرۈلمىدى، ئوشۇقچە ئېچىلىپمۇ كەتمىدى.

شۇنداق قىلىپ، شوپۇرنىڭ ئۆيىدىكى ھاياتىم باشلاندى.

تېلەمچى ئايال گەپ شۇ يەرگە كەلگەندە ئېغىر خورسىنىپ، پىيالىدىكى مۇزلاپ قالغان چاي بىلەن ئېغىزىنى نەملىدى. ئۇنىڭ ھېكايىسىنى بېرىلىپ ئاڭلاۋاتقان مەستۈرە شۇندىلا ئۇنىڭغا چاي قويۇشنى



ئۈتۈپ قالغانلىقىنى ئېسىگە ئېلىپ، ئۇنىڭ چېنىسىگە چاي قويدى. شوپۇر ماڭا دەرۋازىنىڭ يېنىدىكى ئىسكىلات قىلىنغان ئۆيىنى تۈزەشتۈرۈپ بەردى، - دېدى تىلەمچى ئايال، - مەن بۇ يەردە گەرچە خېلىلا كۆڭۈل ئازادلىكىگە ئېرىشىپ قالغاندەك ھېس قىلساممۇ، شوپۇرنىڭ يېرىم كېچىدە قويلرىغا يەم بەرگەن بولۇپ، مېنى «يوقلاپ» چىقىپ كېتىشىدىن بەكمۇ ھەيران بولدۇم. ئوچۇقىنى ئېيتقاندا، بۇ ئىشنى ئۇنىڭ خوتۇنىنىڭ بىلىپ قېلىشىدىن قورقاتتىم. ئاخىرى بۇمۇ ئاشكارىلىنىپ قالدى، چۈنكى بويۇمدا قالغان ئىدى. يەيدىغان، ئىچىدىغان نەرسىلەرنى كۆرسەملا ھۆ قىلغۇم كېلەتتى. بىر كۈنى تاماق ئېتىۋاتقىنىمدا مېنى قاتتىق ھۆ تۇتتى. ئىشك ئالدىغا چىقىپلا قۇسۇۋەتتىم. شۇ چاغدا شوپۇرنىڭ خوتۇنى سىرتتىن كىرىپ قالدى. بۇ ئايال بىرلا قاراپ، ئىشنىڭ تەكتىگە يەتتى. دە، يۈگۈرۈپ كەلگىنىچە چاچلىرىمنى قاماللاپ، يۈزۈمگە بىر كاچات سالدى. مېنى تېخىمۇ ھۆ تۇتتى. يۈرەك - باغرىم ئېتىلىپ چىقىپ كەتكۈدەك بولۇپ، يىقىلىپ كەتتىم. شوپۇرنىڭ خوتۇنى يېقىنىمغا بىر نەچچىنى تەپتى. دە، يەنە چېچىمدىن قاماللاپ ئورنۇمدىن تۇرغۇزدى.

- ھوي شەرمەندە پاسكىنا، ئېيتە! قارىغۇدىكى كۈچۈك كىمىنىڭ؟ مەن چەكسىز خورلۇق ئىچىدە لەۋلىرىمنى چىشلىگىنىمچە زۇۋان سۈرمىدىم. مەن شۇندىلا، مېنى مۇشۇ ھالغا چۈشۈرۈپ قويغان شوپۇرغا قاتتىق نەپرەتلەندىم، ئەگەر شۇ تاپتا ئۇ يېنىمدا بولغان بولسا، ياقىسىغا ئېسىلغان بولاتتىم. لېكىن ئۇ سەپەرگە چىقىپ كەتكەن ئىدى. مەن ئامالسىز بوپامنى قولتۇقلاپ چىقىپ كەتتىم.

ئۈرۈمچىگە كەلگىنىمگە بىر ئايدىن ئاشقان بولسىمۇ، ئۈرۈمچىنىڭ كوچىلىرىنى تۈزۈك كۆرۈپ باقمىغان ئىدىم. بوپامنى قولتۇقلىغىنىمچە مېتىر - مېتىر ئادەملەر ئارىسىدا قىسىلىپ، سوقۇلۇپ ئۇدۇل كەلگەن تەرەپكە كېتىۋەردىم. كۆڭلۈم بەكلا پاراكەندە بولغاچقا، كۆزۈمگە ھېچنەمە يەتتى. بىر چاغدا قارىسام، بىر چوڭ ماگىزىننىڭ ئالدىغا بېرىپ قاپتىمەن. ئۇنىڭ ئىشىكىگە يېقىنلا بىر يەردە جۈل - جۈل كىيىملىك بىر موماي داق يەردىلا ئولتۇرۇپ، تىلەمچىلىك قىلىۋېتىپتۇ. مەن ھېچبىر مەقسەتسىزلا ئۇنىڭ يېنىغا بېرىپ قىسىلدىم. ئۇ ئۆز نېسىۋىسىدىن قىزغانغاندەك ماڭا ئاللىبى قاراپ قويدى. دە، خىرقىرىغان ئاۋازدا:

- ئۆزۈڭ تۈزۈكلا چوكاندەك قىلسەن، نېمىدەپ مەندەك جۈلدۈر كېپەننىڭ يېنىغا قىسىلسەن؟ - دېدى.

مەن شۇندىلا تۇرىدىغان ماكانىمنىڭ يوقلۇقىنى، بىرەر ئاق كۆڭۈلنىڭ ھىمايىسىگە ئېرىشىشنى ئارزۇ قىلىۋاتقانلىقىمنى ئېيتتىم. موماي نۇرى ئۆچۈپ، جىنچىراغتكە پىلدىرلاپ قالغان كۆزلىرى بىلەن ئۈستىبېشىمغا بىر قۇر قاراپ چىققاندىن كېيىن نېپىز لەۋلىرىنى تىرەتتى:

- ئېرىڭ بارمۇ؟  
- يوق.  
- ئۇنداق بولسا، بولىدىكەنمەن.  
موماي ماڭا قايتىدىن نەزەر سېلىشقا باشلىدى. مەن ئەنسىرەشكە باشلىدىم. ئىچىمدە: بۇ بىر جادۇگەر بولۇپ قالمىسۇن يەنە، دەپ ئويلاپ تېخىمۇ ئالاقزادە بولۇپ كەتتىم.



- «تۆشۈك مۇنچاق يەردە قالماس»، - دېدى موماي ئۆز-ئۆزىگە سۆزلىگەندەك ئاستا خىرىلداپ، - سەن بۇ گۈزەل جامالىك بىلەن ھەرگىز خارلىقتا قالمايسەن. مەن سېنى شۇنداق بىر بىر يىگىتكە تونۇشتۇرمەنكى، ئۇ سېنى ئەبەدىلئەبەد بېشىدا كۆتۈرىدىغان بولىدۇ.

- موما، - دېدىم مەن ئۇنىڭغا يالۋۇرۇپ، - مەن ھەرگىز ئەرگە تەگمەيمەن. سىزنىڭ قەلەندەر-خاننىڭ بىر ئەزاسى بولساملا بولىدى. ئۆمۈر بويى سىز بىلەن بىللە تىلەمچىلىك قىلىپ ئۆتۈپ كېتىشكە رازىمەن.

- ئەخمەق قىز! - دېدى موماي نۇرسىز كۆزلىرىنى چەكچەيتىپ، - ھەر قانداق ئاجىزە ئۆزىگە نان تېپىپ بېرىدىغان ئەركەككە مۇھتاج.

- سىزمۇ ئۆزىڭىزگە نان تېپىپ يېيىشنىڭ يولىنى تېپىپسىزغۇ، مەنمۇ شۇنداق قىلسام نېمىشقا بولمىغۇدەك؟! -

- سەن دېگەن ياش، - دېدى موماي، - مەن سەندەك چېغىمدا بۇنداق ئىش قىلمىغان. ئەگەر بۇ ئىشنى ياش جېنىڭغا خورلۇق دەپ بىلمىسەڭ، مەيلى مېنىڭ ئۆيۈمگە بېرىپ باق.

ماڭا خاتىرجەم يېتىپ-قوپىدىغان بىر ئۆي بولسلا بولاتتى. قالغىنىنى پېشانەمدىن كۆرەرمەن، - دەپ ئويلايتتىم. موماي ماڭا ئالاھىدە كۆڭۈل بۆلگەن قىياپەتتە پارچە پۇللار دۆۋىلەشكەن كىر، كونا ياغلىقنى پومىلاقلاپ، قوينىغا تىقتى-دە، مېنى ئۆيگە باشلاپ ماڭدى. بىز دەسلەپ ئون بېكەتچە ئاپتوبۇسقا ئولتۇردۇق، بىر دوقمۇشتا چۈشۈپ قالغاندىن كېيىن يىراقتا پاكار-پاكار دۆڭلۈكلەر كۆرۈنۈپ تۇرىدىغان بىر كوچىغا كىردۇق. كوچىدا پۇتلىرىمىز تالغۇچە ماڭدۇق. مەركىزىي شەھەرنىڭ بېقىنىغىلا جايلاشقان بۇ ئەگرى - بۈگرى تاملىق مەھەللە بىزنىڭ يۇرتتىكى يېزىلاردىنمۇ ۋەيرانە ئىدى. مەن يۇرتۇمدىن ئايرىلغىنىمغا تۇنجى قېتىم پۇشايمان قىلدىم.

- بۇ ئاققۇنلار مەھەللىسى، - دېدى موماي ھالسىراپ كېتىۋېتىپ، - بىزنىڭ ئۆي ئاۋۇ دۆڭنىڭ بېقىنىدا.

مەن موماينىڭ مۈكچىيىپ قالغىنىغا قارىماي شۇنچە يىراقتىن شەھەرگە بېرىپ تىرىكچىلىك قىلىۋاتقانلىقىنى ئويلاپ، تۇرمۇشنىڭ بەكمۇ رەھىمسىزلىكىنى ھېس قىلدىم. كېتىۋېتىپ مېنى بىردىنلا ھۆ تۇتۇپ، قەي قىلىشقا باشلىدىم.

- ئۆزۈڭنى ساددا، بىچارە كۆرسەتكىنىڭ بىلەن، خېلى قازانلاردا قاينىغان نېمە ئوخشىماسەن؟ - دېدى سېزىكىلىكىمنى پەملىگەن موماي، - ئەمدى ساڭا قانداقمۇ ئىشەنگىلى بولسۇن؟! -

- جېنىم موما، - دېدىم مەن ئۇنىڭغا يالۋۇرۇپ، «ئايال ئايالنىڭ قياشى» دېگەن گەپ بارغۇ، ماڭا ئىچىڭىز ئاغرىسۇن. مەن ھەممىنى دەپ بېرىمەن، مەن ھەقىقەتەن بىچارە.

مەن كۆز ياشلىرىمنى يامغۇردەك تۆكۈپ، ئەھۋالنى ئۇنىڭغا سۆزلەپ بەردىم. ئۇ قوشۇمىسىنى تۇرۇپ بىر ئاز خىيالغا چۆككەندىن كېيىن، مېنى يەنە ئەگەشتۈرۈپ ماڭدى. ھېلىلا كۆزۈمگە جادۇگەردەك كۆرۈنگەن موماي ئەمدى ھەقىقىي شەپقەتچىمگە ئايلاندى.

- مانا يېتىپ كەلدۇق، - دېدى موماي ئاخىرى تاشلار بىلەن قىغىر-سىغىر سېلىنغان، ھويلىسى ئەسكى - تۈسكى ياغاچ، سىم ۋە قانچاللىرى بىلەن قاشالانغان ئۆينىڭ ئالدىغا كېلىپ توختاپ.



ھويلىنىڭ ئىشىكى قۇلۇپلانمىغان ئىدى. موماي ئۇنى ئاجىز قوللىرى بىلەن سەل - پەل كۆتۈرۈپ كەينىگە ئىتتەردى. ئىشىك ئېچىلدى. مەن موماينىڭ ئىلتىپاتى بىلەن ئىچكىرى كىرىپ، تاش تاملىق ئۆينىڭ ئىشىكى ئالدىدا توختىدىم. بۇ ئىشىكمۇ قۇلۇپلانمىغان ئىدى. مەن ئىچىمدە: بۇ تايىنلىق چاشقان كىرسە يامانلاپ چىقىپ كېتىدىغان ئۆيدۇر، شۇڭا قۇلۇپلانمىغاندۇ، دەپ ئويلىدىم. موماي ئىشىكىنى ئېچىپ، يەنە مېنى ئالدىن كىرىشكە زورلىدى. بۇ مېنىڭ قانداقلا بولمىسۇن، مېھمان سۈپىتىدە قارشى ئېلىنىۋاتقانلىقىمنىڭ ئىپادىسى ئىدى، شۇڭا موماينى تولا جورا تىماي، بوسۇغا ئاتلاپ ئىچكىرى كىردىم. ئۆي تار ھەم كىچىك بولۇپ، ئىككى ئېغىزلىق ئىدى. تاشقىرىقى ئۆيگە سۇپا چىقىرىلغان بولۇپ، ئۈستىگە بىر پارچە كىگىز سېلىنغان. ئىچكىرىكى ئۆيگە كىرىش تۆشۈكى ئېچىلغان. تۆشۈكنىڭ ئولكا تەرىپىدە ئوچاق، ئوچاق ئۈستىدە قارىيىپ كەتكەن چۆگۈن، ئۇنىڭ يېنىدا بىر قازان تۇراتتى.

- قېنى، سۇپىغا كەل، ئولتۇر، - دېدى موماي ئىشىكىنى ياپماي تۇرۇپ.

مەن سۇپىنىڭ گىرۋىكىدىلا ئولتۇردۇم. موماي ئىچكىرىكى ئۆيگە كىرىپ كەتتى. بىر ئازدىن كېيىن ئۇنىڭ بىر ئەر كىشى بىلەن قوپال سۆزلىشىشلىرى ئاڭلاندى. دېمەك ئىشىكىنىڭ قۇلۇپلانمىغانلىقى شۇ ئادەمنىڭ بولغانلىقىدىن ئىكەن - دە. مەن ئۇلارنىڭ سۆزلىرىگە قۇلاق سالدىم.

- يەنە مەست ئوخشىمامسەن، - دەيتتى موماي غۇدۇراپ، - مەن بىر تىيىن - بىر تىيىندىن تىلەپ كېلەي، سەن ئۇنى پۈتۈنلىمەكتە يوق، ھەممىسىنى ئىچىپ تۈگەت. ۋوي نەپسىڭگە بالا تەگكۈر.

- بولدى كوتۇلدىما. ئېيتقىنا، نېمىشقا شۇنچە بۇرۇن قايتىپ كېلىۋالدىڭ؟ يەنە بىر ئاز ئولتۇرۇپ تىلىسەڭ بولمامتى؟! -

- ئولتۇرسام ئولتۇراتتىم، لېكىن يەنىلا سېنىڭ غېمىڭ.

- نېمە غەم ئۇ؟

موماي ئاۋازىنى پەسەيتىپ پىچىرلىغاندەك قىلدى. بۇنى شۇنچە دىققەت قىلىپمۇ ئاڭلىيالمىدىم. لېكىن موماينىڭ مېنى بۇياققا ئېلىپ كېلىش ئالدىدا: «مەن ساڭا شۇنداق بىر يىگىت تېپىپ بېرىمەنكى...» دېگەن سۆزلىرى يادىمغا كېلىپ، كۆڭلۈمگە گۇمان چۈشتى. غىپلا قىلىپ چىقىپ كەتمەكچىمۇ بولدۇم، لېكىن ئۆي - ماكانىمىز كوچا - كويدا تەمتىرەپ يۈرۈش ۋەھمىسى مېنى توختىتىپ قالدى. بىر چاغدا موماي كۈلۈمسىرەپ چىقىپ:

- ئوغلۇمغا ئەھۋالىڭنى ئېيتتىم، ئۇ ساڭا ئىگىدارچىلىق قىلىدىغان بولدى، - دېدى. - دە، ئاۋازىنى بىردىنلا پەسەيتىپ، - ئۇ تېخى ئۆيلەنمىگەن يىگىت، - دەپ قوشۇپ قويدى.

- سىز ماڭا ئوغلۇڭىزنىڭ بارلىقىنى ئېيتتىمىغان ئىدىڭىزغۇ، - دېدىم مەن نارازى بولۇپ.

- ئەخمەق، - دېدى ئۇ ئەركىلەتكەن قىياپەتتە بارمىقى بىلەن پېشانەمگە نوقۇپ، - ئېيتتىمىغان بولسام، كۆرسەتسەممۇ ئوخشاش ئەمەسمۇ؟

موماينىڭ سۆزى ئاخىرلىشا - ئاخىرلاشمايلا يىگىت ئۆيدىن چىقتى. ئۇ ئېگىز، ئورۇق، سوزۇق يۈز، قاپقارا قوشۇما قاشلىق 30 ياشلاردىكى كىشى ئىدى. چىرايىدا قان دىدارى كۆرۈنمەيتتى. مەستلىكتىنمۇ ياكى ماغدۇرسىزلىقتىنمۇ، يەر دەسسەپ تۇرالمايتتى.

- ياخشىمۇ سىز، - دېدى ئۇ دەلدەڭشىگىنىچە ماڭا ئۇياتسىزلا چە تىكىلىپ، - مۇبارەك قەدىمىڭىزنىڭ بىز ياققا يېتىپ قالغانلىقىنى ئاڭلاپ خۇش بولدۇم. قېنى ئېيتىڭا، قولۇڭىزدىن نېمە ئىش







بىر كۈن ئىچىدە بېشىمدىن ئۆتكەن ۋەقەلەرنى ئويلاپ، كۆزۈمدىن ئۇيقۇ قاچتى. ئەتىگەندىلا شوپۇرنىڭ خوتۇنىدىن تىل ئاڭلاپ، تېپىك يەپ قوغلانغاندىم، كەچقۇرۇن تەلۋىنىڭ ھاقارەتلىك سۆزلىرىنى ئاڭلاپ، جېنىمدىن جاق توپدۇم. مانا يەنە تەلۋىنىڭ ئۆيىدە جادۇگەردەك كۆرۈنگەن موماي بىلەن بىللە پاناھلىنىپ يېتىپتەمەن. ئاھ، كۆزلىرىمگە لىغىرلاپ ياش كەلدى. مەن ئەلەم بىلەن قورسىقىمنى سىيلىدىم. ئىختىيارسىز شوپۇرنى ئەسلىدىم: ئۇنىڭ تۆھپىسى ماڭا ئانا بولالايدىغانلىقىمنى تونۇتتى، لېكىن ئۇ مېنى تۈگىمەس - پۈتمەس ئازابقا قويدى. قورسىقىمدىكى قىزىمدۇ، ئوغۇلىمدۇ؟ ئۇنى قانداق قىلىشنى مومايدىن سوراپ باقاي، ئەگەر ھامىلەنى ئەپچىللىك بىلەن بىر تەرەپ قىلىۋېتەلسەم، ئەر دېگەننىڭ يېنىغا ئىككىنچى يولمايمەن.

مەن ئەتىسى خىيالىمنى مومايغا ئېيتتىم، موماي ئۇلۇغ - كىچىك تىنىپ، كۆزۈمگە تىكىلدى. - مەن سېنى ئوغلۇم بىلەن ئەر - خوتۇن بولۇپ قالارمىكىن دەپ ئويلىغان. ئەگەر شۇنداق بولسا، بۇنىڭ غېمىنى يېمىسەڭمۇ بولۇۋېرىدۇ.

مەن ئورنۇمدىن چاچراپ تۇرۇپ كەتتىم. - بۇ گەپنى ئىككىنچى ئېغىزىڭىزغا ئالماڭ. بولمىسا ھازىرلا كېتىمەن.

مەن بۇقۇلداپ يىغىلىۋەتتىم. موماي شۇندىن كېيىن ماڭا بۇ ھەقتە ئېغىز ئاچمىدى. مەن ئامال بار تەلۋىدىن ئۆزۈمنى قاچۇرۇش ئۈچۈن مومايدىن بىر قەدەممۇ ئايرىلمىدىم. شۇنىڭ بىلەن تىلەمچىلىك ھاياتىمۇ تەبىئىيلا باشلىنىپ كەتتى، مومايدىن ئۆگەنگەن تەسىرلىك سۆزلەرنى ئىشلىتىپ، ئۆتكۈنچىلەردىن تارتىنمايلا سەدىقە سورايدىغان بولدۇم.

كۈنلەرنىڭ ئۆتۈشى بىلەن پارچە پۇللار خېلىلا كۆپىيىپ قالدى. موماي بۇنى مەندىن سوراشقا پېتىنالمىتتى. ئۆزىنىڭ تاپقانلىرىنى بولسا، تەلۋىگە پۈتۈنلەپ قويۇشقا تاپشۇراتتى. تەلۋە شۇ كۈنلەردە نېمىشقىدۇر خېلىلا رايىش بولۇپ قالغان ئىدى. موماي تاپشۇرغان پارچە پۇللارنى پىرىكازچىكلار ئارقىلىق پۈتۈنلەپ كېلىپ، مومايغا سەمىيەتلىك بىلەن قايتۇراتتى. موماي پۇللارنى رازىمەنلىك بىلەن ساناپ، ساندۇققا تاشلايتتى - دە:

- مانا، ئەمدى ئادەم بولدۇڭ. مەن ئۆلۈپ كەتسەم، بەربىر ساڭا قالىدىغان بولغاندىكىن، باشتىلا مۇشۇنداق قىلساڭ بولاتتى، - دەپ قوياتتى.

مەن بۇ ئۆيىنىڭ تۇرمۇش ئادىتىگە ھەيران قالدىم. تەلۋە ئىشلىمەيتتى. موماينىڭ دېيىشىچە، ئۇ ئارىلاپ دوختۇرخانىلارغا بېرىپ قېنىنى ساتاتتى، شۇنىڭ پۇلىغا ئۆزىنى بېقىپ، ئىككى - تۆت سەر ئىچىۋېلىپ، كوچىلاردا لاغايلاپ يۈرەتتى. موماي بولسا، قاتتىق ناننى داغ سۇدا ئېۋىتىپ يەپ كۈن ئۆتكۈزەتتى. ئۆيدە قازان قاينىمايتتى.

مەن كەمبەغەل بولساممۇ ئۆيدە قازان قاينىتىپ ئادەتلىنىپ قالغاچقا، ئۇلارنىڭ بۇ تۇرمۇشىغا كۆنەلمىدىم. ئاخىرى پۇللىرىمنى تەلۋىگە گۆش، ماي، ئۇن سېتىۋېلىشقا بەردىم. تەلۋە بۇ نۆۋەتمۇ سەمىيەتلىك قىلدى. شۇنىڭ بىلەن ھەر كۈنى بىر ۋاق تاماق ئېتىلىدىغان بولدى.

تىلەمچى ئايالنىڭ بالىلىرى ئۇخلاپ قالغان ئىدى. مەستۈرە ئىككى ياستۇق ئېلىپ چىقىپ ئۇلارنىڭ بېشىغا قويۇپ بەردى.



- تولا ۋاتىلداپ ۋاقتىڭىزنى ئالدىم، - دېدى تىلەمچى ئايال.  
- ياق، ياق، سۆزلەۋېرىڭ، - دېدى مەستۈرە ئۇنى ئىلھاملاندۇرۇپ.  
- شۇ كۈنلەردە مەن تەلۋىنى پات - پاتلا ئويلايدىغان بولۇپ قالدىم، - دەپ سۆزىنى داۋاملاشتۇردى  
تىلەمچى ئايال، - ئۇ كۆرۈنۈشتە مەندىن ئۆزىنى تارتىپ يۈرگەندەك قىلىسىمۇ، ئەمەلىيەتتە ماڭا يېپسىز  
باغلىنىپ قالغاندەك، ئەتراپىمدىن نېرى كېتەلمەيتتى. بەزىدە كۈلۈمسىرەپ قارىسا، بەزىدە ھاڭۋېقىپ  
قاراپ قالاتتى.

بىر كۈنى ئۇ خۇشال كىرىپ كەلدى.  
- خۇش خەۋەر! مەن ئىش تاپتىم، - دېدى ئۇ.  
مۈكچىيىپ قالغان بىر موماينىڭ تىلەپ تاپقانلىرىغا ئورتاقلىشىپ كېلىۋاتقان، ئېپى كەلسە قېنىنى  
سېتىپ، ئۇنىڭ بەدىلىگە بولۇشىچە ئىچىپ، ئۆزىنى كوچا - كويلاردا بۇلغاپ يۈرگەن بىر ئەركەكنىڭ  
ئىش تاپقانلىقىدىن كۆرە ئىش تاپقانلىقىغا بولغان خۇشاللىقىنىڭ ئۆزىلا يېتەرلىك ئىدى. ئۇنىڭدىكى  
بۇ ئاسمان - زېمىن ئۆزگىرىش مېنى بەكمۇ خۇش قىلدى. لېكىن ئۇنىڭغا ئۇزاقتىن بۇيان قاپقىمىنى  
تۈزۈك ئاچماي كېلىۋاتقانلىقىم ئۈچۈن تىلىمنىڭ ئۈچىدىلا:  
- نېمە ئىشكەن ئۇ؟ - دەپ سوراپ قويدۇم.

- ھويلا سۈپۈرۈش، - دېدى ئۇ ھاياجانلىنىپ، - ناھايىتى ئاسان. يەنى بىر زاۋۇتنىڭ يېڭىدىن قۇرۇلغان  
ئائىلىلىكلەر بىناللىرىنىڭ سېمونت يوللىرىنى سۈپۈرۈپ، چىققان ئەخلەتلەرنى ئەخلەت تۇڭلىرىغا قاچىلاپ  
قويساملا بولغىنى. قالغان ئىشلارنى ئەخلەت توشۇيدىغان ماشىنىلار ئۆزى قىلىدۇ. قانداق، راستتىنلا  
قىيىن ئەمەسمكەن؟!

- ئىشنىڭ قىيىنى يوق، - دېدىم مەن چورتلا كېسىپ، - قىيىنى ھەرگىز بەل قويۇۋەتمەسلىك.  
- مېنى بەل قويۇۋېتىدۇ، دېمەكچىمۇسىز؟ - دېدى تەلۋە قىزىشىپ، - مەن ھەرگىز ئۇنداقلاردىن  
ئەمەس.

- مەنمۇ سىزنى شۇنداق بولسۇن دېمەكچى.  
- بولدى، بالىلىرىم، - دېدى موماي ئىچكىرىكى ئۆيدىن ئالدىراپ چىقىپ، - نېمىگە شۇنچە غەلۋە  
قىلىسىلەر؟

- غەلۋە ئەمەس، - دېدى تەلۋە ئاۋازىنى پەسەيتىپ، - مەن ئىش تاپتىم.  
- ئىش تاپتىڭمۇ، بالام! خۇدايىم تىلىكىڭگە يەتكۈزسۇن، نېسىۋەڭنى چوڭ قىلسۇن، ئۆز ئەجرىڭ  
بىلەن كۆكلەپ، ئۆمرۈڭ خاتىرجەم ئۆتسۇن، ئامىن!

موماي تەلۋىنىڭ تاپقان ئىشنىڭ نېمىلىكىنىمۇ سوراپ باقماي كۆزلىرىدىن خۇشاللىق ياشلىرىنى  
ئاققۇزغانچە ئۇنىڭغا دۇئا قىلدى. مەن گەپ - سۆز قىلماي ئىچكىرىكى ئۆيگە كىرىپ كەتتىم.  
شۇ كۈنى كەچ مەن يەنە ئۇيقۇنى تەرك قىلدىم. بۇ ئۆيىنىڭ تۇرمۇش ئادەتلىرىنىڭ يېقىندىن بۇيانقى  
ئۆزگىرىشى مېنى چوڭقۇر خىيالغا سالدى. تەلۋىنىڭ ياۋاشلىشىپ قېلىشى، ئانا - بالا ئوتتۇرىسىدىكى  
قوپال مۇناسىۋەتلەرنىڭ مېھرىبانلىققا ئايلىنىشى، ئىككىسىنىڭ ئالدىدىكى ئورنۇمنىڭ بارغانسېرى يۇقىرى  
كۆتۈرۈلۈشى كۆز ئالدىمدىن بىر - بىرلەپ ئۆتۈشكە باشلىدى. مەن گەرچە بۇ ئۆيگە پاناھلىنىشقا  
كىرگەن بىر سەرگەردان بولساممۇ، بۇ ئۆيىنىڭ خوجايىنىغا ئايلىنىپ قېلىۋاتاتتىم. ئۇلار مېنىڭ:



«كېتىمەن» دەپ سالماسلىقىدىن ئېھتىيات قىلىپ كۆپ ئىشلاردا ماڭا يول قوياتتى. ئوغلغا ساپە قىلغاندا ئېيتقان «ئۇنداق قىلسىڭىز، بۇ ئۆيدىن كېتىمەن» دېگەن سۆزۈم ھازىرغىچە ئۆز كۈچىنى يوقاتمىغان ئىدى. موماي بۇ سۆزنىڭ ئاغزىدىن قايتا چىقماسلىقى ئۈچۈن ئۆز ئارزۇ - ئارمىنى قايتا ئېغىزغا ئالمىدى. لېكىن بۇ ئارزۇ ئۇنىڭ كۆزلىرىدە پات - پات ئىپادىلىنىپ قالاتتى. تەلۋە بولسا، پەقەت مېنىڭ قاپاق ئېچىپ بىر قاراپ قويۇشۇمغا موھتاج بولۇپ، ئۆزىدىكى ئىللەتلەرنى كۈچەپ تۈزەتمەكتە ئىدى.

ئارىدىن تۆت - بەش كۈن ئۆتكەندە كىر - پىر يۈيۈپ، ئۆيىنى ئانچە - مۇنچە رەتلەپ قويۇش مەقسىتىدە تاپاۋەت قىلىشقا ماڭغان مومايدىن ئايرىلىپ ئۆيدە قالدۇم. كۆمۈردەك قارىيىپ، تەر پۇراپ تۇرغان مىڭبىر ياماق كىيىملەر يېرىم كۈن ۋاقتىمنى ئالدى. ھەممىنى پاكىز يۈيۈپ، قايتا - قايتا چايقاپ تانغا ئاستىم. چۈشتىن كېيىن ئۆي تازىلاشقا تۇتۇش قىلدىم، بۇ ئىشنىمۇ كۆپ ۋاقتىمنى ئالدى. ئاخىرى چارچاپ، بېلىمنى بىر ئاز تۈزۈۋېلىش ئۈچۈن، ئىچكىرىكى ئۆيگە كىرىپ ياتتىم، دەل شۇ چاغدا ئىشىك تاراققىدە ئېچىلىپ، تەلۋە مەست ھالەتتە كىرىپ كەلدى. مەن ئورنۇمدىن چاچراپ تۇرۇپ كەتتىم. - قورقماڭ خان، - دېدى ئۇ دەلدەڭشىگىنىچە قولىنى غەلتە سىلكىپ، - مەن ئادەم يېمەيمەن، يەنى سىزنى يەپ قويمايمەن.

- ئولتۇرۇڭ، - دېدىم مەن ئۇنىڭغا سۈپىنى ئىما قىلىپ، - ئەھۋالغا قارىغاندا خېلىلا چارچاپ قالغاندەك قىلىسىز، مەن سىزگە چاي دەملەپ بېرەي.

- ماڭا چاي دەملەپ بەرگۈچە، مېنى تىللىسىڭىز بولمامدۇ؟

- تىللاشقا تېگىشلىك ئىش قىلسىڭىز تىللايمەن. لېكىن سىز ھازىر...

- تىللاشقا ئەرزىمەيمەن، شۇنداقمۇ؟

ئۇنىڭ بۇ غەلبە سوئالىغا نېمە دېيىشىمنى بىلەلمەي قاقلاپ كۈلدۈم.

- پاھ، سىزنىڭمۇ كۈلىدىغان چاغلىرىڭىز بولىدىكەن - ھە! نەچچە ۋاقىتتىن بۇيان بۇ كۈلكىڭىزنى

نېمىشقا كۆرسەتكىڭىز كەلمىدى ياكى سىزنى غىدىقلاپ كۈلدۈرۈشۈم كېرەكمىدى؟

تەلۋىنىڭ بۇ قېتىمقى مەستلىكى بۇرۇنقىغا ئوخشىمايتتى. ئۇ ئۆتكەندە ھەقىقىي تەلۋىنىڭ ئۆزى

ئىدى. بۇ قېتىم ناھايىتى چېچەنلىك بىلەن يۈرىكىمگە قول سالماقتا ئىدى. بۇ مېنىڭ ئارزۇ - ئارمانلىرىم

ئىشىكىمنىڭ قېقىلىشى ئىدى. يۈرىكىم مېنى بۇ ئىشىكنى تېزلا ئېچىۋېتىشكە ئالدىرىتىپ ئىنتىزارلىق

بىلەن دۆپۈلدەيتتى. لېكىن ئاغزى كۆيگەن كىشى سوغۇق سۈنمۇ پۈۋلەپ ئىچىپتۇ دېگەندەك ھەسرەت،

نادامەت تىغىدىن پارە - پارە بولغان يۈرىكىمنىڭ ئەڭ چوڭقۇر قاتلاملىرىدىن ئىگرىغان دەردلىك نىدالار

ئۈزلۈكسىز ياڭراپ، بۇ ئىشىكنى ئالدىراپ ئېچىۋەتمەسلىكىمنى ئاگاھلاندۇراتتى. مەن بۇ ئىككى خىل

روھىي ھالەتنىڭ قاتتىق بېسىمدا ئېزىلىپ، خۇدۇمنى يوقىتىشقا باشلىدىم. كۆزلىرىم قاراڭغۇلىشىپ،

بېشىم پىرقىراپ، ۋۇجۇدۇم تىترەشكە باشلىدى. ئاخىرى:

- ساق ۋاقتىڭىزدا كېلىڭ، - دېدىم - دە، ھوشۇمدىن كەتتىم.

ھوشۇمغا كەلسەم، موماي تېخى قايتىپ كەلمىگەن ئىكەن، تەلۋە بېشىمدا چىرايى تاتارغان ھالدا

قاراپ تۇرۇپتۇ. ئەھۋالغا قارىغاندا، ئۇ خېلى پاراكەندە بولغاندەك قىلاتتى. بېشىمغا تەكىيە قويۇپ،

ئۈستۈمگە يوتقان يېپىپتۇ، تېخى چايمۇ دەملەپ كەپتۇ. ئۇ مېنىڭ كۆزۈمنى ئاچقانلىقىمنى كۆرۈپ



ئۇھ ئارتتى. قايغۇدىن تاتىرىپ كەتكەن چىرايىدا شادلىق نۇرلىرى جىلۋىلەندى. مەن ئۇنىڭ شادلىق ئارىلاش مېھرىبانلىق ئەكس ئېتىپ تۇرغان كۆزلىرىگە تىكىلدىم. كۆزلىرىم خۇمارلىشىپ، لەۋلىرىم ئۆزىگە ئەشنا بولغان نەرسىگە قاراپ سوزۇلدى. بۇ تەلۋە يىگىت ئەمەسكەن. ئۇ كۈچلۈك قوللىرى بىلەن بېلىمدىن قاماللاپ تۇتۇپ، مېنى باغرىغا باستى. دە، سۆيگۈ تىلەپ تۇرغان لەۋلىرىمگە ئەشنا لەۋلىرىنى باستى.

- ئاھ، - دېدى ئۇ كۆزلىرىنى يۇمۇپ، - مەن بۇ پۇرسەتنى ئۇزاقتىن بېرى كۈتۈپ كەلگەن. سىز راستتىنلا مۇشۇنى كۈتۈپ كەلگەنمۇ؟  
- ئەلۋەتتە.

- ئەمدى قانداق قىلماقچىسىز؟  
- سىز بىلەن ئۆمۈرلۈك قوشۇلماقچىمەن.  
- بويۇمدا بارلىقى كۆڭلىڭىزنى غەش قىلمامدۇ؟

- بۇ سىزنىڭ بوزەك قىلىنغىنىڭىزدىن بولغان، ئەمدى سىزنى ھېچكىم بوزەك قىلالمايدۇ.  
- ئاھ، - مەن ئۇنىڭ بويىغا گىرە سېلىپ، ياش بىلەن ھۆللەنگەن مەڭزىمنى ئۇنىڭ كىرىپىنىڭ تىكىنىدەك ساقال باسقان يۈزىگە ياقتىم.

ئەتىسلا نىكاھىمىز ئوقۇلدى. نەچچە مىڭ يىلدىن بۇيان ئىككى جىنسىنىڭ بىر - بىرىگە مەڭگۈلۈك جۈپ بولۇشىنى شەكسىز كاپالەتكە ئىگە قىلىپ كېلىۋاتقان شەرىئەتنىڭ بۇ تەنتەنىلىك جاكارى ۋىجدانىمىزنى پاكلاپ، تەقدىرىمىزنى بىر - بىرىمىزگە باغلىدى، بىز خۇشال - خۇرام ھالدا ئەر - خوتۇن بولۇشتۇق.

- ئەمدى ئۆلسەممۇ كۆزۈم ئوچۇق كەتمەيدىغان بولدى، - دەيتتى موماي خۇشاللىقىدىن لەۋلىرىنى يۇمالماي، - بېشىڭلار باش، ئايىڭلار تاش بولسۇن.

مەن شۇ كۈندىن باشلاپ ئائىلىنىڭ خوجايىنى بولۇپ قالدىم. ئەمدى نەچچە ۋاقىتتىن بېرىقى باشقىلارنىڭ قولغا بىچارىلارچە تەلمۈرۈپ، يۈرەكئالدى بولۇپ ياشاپ ئۆتكەن سەرگەردانلىق ھاياتىمغا خاتىمە بېرىلگەن ئىدى. مەن ئۆيگە، ئۆيدىكى بىساتلارغا باشقىچە مۇھەببەت باغلاپ، ئۇنىڭ يۈرەككە ئارام، كۆڭۈلگە زوق بېغىشلايدىغان بولۇشىنى ئىستەپ، كۆڭلۈمدىكىدەك ئۆزگەرتىشكە كىرىشتىم. ئالقاندەك كېلىدىغان پەنجىرىنى چوڭايتىپ، ئەينەكلىك رام سالدۇردۇم. ئۆيدىكى يۇيۇشقا بولىدىغان نەرسىلەرنىڭ ھەممىسىنى يۇيۇپ گۈل پۇراپ تۇرىدىغان قىلىۋەتتىم. ئېرىم ئىشتىن كېلىپ، ئىنتايىن خۇش بولۇپ كەتتى. مومايمۇ خۇشاللىقىدىن:

- ياش ۋاقتىمدا مەنمۇ ئۆيىنى مۇشۇنداق تۇتىدىغان، - دېۋەتتى.  
مەن ئۆيىنى بۇنىڭدىنمۇ ئۆزگىچە ياساپ، تۈزەشنى ئويلىغان بولساممۇ، لېكىن قولۇم قىسقىلىق قىلاتتى. ئۇنىڭ ئۈستىگە، قىش كېلىۋاتاتتى. ئېرىمنىڭ مائاشىنى ئانچە - مۇنچە تېجەپ قىشلىق كىيىم - كېچەك، ئوتۇن - كۆمۈرگە سەرپ قىلمىسام بولمايتتى. شۇڭا كۈندىلىك يېمەك - ئىچمەكنى تالادىن تېپىش ئۈچۈن موماينىڭ تاپاۋەت يولىغا بېشىمچە كىرىپ كەتتىم. ئىلگىرى ئۆزۈم بىلەن قورسىقىمدىكى بالىنىڭ قايغۇسىنى قىلغان بولسام، ئەمدى پۈتۈن بىر ئائىلىنىڭ قايغۇسىنى قىلىۋاتاتتىم. بىر تىيىن ئۈچۈن ئەتىدىن - كەچكىچە داق، سوغۇق يەردە ئولتۇرۇپ، جاھاندىكى ئەڭ تەسىرلىك سۆزلەرنى ئىزدەپ



تېپىپ، ئەڭ بېچارىلەر قىياپىتىدە سارغىيىپ، تاتىرىپ يېلىنىشلار ئاغزىمنى قۇرۇتۇپ ماغدۇرۇمدىن كەتكۈزەتتى. بۇ جەرياندا قورساقتىكى بالىمۇ ئازاب چەككەن بولسا كېرەك، بىر قانچە كۈن مىدىرلىماي قويدى. مەن قورقۇپ كەتكىنىمدىن بۇ جاپالىق تاپاۋەتتىن قول ئۈزۈپ، ئۆيدە يېتىۋالدىم. كۆپ ئۆتمەي مومايمۇ يېتىپ قالدى. ئۇنىڭغا تۇنجى قار ياغقان كۈنلا سوغۇق تەگكەن ئىدى. ئۇ، شۇ كۈنى ئوت-كاۋاپ بولۇپ، ئۆيگە ئارانلا يېتىپ كەلدى - دە، گەپكىمۇ ئاغزى كەلمەي، ئۆزىنى تۈشەككە تاشلىدى. مەن ئاچچىق چاي دەملەپ، ئىچىشكە زورلىدىم. ئۇ بىر - ئىككى ئوتلاپلا:

- بەك تىترەپ كېتىۋاتىمەن، ئۈستۈمگە قېلىنراق بىرنېمە يېپىپ قويغىنا، - دېدى - دە، يەنە قىڭغايىدى.

ئۆمرىنى جاپالىق تاپاۋەتكىلا ئاتىۋەتكەن، داغ سۇدا ئېۋىتىلگەن قاتتىق ناندىن باشقىنى يەپ باقمىغان، ئەمدىلىكتە بىر تېرە - بىر ئۈستىخان بولۇپ، جەينەكتەك تۈگۈلۈپ، يوپۇرماقتەك تىترەپ تۇرغان بۇ ئىنسانغا قاراپ ئىچىم سېرىلىپ كەتتى. بىردىنلا ئۇنىڭ شۇ ھالەتكە چۈشۈپ قېلىشى بىلەن كارى بولمىغان ئوغلغا ئۆچلىكىم كەلدى. شۇڭا ئۇ كېلىشى بىلەن ئۇنى سىلكىشلەپ تۇرۇپ، دورا تېپىپ كېلىشكە بۇيرۇدۇم.

شۇ كۈنى كېچىچە كۆزۈمگە ئۇيقۇ كەلمىدى. ئوغلى ئېلىپ كەلگەن قىزىتما قايتۇرۇش دورىسىنى ئۇنىڭغا زورلاپ ئىچكۈزۈپ، چىراغنىمۇ ئۆچۈرمەي، بېشىدا قاراپ ئولتۇردۇم. ئۇ دورىنى ئىچىپلا چىلىق - چىلىق تەرگە چۆمگەنچە قاتتىق ئۇخلاپ كەتتى. تۈن يېرىمىدىن ئېشىپ، باش توخۇ چىللىشى بىلەن تەڭ كۆزىنى لەپىدە ئاچتى.

- قانداق، - دېدىم مەن ئۇنىڭ تەرلىرىنى سۈرتۈپ، - خېلى يەڭگىللىنىپ قالغاندەك تۇرامسىز؟  
- تېخىچە ياتىمىدىڭمۇ؟ - دېدى ئۇ سوئالىمغا جاۋاب بېرىش ئورنىغا سوئال قويۇپ، - توخۇلار قونداقتىن چۈشەي دېگىچىمۇ ئۇخلىمىغان بارمۇ؟

- ئۇيقۇم كەلمەيۋاتىدۇ، ئانا.  
- مەندىن ئەنسىرەۋېتىپسەن - دە؟! بولمىسا يېنىمغا كېلىپ يات.

مەن ئۇنىڭ يېنىغا ياستۇق قويۇپ، يۈزۈمنى يۈزىگە يېقىپ ياتتىم، مەڭزىمگە يامغۇر تامچىلىرىدەك مۇزدەك دانىچىلار ئېقىپ چۈشتى. مەن بۇنى ئۇنىڭ پېشانىسىدىن تۆكۈلۈۋاتقان تەرمىكىن دەپتىمەن، ئەسلىدە ئۇ يىغلاۋاتقان ئىكەن.

- كۆڭلىڭنى يېرىم قىلماڭ، ئانا، ساقىيىپ كېتىسىز.  
- جانابىي ئاللاننىڭ مۇشۇنچىلىك ئۆمۈر بەرگىنىگە مىڭ قەتلى شۈكرى، - دېدى ئۇ ساق ئادەمدەك دانە - دانە سۆزلەپ، - لېكىن خام سۈت ئەمگەن بەندە ۋاپاسىز بۇ دۇنيانىڭ خىلمۇ خىل قىزىقتۇرۇشلىرىغا گول بولۇپ، خۇدانىڭ ئامانلىقىنى ئۆز رازىلىقى بىلەن بەرگۈسى كەلمەي قالدىكەن. مەن دورىنى سېنىڭ كۆڭلۈك ئۈچۈنلا ئىچتىم. مېنىڭ تارتىشىدىغىنىم دۇنياغا كۆز ئاچقۇسى نەۋرەمنى ئۆز قولۇم بىلەن چوڭ قىلىش ئىدى. يەنىلا بۇنى خۇدادىن تىلەيمەن.

- ئانا، بىر ئوبدان تۇرىسىزغۇ، بولمىغان خىياللارنى قىلماڭ.  
- سەن بىلىمىڭنىڭ بىلەن ئۆزۈمنىڭ ئەھۋالى ئۆزۈمگە ئايان. مەن ئۇزاق ياشىيالمىمەن. كۆزۈمنىڭ ئوچۇقىدا ساڭا بىر سىرنى ئېيتىپ بېرەي.



- سىر؟ نېمە سىر ئۇ؟

- ئېرىڭ بىلەن ئىككىمىز ئانا - بالا ئەمەس.

- ھە؟!

مەن ئۇلارنىڭ دەسلەپكى قوپال مۇناسىۋەتلىرىدىن ئانا - بالغا خاس مېھىر - مۇھەببەتنىڭ كەملىكىنى ھېس قىلغان بولساممۇ، بۇنى جاپالىق تۇرمۇش شەكىللەندۈرگەن بىر خىل نورمالسىزلىق دەپ بىلىپ، ئۇلارنىڭ ئانا - باللىقىغا شەك كەلتۈرمىگەن ئىدىم. شۇڭا موماينىڭ سۆزىنى ئاڭلاپ قولىقىمغا ئىشەنمەي قالدىم.

- مېنىڭ، - دېدى موماي يامغۇردەك تامچىلاۋاتقان كۆز ياشلىرىنى سۈرتۈپمۇ قويماي، - ئاتىسىدىن كىچىك قالغان ئىككى قىز، بىر ئوغلۇم بولىدىغان. مەن ئۇلارنى مىڭبىر مۇشەققەتتە ئۆيلۈك قىلدىم. ئۇلار ئۆز تۇرمۇشىنىڭ ھەلەكچىلىكى بىلەن بولۇپ، ماڭا كۆڭۈل بۆلمەس بولۇپ قالدى. مەن ئۇلارنىڭ كۆزىگە تەلمۈرۈپ كۈن كۆرۈشنى ئېغىر كۆرۈپ ئەرگە تەگدىم. بۇنىڭ بىلەن بالا تاشتى. ئۇلار مېنى: «قېرىغاندا قېرى تارتۇق، قىلىقلىرى ئۇندىن ئارتۇق» دېگەندەك قىلدى دېيىشىپ، ماڭا قارىماي قويۇشتى. لېكىن ئېرىم يامان ئەمەس ئادەم ئىدى. ئۇنىڭ قولىدا ھۈنرى بار ئىدى. كېچە - كۈندۈز دېگۈدەك مۈكچىيىپ ئولتۇرۇپ قۇشقۇن، يۈگەنگە ئوخشاش نەرسىلەرنى توقۇيتتى. ئۇنىڭ كىرىمى يامان ئەمەس ئىدى. بىز بىر يىلچە ئۆي تۇتتۇق. بىر كۈنى ئۇ نامازدىگەرگە تەرەت ئېلىۋېتىپ، ئۆزىچىلا يىقىلىپ چۈشتى-دە، بېرىپ يۆلگىچىلىك جان ئۈزدى. بۇ ئۈشتۈمتۈت قازا مېنى ھالدىن كەتكۈزدى. مەن ئۇنى يىغلاپ - قاقشاپ ئۇزاتقاندىن كېيىن بالىلارنىڭ ئۆيىگە بېرىشنى خالىماي، تىلەمچىلىك يولىغا كىرىپ كەتتىم. بۇ يول مېنى بۇردا ناننىڭ كەينىدىن كېچە - كۈندۈز، قىشمۇ - ياز ئەگەشتۈرۈپ، ئاخىرى مۇشۇ شەھەرگە ئەكىلىپ تاشلىدى.

سېنىڭ ئېرىڭ بىلەن جۇدۇن - چاپقۇنلۇق كۈنلەرنىڭ بىرىدە ئۇچراشتىم. بۇ 10 - ئاينىڭ ئاخىرقى كۈنلىرى ئىدى، ئوچۇق ھاۋا كۈن قىيىلىشى بىلەنلا ئۈشتۈمتۈت ئۆزگىرىپ، ئاچچىق شامال ئارىلاش قار ياغقىلى تۈردى. مەن سوغۇقتىن تىتىرىگىنىمچە مۇشۇ مەھەللىدە ئايلىنىپ يۈرەتتىم. بىر يىگىت دەلدەڭشىگىنىچە ئالدىمغا كېلىپ، ماڭا ئۈسۈۋالغىلى تاس قالدى، مەن ئۆزۈمنى چەتكە ئالدىم، يىگىت ئۆتۈپ كېتىپ، كەينىگە بۇرۇلدى.

- كىم بۇ ئۆزىنى چەتكە ئالمىغان؟

- خاپا بولمىغان بالام، مەن شۇنداق پالاكەت خوتۇن.

- پالاكەت خوتۇن؟ توختىغىنا، ئاۋازىڭ ئەجەب ئاپامنىڭ ئاۋازىغا ئوخشاپ كەتتە؟ بالام دېيىشلىرىڭمۇ تېخى... بۇنداق ئاتالمىغىنىمغا بەكمۇ ئۇزاق بوپتۇ. قېنى، پەرىشتىدەك چىرايىڭنى بىر كۆرەي، ئانا. ئۇ دەلدەڭشىگىنىچە ئالدىمغا كېلىپ مەستلىكتىن خۇمارلاشقان كۆزلىرىنى ماڭا تىكتى. راست ئوخشايدىكەن سەن... ئاناممۇ سەن يا... يا... ياق... ياق، مېنىڭ ئانام ئۆلۈپ كەتكىنى نەكەم... ئەمەس سەن كىم؟

- مەنمۇ بىر ئانا، - دېدىم مەن قورقۇمسىراپ، - ئۆزۈڭ كىم، بالام؟

- مەن بالام دېگەن شۇ سۆزگە تەشنا بولۇپ يۈرگەن بىر يېتىم. ھەقىقىي ئانا بولساڭ مېنى مېھىرلىك باغرىڭغا باس. قۇرۇغان جىسمىمغا قايتا ھاياتلىق بەر.



ئۇ، شۇ سۆز بىلەن ئۆزىنى باغرىغا ئېتىپ، ھۆركىرەپ يىغلىۋەتتى. مەن ئۈچ بالا بېقىپ چوڭ قىلغان بولساممۇ، ئۇلارنىڭ ئىچىدە مۇشۇنداق مېھرى بىلەن ئۆزىنى باغرىغا ئاتقىنى يوق ئىدى. مىسكىنلىك، مۇساپىرلىق، سەرگەردانلىق دەردىدە پارە - پارە بولۇپ كەتكەن يۈرىكىم بۇنداق قۇچاقلاشقا بەكمۇ موھتاج ئىدى. شۇڭا ئۇنىڭ: «ئانا» دېيىشلىرىدىن ۋۇجۇدۇم مايدەك ئېرىپ، ئۇنى باغرىغا چىڭ باستىم، كۆز ياشلىرىم تاراملاپ تۆكۈلدى.

- جېنىم بالام، كۆزۈمنىڭ قارىچۇقى بالام، - دېدىم مەن ئۆز پەرزەنتىمنى قۇچاقلاۋاتقان ھېسسىياتتا ئۇنىڭ باش - كۆزىنى سىيلاپ، - نېمە دەرد كەلگەندۇ ساڭا، نېمانچە كۆپ ئىچكەنسەن؟  
- ھاراقىتىن باشقا ئۆلىپتىم بولمىغاچقا، شۇنداق بولدى، ئەمدى سەن كەلدىڭ، قارىغىنا قوللىرىڭنىڭ مۇزلاپ كەتكىنىنى، يۈر ئۆيگە تېز كېتىۋالايلى.

ئۇ مېنى قولتۇقلىغىنىچە بىر ئۇيانغا، بىر بۇيانغا سەتتۈرۈلۈپ يۈرۈپ مۇشۇ ئۆيگە ئېلىپ كەلدى. دە، ئۆزىنى سۇپىغا تاشلاپ، ھەش - پەش دېگۈچىلا ئۇيقۇغا كەتتى. ئۇ چاغدا بۇ ئۆي پەقەت بىر ئېغىزلا ئىدى، كېيىنكى يىلى مېنىڭ زورۇم بىلەن مانا بۇ ئىچكەركى ئۆي ياسالدى.

- دېمەك، - دېدىم مەن موماينىڭ بۇ ئاجايىپ ھېكايىسىغا قۇلاق سالغاج ئۇنىڭ ياش ھەم تەر بىلەن ھۆللەنگەن يۈزىنى سۈرتۈپ تۇرۇپ، - ئۇنىڭ مەستلىكتىكى ئۇچرىشى ئانا - بالا بولۇپ قېلىشىڭلارغا سەۋەب بولۇپ قاپتۇ - دە؟!

- شۇنداق، - دېدى موماي سەل - پەل كۈلۈمسىرەپ، - شۇ كۈنى مەن تۆت تام، بىر ئىشكىتىن ئۆزىگە ھېچقانداق بىسائقا ئىگە بولمىغان بۇ ئۆينىڭ خۇنۇكلىشىپ تۇرغان تام - تورۇسلىرىغا ھەيران بولغىنىمچە بىردەم قاراپ تۇرغاندىن كېيىن، نېمە قىلىشنى بىلمەي، ئۇنىڭ بېقىنىدىن ئازراقلا چىقىپ تۇرغان كىگىزگە قىسىلدىم - دە، چاپنىمنى غېرىبچە يېپىنىپ ئۇيقۇغا كەتتىم. ئەتىسى ئويغانسام سوغۇقتىن پۈتۈن بەدىنىم ئۇيۇشۇپ كېتىپتۇ. يىگىت بولسا، كېچە قانداق ياتقان بولسا، شۇ ھالىتىدە قىمىرمۇ قىلماي ئۇخلاۋېتىپتۇ. مەن ئورنۇمدىن تۇرۇپ ئازراق يېمەكلىك تەييارلىماقچى بولدۇم. لېكىن شۇنچە ئاقتۇرۇپمۇ بىرەر سېلىم چاي، بىرەر ناننىڭ پۇچۇقىنىمۇ تاپالمىدىم. توۋا، - دەيتتىم ئىچىدە، - بۇ نېمە بىلەن ھايات كەچۈرىدىغان يىگىتتۇ؟ مەن ھەيرانلىق ئىچىدە تىمىسقىلاپ يۈرۈپ، ھويلىنىڭ بىر بۇرجىكىدىن ئازراق ئوتۇن ۋە بىر ئاز كۆمۈر ئۇۋاقلارنى تاپتىم. دە، ئوچاققا ئوت ياقتىم. خىشلىرى ئاجراپ، ئۆرۈلۈپ كېتەي دەپ قالغان ئوچاق ھەممە يېرىدىن ساپسىرىق ئىس - تۈتەپ، ئۆي ئىچىنى بىردەمدىلا نەپەس ئالغۇسىز قىلىۋەتتى. مەن دەرھال ئىشكىنى ئېچىۋېتىپ، يىگىتنى تۈرتۈپ ئويغاتتىم. يىگىت كۆزلىرىنى تەسلىكتە ئېچىپ بىر ماڭا، بىر ئىس - تۈتەپ تۇرغان ئوچاققا قاراپ، ئورنىدىن چاچراپ تۇردى.

- نېمە، ئۆيگە ئوت كەتتىمما؟  
- ياق، بالام، ئوچاققا ئوت ياققاندىم، ئىس چىقىپ كەتتى.

- سەن ئوڭمۇ - ساراڭمۇ ياكى ئالۋاستىمۇ؟ بۇيەرگە قانداق پەيدا بولۇپ قالدىڭ؟  
- توۋا، بالام، ئاخشام ئۆزۈڭ ئېلىپ كىردىڭغۇ!

- يالغان ئېيتما، ئۆزۈمنىڭ جېنىنى جان ئېتەلمەيۋاتقىنىمدا، بىر پۈتى گۆرگە ساڭگىلىغان قېرىنى ئېلىپ كىرگىلى بېشىم ئىششىپ قاپتۇمۇ؟



ئۇنىڭ كۆزلىرى چۆچەكتەك كېڭىيىپ، لەۋلىرى غەزەپتىن تىترەشكە باشلىدى. بۇنىڭدىن ئۇنىڭ مەستلىكتىكى ئىشلىرىنى راستتىنلا ئېسىگە ئالمايدىغانلىقى بىلىنىپ تۇراتتى. شۇڭا قوغلىنىپ كېتىشتىن قورقۇپ، مېنى بۇ يەرگە قانداق ئېلىپ كەلگەنلىكىنى تولۇق سۆزلەپ بەردىم. ئۇ بېشىنى چاڭگاللاپ بىر ئاز خىيال سۈرگەندىن كېيىن كۆزۈمگە تىكىلدى.

- مۇنداق دېگىن، ئۇنداقتا مۇشۇ ئۆيدە تۈنەپسەن - دە؟

- شۇنداق بولدى، بالام.

- ئۇنداق بولسا، كۈدە - كۆرپەڭنى كۆتەر، ئىككىنچى بۇ يەرگە قەدەم باسقۇچى بولما.

مەن كۆزلىرىمگە ياش ئېلىپ، ئۇنىڭغا يالۋۇردۇم.

- مېنىڭ كۈدە - كۆرپەممۇ، ياتار جايىممۇ يوق. مەن ساڭا ئانا بولۇپ قالاي. رەھىم - شەپقەت قىلىپ،

كىگىزىڭنىڭ بىر بۇرجىكىدىن ماڭا ئورۇن بەر.

ئۇ قاقاقلاپ كۈلدى.

- بۇ، ئۆلگەندىن ئۆپكە سورايتۇ، دېگەندەك ئىش بولدى - دە! بوپتۇ، مەن سېنى ئېلىپ قالايمۇ

دەي، لېكىن قانداق باقىمەن؟

- سەن باقمايسەن، بالام، مەن ئۆزۈمنى ئۆزۈم باقىمەن. مېنىڭ پۈلۈم بار، پۇل تاپىدىغان يولۇممۇ

بار.

- پاھ، - دېدى ئۇ ئىشەنمىگەن قىياپەتتە، - پۈلۈڭ بولسا، كۆرسىتىپ باقە!

مەن يول بويى تىلەپ تاپقان پارچە - پۇرات پۇللار تۈگۈلگەن بىر تۈگۈنچەكنى يېشىپ ئۇنىڭ ئالدىغا

قويدۇم.

كەم دېگەندە بىر قانچە يۈز كوي چىقىدىغان بۇ پارچە پۇللار ئۇنىڭ كۆزىنى چاقنىتىۋەتتى.

- راستتىنلا كۆپ پۈلۈڭ بار ئىكەن، - دېدى ئۇ پۇلغا بولغان ھېرىسمەنلىكىنى يوشۇرالمىي، - بۇنى

قانداق تاپتىڭ؟

مەن تىلەپ تاپقانلىقىمنى ئېيتتىم.

- دېمەك، بۇندىن كېيىنمۇ قولۇڭغا پۇل چۈشۈپ تۇرىدىكەن - دە.

- خۇدا بۇيرۇسا.

- ئۇنداق بولسا، بۇ پۇللىرىڭنى ماڭا بەر، دۇكانچىلارغا بېرىپ پۈتۈنلەپ كېلەي، يەنە تاپساڭ، يەنە

پۈتۈنلەپ كېلىمەن، لېكىن بىللە خەجلەيمىز.

- سەندىن پۇل ئايلانسۇن، بالام، خالىغىنىڭچە خەجلە.

ئەنە شۇنىڭدىن كېيىن ئۇنىڭ كىگىزىنىڭ بىر بۇرجىكىدىن ئورۇن ئالدىم. ئۇ مېنى: «ئانا» دەيتتى.

مەن ئۇنى: «بالام» دەيتتىم، باشقىلارمۇ بىزنى ئانا - بالا دەپ بىلەتتى. مەن ئۇنىڭغا ھەقىقىي ئانىدەك

مۇئامىلە قىلاتتىم. ئۇ بولسا، پۇلغا موھتاجلىقىدىنلا مېنى «ئانا» دەپ قوياتتى. لېكىن تىلەپ تاپقانلىرىمنى

پۈتۈنلەپ كېلىمەن، دەپ ئېلىۋالغىنىچە بۇسىنىمۇ چىقارماي يەپ - ئىچىپ تۈگىتىۋېتەتتى. ئە ئۆي،

نە مېنى خىيالىغىمۇ كەلتۈرۈپ قويمايتتى. مەن ئۇنىڭ بۇنداق بەتقىلىقلىقىنى ياقتۇرمىساممۇ، يەنىلا

شۇ بىر پارچە كىگىزىنىڭ بۇرجىكىدىن ئايرىلىپ قالماسلىقىم ئۈچۈن، ئۆزۈمنى ئۈندىمەسلىككە سالاتتىم.

شۇنداق قىلىپ، ئارىدىن ئۈچ يىل ئۆتتى. ئۇنىڭ ئارىلاپ قان ساتىدىغانلىقىنى ھېسابقا ئالمىغاندا،



مېنىڭ تىلەپ تاپقانلىرىم بىلەنلا كۈن كۆرۈپ كېلىۋاتاتتى. بىر كۈنى ئاچچىقىمدا ئۇنىڭغا تەنە قىلدىم:

- گەرچە يوقسۇل بولساڭمۇ، بايۋەچچىدەك كۈن كۆرۈۋاتسەن، ئوغلۇم. مەن ئۆلۈپ كېتىپ قالسام، سەن يوقسۇل بايۋەچچىنىڭ ئىچىدىغان ھارنىغا كىممۇ پۇل بېرەر.

- خۇدايىم بېرەر، - دېدى ئۇ.

ئۇنىڭ ئېيتقىنىدەك بولدى. بىزگە خۇدايىم سېنى ئۇچراشتۇردى. گەپنىڭ ئوچۇقىنى ئېيتقاندا، مەن شۇ چاغدا كىگىزنىڭ بىر بۇرجىكىدىن ئورۇن بېرىش ھېسابىغا سېنىمۇ ئۇنىڭ ھارنىغا پۇل تېپىپ بېرىدىغان ئادەمگە ئايلاندۇرماقچى ئىدىم. شۇنداق بولغاندا، تاپقان پۇللىرىڭنى ئۇنىڭ بىلەن ئورتاقلىشىپ، ئۆيدە يېتىپ يېسەممۇ بولاتتى، لېكىن سېنىڭ ۋۇجۇدۇڭدىكى بىر خىل يوشۇرۇن كۈچ بىزنى ئالدىڭدا تىز پۈكتۈردى. ئۆزۈندىن بۇيان داۋاملىشىپ كېلىۋاتقان تۇرمۇش ئادەتلىرىمىزنىڭ سېنىڭ رايىڭغا بېقىپ ئۆزگىرىپ بېرىشىدىكى سىر مانا مۇشۇ. ئۇنىڭ ھاراقىنى تاشلاپ، ئىشقا ئورۇنلىشىشىدىكى سەۋەبمۇ سېنىڭ خاسىيىتىڭ. ئەپسۇسكى، مەن مۇشۇنداق كۈنلەردە كېسەلگە گىرىپتار بولدۇم. لېكىن ئۆكۈنمەيمەن. قانداقلا بولمىسۇن، ئاللا تالا سېنىمۇ، مېنىمۇ، ئوغلۇمنىمۇ بولغۇسى نەۋرەمنىمۇ ئەمىنلىككە ئائىل قىلدى.

مومايىنىڭ ئاجىز جىسمى ئېسەدەشتىن سىلكىندى. كۆز ياشلىرى مارجاندەك تۆكۈلدى. مەن ئۇنى بەزلەشنىڭ ئورنىغا خىيالغا چۆكتۈم. كىگىزنىڭ بىر بۇرجىكىدىن ئورۇن بېرىش ھېسابىغا ئۆزىنى جان پىدالىق بىلەن باقىدىغان ئانا ۋە خوتۇنغا ئىگە بولغان ئېرىمنىڭ بۇ ئامىتىگە بەكمۇ ھەيران بولدۇم. تۇرمۇشتا خىجالەتسىز ياشاۋاتقانلار بۇ ئەسكى تاملىقتىكى جۈل - جۈل كىيىملىكلەر ئىچىدە بېشىغا قوشلاپ بەخت قۇشى قونغان بۇنداق ئامەتلىك يوقسۇل بايۋەچچىنىڭ مەۋجۇتلۇقىنى خىيالغا كەلتۈرۈپمۇ قويامدىغاندۇ. بۇ خۇددى يەر ئۈستىدىكىلەر دېڭىز ئاستىدا نېمىلەرنىڭ بولۇۋاتقانلىقىنى بىلمىگەندەكلا بىر ئىش.

- ئېرىڭىز زادى قەيەردىن كېلىپ قالغان كىشىكەن؟

مەستۈرنىڭ سوئالى ئۆز تەقدىرىنىڭ ئىنچىكە تەپسىلاتلىرىغىچە بېرىلىپ سۆزلەۋاتقان تىلەمچى ئايالنىڭ دىققىتىنى بۆلدى.

- كەچۈرۈڭ، خانىم، - دېدى تىلەمچى ئايال بىر ئاز ئوڭايسىزلىنىپ، - «يولنى كارۋاندىن سوراڭ، گەپنى تېجىمەلدىن» دېگەندەك گەپ سوراپ قويغىنىڭىزغا تويغۇزۇۋەتتىمغۇ دەيمەن.

- يوقسۇ، مەن يۇقىرىدا سىز ئېيتقاندا تۇرمۇشتا خىجالەتسىز ياشاۋاتقانلارنىڭ بىرى، - دېدى ھاياجانلانغان مەستۈرە ئاۋازىنى يۇقىرى كۆتۈرۈپ، - شۇ ۋەجىدىن بىزدەكلەر كىتابلاردىنمۇ ئۇچرىتالمايدىغان كەچۈرمىشلىرىڭىز ئاجايىپ سىرلىق تەپسىلاتلىرى بىلەن مېنى خۇددى ھېكايىغا ئوخشاش ئۆز قوينىغا سۆرەپ ئېلىپ كىرىپ كەتتى. مەن ئېيتقانلىرىڭىزنى سىز بىلەن تەڭ يىغلاپ، تەڭ ئۆرتىنىپ ئاڭلاۋاتىمەن. ئىككى كىشىنى نامرات ھەم بىكار تەلەپ بىر نامەردكە بېقىندى قىلىپ قويغان كىگىزنىڭ پەقەت بىر بۇرجىكىنىڭلا ھاياتلىق يولى ئېيتىلگەن بۇ ئىككى كىشىنى ئاخىرىغىچە ياشاش ئۈمىدىگە ئىگە قىلغانلىقى بۇ سىرلىق دۇنيانىڭ ئاجايىپ مۇرەككەپلىكىدىن دېرەك بېرىدۇ. شۇ نۇقتىدىن ئېيتقاندا، ھەم نامرات، ھەم بىكار تەلەپ ئېرىڭىز موماي ھەم سىز ئۈچۈن، ھەم قۇتقۇزغۇچى، ھەم مەھكۇم



قىلغۇچىدۇر. شۇڭا بۇ ئامەتلىك كىشىنىڭ تەكتىنىڭ زادى قانداقلىقىنى بىلگۈم كەلدى، مالال كۆرمىسىڭىز بۇ ھەقتە گەپ قىستۇرۇپ ئۆتسىڭىز.



- مومايدىن ئاڭلىشىمچە ھەم ئۆزىنىڭ ئېيتىشىچە، - دېدى تىلەمچى ئايال ناتلىق ئۇخلاۋاتقان ئىككى بالىسىغا كۆز تاشلاپ قويۇپ، - ئۇمۇ ياقا يۇرتلۇق بىر يېتىم ئىكەن. يۇرتىغا بارغان بىر قارا ماشىنىغا يۈك بېسىشىپ بەرگەن باھانىدە شۇ ماشىنىغا ئولتۇرۇپ بۇياققا كېلىپ قاپتۇ. ئەسلىدە ئۇ بۇ يەردە پۇل تېپىشنىڭ بەكمۇ ئاسانلىقىنى ئاڭلىغان ئىكەن. لېكىن ئۇنىڭدەك ھېچقانداق ھۈنەردىن خەۋىرى يوق كىشىگە ئاشخانلاردا ئانچە - مۇنچە ئوت قالاپ، يەر سۈپۈرۈپ، يۇندا تۆكۈشتىن ئۆزىگە قۇرساق توقلىغۇدەك ئىش چىقماپتۇ. شۇنىڭ بىلەن ھازىرقى مەھەللىمىزدىكى يېتىمچىلارغا ھەمراھ بولۇپ، تاشلاندۇق تاشلارنى يىغىپ، ئۆزى يانقۇدەك بىر كۈلبىنى سېلىۋاپتۇ - دە، ئېپى كەلسە ئىشلەپ، بولمىسا قېنىنى سېتىپ جان باقىدىغان يولغا كىرىپتۇ.



- ئېرىڭىز ھېلىمۇ ئاشۇ زاۋۇتتا تازىلىق ئىشچىسى بولۇپ ئىشلەۋاتامدۇ؟  
- بۇ نەكەمدىكى گەپ. ئۇنىڭدىن كېيىنمۇ بىرنەچچە يەردە ئىشلەپ باقتى. لېكىن ھەممە يەردە  
«نوپۇسۇڭ يوقكەن» دېگەننى باھانە قىلىپ ئورنىنى ئىستىتىمدى.  
- مومايچۇ؟

- موماي شۇ يىقىلغانچە قايتا ئورنىدىن تۇرالمىدى. ئۇنىڭغا نەۋرىسىنى بېقىش ئۇياقتا تۇرسۇن، دىدارنى  
كۆرۈشمۇ نېسىپ بولمىدى. بالا موماي قازا قىلىپ ئۈچ ئايدىن كېيىن تۇغۇلدى. ئۇ بالا مانا  
مۇشۇ.

تىلەمچى، ئايال ئاپئاق پەر ياستۇقتا خان بالىسىدەك شېرىن ئۇيقۇغا چۆمگەن جۈل - جۈل كىيىملىك  
بەش ياشلىق ئوغۇلنى ئېڭىكى بىلەن ئىما قىلىپ كۆرسەتتى. ئۇنىڭ بۇ ئىماسى بالا قورسىقىدا تۆرەلمە  
ھالەتتە ياتقان چاغلاردىكى ئانىلىق تەلپۈنۈشلىرىگە قىلچىمۇ ئوخشىمايتتى.

- شۇنىڭدىن كېيىن، - دېدى تىلەمچى ئايال سۆزىنى داۋاملاشتۇرۇپ، - كەينى - كەينىدىن ئىككى  
ئوغۇل تۇغدۇم. لېكىن ھەر ئىككىسىلا بېقىش تاپالماي قازا قىلدى. مانا بۇ قىز - بالىلارنىڭ تۆتىنچىسى.  
ھازىر قورسىقىمىدىمۇ ئىككى ئايلىق بالا بار. ئىلگىرى تۇغماسلىقتىن خارلانغان بولسام، ھازىر كۆپ  
تۇغۇش بىلەن ئازابلىنىۋاتمەن. نېمىشقا دېسىڭىز ئۆمۈرنىڭ بۇ ئۇپراتقۇچىلىرى ھەرقانچە ئارزۇلانغىنى  
بىلەنمۇ خۇددى ماڭا ئوخشاش قۇرتتەك ئۆمىلەپ ياشاش تەقدىرىدىن قۇتۇلالمايدۇ. مەن بۇلارنى ئويلىغىنىمدا  
بىر ئۆزۈمنىڭ دەرد تارتقىنى ئازدەك، ئۈزلۈكسىز دەرد تارتىدىغانلارنى كۆپەيتىشكە تۆرەلگەنلىكىمدىن  
بەكمۇ خورسىنىمەن.

تىلەمچى ئايالنىڭ سۆزلىرى مەستۈرەنى ئويغا سالدى. ئۇنىڭ كۆڭلىدە مۇشۇ بالىلارنىڭ بىرەرنى  
بېقىۋالسام قانداق بولار، دېگەن شېرىن خىيال پەيدا بولغان ئىدى. لېكىن بۇنىڭغا قانداق ئېرىشىش  
كېرەك؟ ئۇنىڭغا بىر بالاڭنى بەر، دېيىش كېرەكمۇ ياكى ئوتتۇرىغا كىشى قويۇش كېرەكمۇ؟  
- خىلىڭىز بولمىغان بىر كىشىگە چاي قۇيىمەن دەپ، بەكمۇ ئاۋارە بولىدىڭىز، خانىم. بۇ ئىلتىپاتىڭىز

ئۈچۈن خۇدا تىلىگىنىڭىزنى بېرەر، ئەمدى مەن قايتاي. ئۇنىڭغا بىر بالاڭنى بەر، دېيىش كېرەكمۇ ياكى ئوتتۇرىغا كىشى قويۇش كېرەكمۇ؟  
تىلەمچى ئايالنىڭ ئورنىدىن تۇرۇشقا تەمىشلىشى مەستۈرەنىڭ شېرىن خىيالىنى بۆلۈۋەتتى، ئۇ  
گويا ئۆز خىيالىنى ئۇنىڭغا بىلدۈرۈپ قويغاندەك ساراسمە ئىچىدە ئۇنى توستى.

- توختاڭ، چۈش بولۇپ قالدى، تاماق يەپ مېڭىڭ.

- ئون نەچچە يىلدىن بۇيان يىغىلىپ قالغان دەردلىرىمنى بىراقلا تۆكۈۋەتتىم، خانىم. ئىچىم خېلىلا  
بوشاپ قالدى. بۇ مېنىڭ بەتتە - پۈلۈپىگىنىمىدىنمۇ ئەلا. ئىشلىرىمنىڭ سۆز - چۆچەك بولۇپ كەتمەسلىكىگە  
ئىشىنىمەن، سۆز - چۆچەك بولۇپ كەتسىمۇ مەيلى. چۈنكى مەن سىز بىلەن قايتا ئۇچرىشىپمۇ  
قالماسەن.

(داۋامى كېيىنكى ساندا)







### ئۆمەر ئوسمان شىپاھى

## غەزەللەر

1

ۋەتەنگە ياخشى پۇقرامەن، دېمەيمەن شاھ-سىپاھ بولسام،  
 تىلەيمەن ئەلگە خىزمەتتە ھەمىشە جان پىدا بولسام.  
 يېمەيمەن غەم، پۇشايمان ھېچ چېكىپ ھەسرەت-نادامەتلەر،  
 جېنىمنى ھەم نىسار ئەيلەپ نى دەردكە مۇپتىلا بولسام.  
 قېنىمنى بىمادارلارغا بېرىپ تۇرغۇزسا ياستۇقتىن،  
 مېلىمنى، خانمانىمنى ئاتاپ مەيلى گاداھ بولسام.  
 كۈنىنى ئۆتكۈزۈپ غەپلەت بىلەن سەرسانە ئاھ ئۇرغان،  
 دىلى ئەما نادانلار قەلبىگە مەڭگۈ زىيا بولسام.  
 مەرىپەت زەر قۇياش، ئالەم ئۇنىڭ بىرلە مۇنەۋۋەردۇر،  
 ئىجادكار، ئىختىرا ئەھلى ئۈچۈن ئۆچمەس سىپاھ بولسام.  
 ھەقىقەت يولىدا بولسا كىمەرسە بىداۋا رەنجۈر،  
 ئۇنىڭ نەپىسى داۋاسى مەلھىمىگە تۇتتيا بولسام.  
 دېمەڭلار مېنى ئەي دوستلار پەزىلەت ئىگىسى — ئادەم،  
 تۇرالماي لەۋزى-ئەھدىمدە بىرەر ئىشتا رىيا بولسام.  
 ئۈمىدىم: تېز ۋەتەن، مىللەت زەپەردە ئەيلىسە پەرۋاز،  
 ئېزىتقۇ، مۇشكىلاتلارنى يېڭىشتە رەھنىما بولسام.  
 بولاتتىم شادىمان ھەيھات، شىپاھى دەپ تەخەللۇستىن،  
 غېرىبۇ ناتەۋان دىلخەستە رەنجىگە شىپاھ بولسام.

2

سامادەيمەن ساما بىلگەچ، سامانى جانۇدىل سۆيگەچ،  
 ساماننىڭ يالقۇنى بىرلە تامامى شەپتىنىم كۆيگەچ.  
 چېلىنسا ناغرا-سۇنايلار ھېيتگاھ پەشتىقى ئۆزەر،





يېقىملىق-خۇش ناۋاسىدىن ھاۋايۇھەۋسىم ئۆلگەچ .  
 تۆرەلدى، كەتتى كۆپ ئەجداد ۋە ئوتتى بىر تالاي خاقان،  
 لېكىن ياشناپ ساما كەلدى جىمى خەلقىم كۆڭۈل بۆلگەچ .  
 يۈرەكنىڭ ئۇرغىنى گۈپ-گۈپ ساماننىڭ ئەينىدۇر بىلىسەڭ،  
 شۇڭا سوققاي يۈرەك مەڭگۈ ساماننىڭ پەيزىنى كۆرگەچ .  
 سانايىمەن رۇستەمى داستان ئۆزۈمنى رەقسىگە چۈشسەم،  
 زېمىننى دەس كۆتۈرمەككە دەپمىم بار يەڭنى چىڭ تۈرگەچ .  
 ئۇنىڭ ئىشقى تومۇرۇمدا ئاقار ئۆمرۈم بويى قان بوپ،  
 مەگەر ئۆلسەم ساما ئىچرە ھاياتمەن ئارزۇيۇم كۈلگەچ .  
 بىغەم رەقسى ساما بىرلە كېلىپ، شىپاھى كۆزىگە .  
 ساماخور خاكىپايىنى ھېسابلاپ تۇتيا سۈرگەچ .

3

نېتەي بۇ ئىسكىلىت -- تەننى ئۇنىڭدا بولمىسا جانىم،  
 ئەسەر بولغايمىكىن جاندىن تومۇردا سوقمىسا قانىم؟!  
 مۇقەررەردۇر تىنارلىققا تۇغۇلماق ھەمدە ئۆلمەكلىك،  
 ياراتسا كىمكى مۆجىزە ھاياتقا ئۇ كېپىل دائىم .  
 بىلەمسەن جان بىلەن ۋىجدان تىرىكلىككە نشان-ئىزنا،  
 نە ھاجەت مۇردا بوپ ئۆتمەك جاھاندا قالمىسا نامىم؟!  
 ئېچىلدۇرماق ئۈچۈن خۇش بوي گۈلى رەنانى دەشتىدە،  
 ئاڭا شەيدا سەمەندەردەك كۆيۈشتۈر ئارزۇ-ئارمانىم .  
 ئەجەب راھەتتىمەن شۈلدەم مەگەر تارتسام رىيازەت ھەم،  
 ھۈزۈرغا كېلەلمەس تەڭ بېھىشتە ھۆرۇغۇلمانىم .  
 پىسەنت قىلمايمەن رۇستەمنى بەھىستە چىمچىلاقمىغا،  
 ئۇلۇغ قۇدرەت كامالىنى ئاتا قىلغاچقا ۋىجدانىم .  
 شىپاھى پىكىر قىلدىڭمۇ پىلە ئۆلگەي بېرىپ مەشۈت،  
 ھاياتسەنكى يارات تۆھپە دېگەي ئەل مەردۇمەردانىم!

4

ئىككى ئالەم مۇنىسىم، ھۆرى-غۇلمانىم ئۆزۈڭ،  
 تۈندە قەلبىم رۇشىنى ماھى تابانىم ئۆزۈڭ .  
 ۋەسلى زەۋقىڭ ئىشقىدا مەجنۇن سىياق چۆل كېزىپ،  
 ئاھۇ - ئەپغان ئەيلىسەم شاھى جاھانىم ئۆزۈڭ .  
 بولسا كۆڭلۈم لال مەگەر يوللىرىڭغا تەلمۈرۈپ،  
 خاكى ھالىمغا پاناھ قەسىرى-ئايۋانىم ئۆزۈڭ .  
 زەپىراندەك سارغىيىپ بولسام سىمابىتەك بىقارار،



پۇرقتىڭدە ھەسبى ھال-دەردكە دەرمانىم ئۆزۈڭ. نەكېرەك سەندىن بۆلەك رۇخسارى ئاي شىپاھىغا، ئىسكىلىت جىسمىمغا جان ئارزۇ-ئارمانىم ئۆزۈڭ.

5

قاچان كۆردۈم سېنى دىلبەر كۆڭۈلدە ھېچ ئارامىم يوق، دەققە ئايرىلىپ سەندىن تۇرار مەنزىل-قارارىم يوق. سېنى بۇ دىلغا جائەتكەن كۆزۈمدىن ئارىزادۇرمەن، نېچۈنكى كۆرمىسەم كاشكى مۇشۇ دەردۇبالايم يوق. تەپەككۈر ئەيلىسەم قىپتۇ كۆزۈم قەست جىسمى-جانىمغا، قەسەمبىللا سېنىڭسىز دەم ئۆمۈردىن ھەم تەمەيم يوق. دېمەك تەس ھەي دېسە لەببەي، غۇرۇرى بار ۋاپادارغا، قىلىپسەن ئىمتىھان ئەندەك بۇ يولدا ھېچ جاپايم يوق. ئېشىپتۇ دەممۇدەم ئىشقىم كۆرۈشكە يار سېنى بىر رەت، تىرىكلىك، شادلىقىم سەنسەن، چىراي ئاچساڭ قازايم يوق. كۆزۈمنىڭ گۆھىرى ئاقتى، نەپىنھان تۇرمىدىڭ باشتا، قارا، يالتىق شىپاھىغا، دېمەكتىن سىرت سالاھىم يوق.

6

ئول خۇدا قىپتۇ مېنى ئىشقى ئوتۇڭغا مۇپتىلا، بارمىدۇ بىر يار ئۈچۈن ئاتەشتە كۆيمەك مۇنچىلا؟! قاشلىرىڭ ياسىغا تارتىپ كىرىپكىڭ ۋاشاقىنى، ئاتتىڭا ئۈزمەي يۈرەك تۇشتىنى چەنلەپ مەھلىقا. كۆزلىرىڭ چاقماق گويا بۈركۈت كۆزىنى لال ئېتەر، سېھرىي ناز-جىلۋەڭ بىلەن قىلىدىڭكى ئاشىق-مەھلىيا. ئوتقا چۈشكەن قىل كەبى بىراندۇرمەن تولغىنىپ، بولما ئۈنچە باغرى تاش، قىلما جامالىڭ تۇتيا. ئىلتىجا قىلدى شىپاھى رەھمەقىل دەپ ھالىمە، بىئەجەل ئۆلمە دېسەڭ ۋەسلىڭگە يەتكۈز -- مەرھابا!

7

ئايىمۇ سەن، چولپانمۇ سەن ئايۋانمدا شائىرە، خۇش پۇراق رەيھانمۇ سەن ھەريانمدا شائىرە. ئۈنلىدى ئىلھام قۇشى شوخ رەپتارىڭ پەيزىدىن، خۇش ناۋا بۇلبۇلمۇ سەن دىلباغىمدا شائىرە. چاقنىغان شەھلا كۆزۈڭ قىلسا جىلۋە ناز بىلەن،



سېھرىيلىك لىرىكىدۇر داستانىدا شائىرە .  
 سەن گويا غەۋۋاس — پىكىر ئوكيانغا شوڭغىغان ،  
 كۈيلىسەڭ مىللىي ، نەپىس زابانىدا شائىرە .  
 قارشىڭ — مەتنى يېتۈك ، تىنقىڭ — دورى بېھوش ،  
 بەنتلىرىڭ — قامۇس ئىرۇر سۆز كانىدا شائىرە .  
 ئالمىزارىڭ سەيلىگاھ ، سەھىپەڭدۇر سەجدىگاھ ،  
 نەقىش سەن قەلبىم تەھتى - ئەسرارىدا شائىرە .  
 كۈيلىرىڭ شىپاھى رەنجى نەپىدۇر ، دەرماندۇر ،  
 ئارزۇيۇم ۋەسلىڭ ئىرۇر ئارمانىدا شائىرە .

## 8

مەرھابا ، سۆيگەن نىگارم ئەس - يادىم سەندىدۇر ،  
 تۈنۈ - كۈن بىدارمەن ، پىكىرى - خىيالىم سەندىدۇر .  
 كۆرسىتىپ نازۇ كەرەشمە ئىشقى سېلىپ قىلدىڭ جۈنۈن ،  
 يوللىرىڭغا تەلمۈرۈپ ئوتلۇق نىگاھىم سەندىدۇر .  
 بەختى - تەختىمنى تىلەپ سۆيگەن پېشانەمگە ئانام ،  
 قىيىندىڭ كۆپ بى رەھىم ئۆلسەم ئۇۋالىم سەندىدۇر .  
 كۆز تىكىپ باقتىم پەلەككە ، قېنى تالەي يۇلتۇزۇم ؟  
 چاقىندى چېھرىڭدە ئۇ ، سۆيگۈ ۋىسالىم سەندىدۇر .  
 ئاممىنىڭ باركىن شىپاھى بولما ياردىن نا ئۈمىد ،  
 تاقىتىم بولماقتا تاق ، ئارزۇ - مۇرادىم سەندىدۇر .

## 9

جىسمى - جاننىڭ نەكبەرىك خۇشروى جامالىڭ بولمىسا ،  
 زىبۇزىننەتتىن نەسود مەڭزىڭدە خالىڭ بولمىسا .  
 كىم سېنى شەيدا دەپسۇن مەغرېپتە بولساڭ ناگىھان ،  
 سۆيگىنىم مەشرىقتە دەپ بىلمەككە پالىڭ بولمىسا .  
 كىم دەپسۇن شېرىن ئۈچۈن پىدائى جان پەرھاد سېنى ،  
 ئەلگە سۇ بەرمەككە تاغ يارغۇنچە ھالىڭ بولمىسا .  
 چىن ۋاپا شاھى دېيىش جايىز ئەمەس ناپاكىنى ،  
 مەشۇقىڭغا بىر ئۆمۈرلۈك قۇت - ۋىسالىڭ بولمىسا .  
 ئى شىپاھى قىلما بەس ئىشقى - پىراق دەۋاسىنى ،  
 چۈنكى قەددىڭدۇر ئىلىپ رەنجىدە دالىڭ بولمىسا .



## روزى ھوشۇر

## ئىلھام تامچىلىرى

## ئۈمىدىم ۋە خىتابىم بار

دولانلىقمەن دولان ئوغلى، دولان دەپ ئۆز دىيارىم بار،  
دولاننىڭ مەشرىپى، بەزمە، ئۈسسۈل، قالدۇن - ساتارىم بار.

دولاننىڭ سەنىمى، رەقىسى ئەمەس يالغۇز ئويۇن-كۈلكە،  
ناۋا، ھەرىكەت جۇلاسىدا ئۇزاق تارىخ — سادايىم بار.

دىلى دەريا، ئۆزى دەنا، جاھاندا بىر گۈلى رەنا،  
رەشتىخاننى ئاشىق قىلغان ئاماننا — ئىپتىخارىم بار.

ياراتقاندۇر ئۇنى ئەجداد، بولۇپ ۋارىس ئاڭا ئەۋلاد،  
دەۋرگە زوق، سادا قوشقان راۋاب، خۇشتار، دۇتارىم بار.

دولانلىقمەن دولان ئوغلى، شەرەپ بەردى دولان خەلقى،  
كۆچەت تىكتىم ئىجادىمدىن قىلىشقا باغ قارارىم بار.

## ئۇنتۇما

بىزگە ئوزۇق يەتكۈزگەن

دېھقانلارنى ئۇنتۇما.

يۇلتۇز بىلەن دوست بولۇپ،

چېگرىدا پوستتا تۇرۇپ،

بوران-چاپقۇن جۇدۇندا

ئاپتوماتنى چىڭ تۇتۇپ،

ھۆر ۋەتەننى قوغدىغان

جەڭچىلەرنى ئۇنتۇما.

تاغ-چۆللەردە چاقنىغان،

ئالتۇن، نېفىت بايقىغان،

شانلىق نامى ياڭرىغان،

پولات-تۆمۈر تاۋلىغان

زاۋۇت-كاندا تەر تۆكۈپ،

ئىستىقبالغا چامدىغان

قەلبى چوغدەك، قەھرىمان،

ئىشچىلارنى ئۇنتۇما.

بەلبېغىغا نان تۈگۈپ،

كەتمەن چېپىپ تەر تۆكۈپ،

تاغ ياسىغان ئاشلىقتىن

ئەل-يۇرت ئۈچۈن جان تىكىپ،



ساڭا بىلىم ئۆگەتكەن  
ئۇستازلارنى ئۇنتۇما.

كەشپىياتقا، خەلققە،  
ھاياتىنى ئاتىغان،  
پەزىلەتلىك قەھرىمان  
ئالىملارنى ئۇنتۇما.

ئاق سۈت بېرىپ چوڭ قىلغان،  
تەلىپىڭنى ئوڭ قىلغان،  
تەربىيىلەپ ئەقلىڭنى  
پەن-بىلىمگە مول قىلغان،  
پەرۋانىدەك مېھرىبان  
ئانىلارنى ئۇنتۇما.

مەرىپەتكە قانغاندا،  
ئالىم، گېنېرال بولغاندا،  
ئىجادىڭدىن سۆيۈنۈپ،  
ئىپتىخارغا تولغاندا،

### ئىلھام تامچىلىرى

#### مۇقەددىمە

كۈمۈش لاچىن ئېلىپ ئۈچتى دەل ئۇدۇل.  
مەرھابا، دەپ دوستلار سالدى پايانداز،  
ئىلھاملىرىم ئېچىلدۇردى يېڭى گۈل.

ئىستىكىمگە بىر ئىجازەت بەردى يول،  
ئاق يول تىلەپ سەپىرىمگە قويدى قول.  
جەنۇب تامان يولغا چىقتىم سامادا،

### گۈل ئىشقى

گۈلنى ئارىلاپ كۆردۈم لى، لو غارنى،  
تەبىئەتتىن تونۇۋالدىم ئەسلىمنى.  
بۇندا گۈلدەك نەچچە مىللەت ياشاركەن،  
كۈيگە قاتتىم ۋەتەن-يۇرتنى، نەسلىمنى...  
1994-يىلى 5-نويابىر، گۈيلىن

كۆرگىنىمدە گۈزەل شەھەر گۈيلىنى،  
تارتىۋالدى ئۇنىڭ ئىشقى مەيلىمنى.  
شەھەر، سەھرا، تاغۇ دالا گۈل ئىكەن،  
گۈللەر ھىدى مەستخۇش قىلدى دىلىمنى.

### زېھن چىرىغى

جۇخەي يېڭى كۆز ئاچقان كاتتا گۈزەل شەھەركەن،  
ئۇ ۋەتەندە پارلىغان نۇرلۇق سۈبھى-سەھەركەن.  
تۈنۈگۈن ئۇ بىر كەنت دېسە ئاڭا كىممۇ ئىشىنەر،  
بۈگۈن جۇخەي دۇنياغا نامى مەشھۇر ئەسەركەن.  
بۇرۇن چىققان قۇلاقتىن مۇڭگۈز ئېشىپ كېتىپتۇ،  
جۇخەيلىكلەر جۈرئەتلىك، ھەر قەدىمى زەپەركەن.  
ئىلىم-پەننىڭ قۇدرىتى كۆرسىتىپتۇ كارامەت،  
ئاقىل، قەيسەر كىشىلەر مۇرادىغا يېتەركەن...

1994-يىلى 9-نويابىر، جۇخەي



مۇھەممەت خېۋىر

ئاتەش نەزمىلەر

1

مىسلى دىلبەر لەۋلىرىدىن جامغا چۈشكەن قان كەبى،  
يا تۆمۈرچى تۇچ ئېرىتكەن پېچتىكى گۈلخان كەبى،  
قانچە سۈبھى سىڭدى مەيگە، قانچە تىلىسىم جەملىنىپ،  
دىلغا چۆكتى لەۋگە تەگكەن تامچىسى ھىجران كەبى.  
باشلىدى ئىزناسى مەۋھۇم تۇنجى ئىزغا يولدىكى،  
ئارقىغا يانماققا يول يوق بويى ئازغان كەبى.  
پۈركىلەر ئوت چوغلىنىپ تۇرغان يۈرەكتىن چايقىلىپ،  
مىسلى فوتتان گەۋدىسىنى بىر قىياس تىلغان كەبى.  
قاي سەۋەبتىن بۇ قەسرگە چۈشتى نەس ئەۋزەر يېقىن،  
مىسلى جەننەت بىرلە دوزاخ يانمۇيان تۇرغان كەبى.  
ساقىيا قۇي ئايماستىن ئوتقا مەينى پەسلىسۇن،  
جۇغلىنىپ تۇرغان پىغاننى ياش بىلەن يۇيغان كەبى؛  
مەيلى ئەتە مەغپىرەتتىن ۋە زىرىقتىن قال قۇرۇق،  
مەيلى بول رەسۋايى بەت سىر تۆكۈپ پىنھان كەبى.

2

ماكانىم پەيلى زىنداندۇر، دىلىستانىمدا مېھرىڭ جەم،  
بۇلۇت ئاپتايى چەنداندۇر، ۋىسالىسىز يۈزدە مىڭ شەبنەم.  
ئىناۋەت لەۋزى مەھكەمدۇر، كاپالەت شەرتى تىلىسىملىق،  
كاشال تەقدىر تۈزەلگەندە سوغۇق خۇي تاپتى قىستالڭ دەم.  
ھەرەمنىڭ ھۆرى ناز بېرىپ قانا ئەتكە تويۇنغاندا،  
بېخىل چاقماق قىلىچ بىرلە مىنۇتلارنى يوقاتتى ھەم.  
رېۋايەت يەشمىسى كىمگە نېسىپ، شۇ زات قەدىر سەزمەس،  
چېچەك چاڭدانغا روبىرو بولار پەيتىم ھامان كەم-كەم.  
ئاۋات يەرمەنكىدە مەن يوق، نىگاھلار مەرىكىسى پىنھان،  
سەھەردە باشلىغان چۈشتەك يارامغا يەتمىدى مەلھەم.  
جۈنۈنلۈك چۆللىرى ھىجرەت بىلەن جاي ئالدى ھۇجرامدىن،  
ئۈپۈكلەر ئۇتتۇلۇپ لەۋدە ھۆكۈمران قالدى قىرتاق تەم.  
ئەجەم مەرغۇلىدەك يۈكسەك سۈزۈك ئالڭ لەرزى تاقەتتۇر،  
ئازاب-شادلىق بىلەن دەۋرى قىلار مۇنبەردە ھەر نەغمەم.  
مېھىر ئىزدەپ سىياقىڭدىن، ئاداشتى سۆزىدىن پىنھان،



پەسىللەر يورغىسى تېزدۇر، مۇھەببەت تۇرغۇسى مەھكەم.

3

پەلەككە يامرىشىن سەزمەي قومۇشقا ئوتنى ياقتىڭمۇ؟  
 جۈنۈننىڭ مەيلىنى كەزمەي ئېزىتقۇ نازدا باقتىڭمۇ؟  
 ئەزەل قىيىناقلىرى ئەلۋەك، يۈرەكنى قاقشتار زەخمەك،  
 ئۇدۇمنى بەتكە كىرگۈزمەي، كىشەنلىك تەختنى چاقتىڭمۇ؟  
 زەبون قورغاندا مەن شاھمەن، ئەرىكلەر تەركى غەمناكمەن،  
 ئەسىرلىك ھۆكۈمگە ئۈزمەي، قۇۋۇقنى تۈندە چاقتىڭمۇ؟  
 ئىبارەم پوكۇسى سەندە، ئىزاھىم قايغۇسى سەندە،  
 مېنى ھىجرىڭدىلا ئەزمەي، زەھەردە خەقنى باقتىڭمۇ؟  
 يۈرەك بار ھەر ئاۋازىڭدا، زەھەر بار خۇلقۇ نازىڭدا،  
 ئۆزۈڭنىڭ كۆلىدە ئۈزمەي تومۇردىن دىلغا ئاقتىڭمۇ؟  
 ئەزىم ئىمكانغا پۇرسەت بار، زەخمىم پىنھاندا رىغبەت بار،  
 ۋىسالدا نۇرغا يەتكۈزمەي، زۇلۇمدا ئۆتتى ۋاقتىڭمۇ!

4

مۇھەببەت بەھرىگە قولۋاق، شەبىستان رەڭگىگە ئاقمەن،  
 سائادەت پەيتىگە ئورتاق، جاپالار دەمىگە تاقمەن.  
 بۇ دەريا سەتھىدە سەن بار، بۇ ئاتەش تەپتىدە مەن بار،  
 كېلىچەك كۆكىدە لەيلەپ، ھارارەت بىرلە پارلاقمەن.  
 سۆيۈشنىڭ مەيىدىن مەستىمەن، جاپادىن زارى ئەتمەسمەن،  
 مۇلاقات مەۋسۈمى مەجنۇن، ھىجر مۆچىلىدە ساقمەن.  
 زىمىستان دەردىدە سەن يوق، خىيانەت ۋەھمىدە مەن يوق،  
 ھۆرۈپ ئەزۋەيلىسۇن شەيتان، ۋاپا قەسىرىگە بايراقمەن.  
 باراقسان ئاينىسا لەيلى، ھەسەتلەر ئەۋجىسۇن مەيلى،  
 گۈلۈڭگە كەڭتاشا پۇرسەت، باھارلىق مىسلى تۇپراقمەن.  
 قۇياشقا يۈزلىنىپ پىنھان، سېنىڭدىن ئالدى كۆپ زەردان،  
 قەسەمگە پۈتمەسەڭ مەيلى ئەزەلدىن ئەسلى شۇنداقمەن.

5

زۇغۇيلار پەيلى تاڭ بەرمەس، شۇڭا ھوقۇشقا تۇغقانمىش،  
 بۇلۇڭلار مەيلى كەڭ كەلمەس، ئۇنى شەيتانلار ئۇتقانمىش.  
 پەرىشتە بىرلە شەيتانغا ئىمىش روھ دائىمىي جەڭگاھ،  
 ئىلاھ دەرگاھىدا شەيتان گۇمان جەزبىسى ئۇققانمىش.  
 مۇكەممەللىك مەقامىدا كىشىنى كۆرمىدى ئالەم،  
 بىرى نۇر پەيزىدە مەستخۇش، بىرى تۈن دەردىدە قانمىش.



قاچانكىم چوققا كۆرگەندە ھەسەت قان قۇستى ۋە كۆپىدى،  
 شۇڭا چوققا قېلىپ تاقىر بېزەكلەرنى ئۇنتۇغانمىش.  
 يىغىلدى ئۈستىلەپ ئەخلەت، ئېشىپ باردى ئۈنۈمدارلىق،  
 شۇڭا جىلغا باراقتىلىق شەرەپ ھەميانى تۇتقانمىش.  
 قاچانكى تەڭلىشەر ئالەم، شۇ دەم شەيتانغا بىرتۇن بار،  
 زۇغۇيلار جىلغىسى شەيتان مىراس ۋەجىنى يىغقانمىش.  
 قاچانكىم چوققا تاج كەيدى، شۇ دەم شەيتاندا قەست پەيدا،  
 پەرىشتە ئىشىقىدا پىنھان ئەلەم زەردابى يۇتقانمىش.

## 6

مۇھەببەت مۈلكىدە نۇرغا تەلەپكار سېھرىي بىر جام بار،  
 تەسەددۇق ئىلكىدە سۇنغان مۇقەددەس جەزىبى ئىنتام بار.  
 سەمەندەر سالمىقى كۆچكەن چىرايلىق رەھىمى دوزاخ بۇ،  
 تىرىك ھېس ئەۋجىدە ئەسلى ئىلاھى تۈستە مىڭ دام بار.  
 ئۇنتۇماق جەزمى ئىنكارنى ئەزەلنىڭ پالىدا چىققان،  
 ئېچىلغان ئالقىنىم ھەققى پەرىشتە رەسمىدە نام بار.  
 ئەسەب چاڭقاقلىقى دەۋرەپ نەپەسنى سەۋرە قىسقان دەم،  
 مۇقەررەر پەللىدە دولقۇن ئۇرۇپ ۋىلۋىلى سايرام بار.  
 نەۋىلۋىلىكى شىكەستە ئاغزىغا تامسا بەلەن زەمزمە،  
 ئۈزۈك پەيتتىن چىقىپ بەرجەس ئاجايىپ قەددى ئېھرام بار.  
 تىلاۋەت گەر خۇلاستا چىقىسىمۇ تاڭغا بىدار سايراپ،  
 ئۇلاپ ئىمكاننى ئىمكانغا ئۈزۈلمەس دەۋرى ئىلھام بار.  
 ۋىسال ھىجرانغا تىغ تەڭلەپ، چېچەكلەر پەيتىنى تاپسا،  
 ھامان تىك تاغدا بىر ھاڭ بار، ۋەيا تۈز جايدا تىك تام بار.  
 مۇھەببەت مۈلكىدە مەيگە تولۇپ مەست بولدى چاڭقاق جام،  
 تاپار ئۆزگە ھامان تاڭنى لېكىن پىنھانغا كەچ شام بار.

## 7

تۆكۈپ ھەسرەت غېرىب مۇڭدا، تۇماندا قالدى دەرگاھلار،  
 ئامال سەندە، شۇنىڭچۈن ئىختىياردىن ھالقىدى ئاھلار.  
 قەدەھلەر پەيتىدە تارتىپ ساماغا شاھ ئېتەر ئۈلپەت،  
 يېگانە پەيتتە تارتىشنى بىلمەمدۇ مەيدە ھەمراھلار؟  
 ئازاب پەيمانغا چەك يوق، تەسەللى ئىزدىدىم مەيدىن،  
 جۈنۈن لەيلى مەدەتكار دەپ قەدەھتىن چىقتى ئەرۋاھلار.  
 يىراقتىن بىر نىيەت تارتىپ زەئىپ تۇمشۇق تىرەپ كەلدىم،  
 رەھىمنى ئۇنتۇدى يەكلەپ ئۇشۇق مەيلىڭدىكى شاھلار.



تومۇز لەۋلەرنى يارغاندا ئېزىتقۇ ئالدىغان چۆلدەك،  
 يۈرەكنى تېزلىتىپ چاقماق سىماھىك يىتتى گاھ-گاھلار.  
 مۇھەببەت يازمىشى دەردلىك، ھامان چالما بىلەن باش قان،  
 يۈرەك پەريادىنى قايۋاق ئىشتىكەن سەۋرى دادخاھلار؟  
 گىرىمىسەن ھۇش بىلەن لەيلەيتتى پىنھاننى يىراق ئاپناپ،  
 شىكەست ئون بىرلە جىللايدۇ قوشۇل دەپ سەپكە گۇمراھلار.

8

قۇياش جەۋلانى گەر ئەلۋەك، دىلىستانىغا ئاپناپ كەم،  
 بۇلۇت ھىجراندىن يۈزنى يۇيۇپ كەلدى ھامان شەبنەم.  
 بىشارەت لەۋزىدىن ئالدام سېزىلسە ئۆزىلىك دىلبەر،  
 ساداقەت سەجدىدىن قاتقىپ يېرىلغان باشقا ئۇ مەلھەم.  
 سوغۇق قار ئاستىدا ياتتى چىمەنلەر يىلتىزى ئەسنەپ،  
 لېكىن باشلانمىدى باغدا ۋىسالغا جان بەخش كۆكلەم.  
 گۈدەكلىك مەنزىلى ياپتى ئېگىمغا بىر زەھەر پەردە،  
 پەرىشتە رەسمىدە تۈرلەپ بەداشقان قۇردى شەيتان ھەم.  
 ھارارەت تارقىسا مەندىن باھاردا تاغغا سۈرئەت تېز،  
 چېقىن ياندۇرسا ھەر سىلجىش قۇياشقا يەتتى شاد كۈلكەم.  
 رەشىك كالتەكلىرى كۆپلەپ مۆھۈر باستى پېشانەمگە،  
 جۇدۇنلار ئىمتىھاندىن بېكىندى يىلتىزىم مەھكەم.  
 مەسھۇتتىن بىر نەپەس سوراپ يىقىلغان پەستى ئاجىزمەن،  
 بىساتىڭ كەلمەس ھەرگىز ئىنايەت سەپلىسەڭ بىردەم.  
 رىۋايەت تەمسىلى بىرلە ئوتۇمنى پەسلىتىپ كەلدىڭ،  
 خىراجەت ۋەجىدىن كەملەپ سوغۇلماقتا چۈرۈك سەۋرەم.  
 سەۋەب ئىمكانى كۆپ يارسەن، شاھانە تەختلىرىڭ يۈكسەك،  
 تۇرار چاڭقاپ مېيىپ پىنھان، قەدەھتەلىق ئۇزات زەمزمەم.

9

ئاينىغان ۋەسلىك تەمەسى ئەيلىدى مەھزۇن مېنى،  
 ئاتىمغان تاڭلار جاپاسى سايلىدى مەجنۇن مېنى.  
 سەجدە بىرلە بەنت ئىمىشسەن، مەن ھامان مەيخاندا،  
 ئارمىنىڭ ئەبجەش مۇسەللەس، تەڭشىدى گۈلگۈن مېنى.  
 لەيلىتەر چۈش دىلرەبالىخ مەنزىلىدە سۇبھىدەم،  
 لەرزىنى تەكرار تاۋلىدى تا شامغىچە جۇشقۇن مېنى.  
 ئاپتېپىڭ ئۆزۈڭگە چۈشسە خۇرشىدىڭگە بەك ئوۋال،  
 تەقدىرىممۇ، تەدبىرىڭمۇ قىلدى قۇرغاق تۈن مېنى.



لاپ قىلىپ ئۆچكەن چېقىنسىن، گەر كۆزۈمدىن ئۆچمىدىك،  
 شۇ چېقىنغا ئەت لاۋالىق مەركىزى مەزمۇن مېنى.  
 زەخمى پىنھان ئازغىشىپ، چۈش كەيپىدە بەك ئالجدىك،  
 زەخمىكىك چېكىپ يۈرەكنى ئەتتى زەخمەت ئون مېنى.  
 1995- يىلى 1-، 3- ئاي، توقسۇن

مەھمۇد زەيىدى

### ئىككى شېئىر

**ياخشىلىق دەپتىرى** بەزىلەر كەك كائىناتقا ئالدى يول،  
 ئوتتا كۆيمەس ياخشىلىقنىڭ دەپتىرى، سەن ئۆزۈڭچۈ، ئويلغىن بۇنى ئۇزاق.  
 ئۆلۈم بىلمەس بۇ كۆڭۈلنىڭ كەپتىرى.  
 يولدا يولۋاس كەلسە دۇچ، ئەيلەر نابۇت **ئۆمۈر باغچىسى**  
 بېلىگە باغلانسا مەردلىك كەمىرى. غازاڭ بولدى ياخشىلىق كۆچتى،  
 بولمىغاي دانا كىشىلەر بىقارار، يىراقلاشتى سۆيگۈ ئىلىپتى.  
 بەرمىگەي ئۆزىگە ھەرگىز دەرد - ئازار. قېرىلىققا تەن بەرمەس كۆڭۈل،  
 كىمكى نەپسى ئالدىدا قۇل بولسا گەر، يىگىتلىكنىڭ كەتتى سۆلىتى.  
 شۈبھىسىز ئۆزىگە ئۇ لەھەت قازار. تۇرمۇشۇمدا ھەسرىتىم يوقتۇر،  
 ياخشىلىقنىڭ يولى شۇ: بول كەمتەرىن، گۈللىمەكتە ئۆمرۈمنىڭ بېغى.  
 ئاشنا تۇتقىل ھەقىقەتنىڭ شەمشىرىن. ياخشىلىق پەسلىم كەتتى مېھماندەك،  
 ئەل ئارا بولساڭ سۇدا ئۆزگەن بېلىق، خازان تۆكۈپ پەقەت بىر شېخى.  
 بارچىسى ئېيتار ساڭا كۆپ ئاپىرىن. روھىم تېتىك، قەلبىمدە يالقۇن،  
 ئويلما مەن ھەممىدىن بەك ياخشىراق، ئۆچكىنى يوق مۇھەببەت ئوتى.  
 كۆپ كىشى سەندىن ئوزۇپ كەتتى بىراق. تومۇرۇمدا قانلىرىم جۇشقۇن،  
 ۋۇجۇدۇمنىڭ قاينار جۇرئىتى.

روزي سايىت

### ياخشىلىق بىرقۇش، بىر دۇلدۇل

ئەللىك يېشىغا يېغىشلىما

يارەنلەر قۇتلىدى ئەللىك يېشىمنى، شادلىنىپ مېڭ كۆزدە تۆكتۈم يېشىمنى.  
 كۆتۈردى زېمىندىن كۆككە يېشىمنى. خەلق مېنى ئۆز بىلگەچ بېشىم ئاسماندا،  
 ئۆتكۈزدى شاھانە ئەنجۈمەن - مەشرەپ، ياق، مەڭگۈ پۈت يەردە، دەي كەچمىشىمنى:



كۆزلىسە ئىقبالىنى مەرد ئوغلانلىرىنىڭ،  
 دەپ جاھالەت كۆكسىگە خەنجەر سالاي!  
 شۈكرىنى تەلپەك قىلىپ قىرلاپ كىيىپ،  
 قايسىبىر غاپىللىرىنىڭ كەچمەكتە لاي...  
 ئەي مېنىڭ شان - شەۋكىتىم، جان مىللىتىم،  
 نەزمىلىك چۇقان بىلەن ناغراڭ چالاي:  
 نەچچە مىڭ يىللىق ساۋاقنى ئەستە تۇت،  
 كىمگە ئەسقاتقان مۈلۈك، ئايۋان - ساراي.  
 ئىلمۇ ئىرپاندۇر جىمىنىڭ ئەۋزىلى،  
 ئۇ جاھاندا نى غېرىبىنى ئەتتى باي.  
 گەرچە بايسەن پۇلغا ئۇ بىر ئەرزىمەس،  
 يىتمىسە قاششاقلىقنىڭ ھالىغا ۋاي.  
 مەنئى دۇنيا بېزەنسە نۇر بىلەن،  
 ئەڭنى جۈللۈك ھېچنېمە، سەن كۆكتە ئاي.  
 كۆر، ئۆگەن - ئىشلەت مۇرادنى كۆزلىسەڭ،  
 ۋاد، ئۇ چاغ كەپەڭ ساراي، باغ دەشتى - ساي.  
 سەن ئەمەس دۆت، يا ئەمەس كورباتىنى،  
 يوق نىچۈن ئۈستۈڭدە تون، ئاستىڭدا تاي؟  
 شۇنچە كۆپ دىشۋارى غۇربەتمۇ يېتەر،  
 ماڭما ئەمدى يولنى سەن ئەگرۇ توقاي.  
 چىن باغاش ئەت مەرىپەت دىلدارىنى،  
 روھى غاپىللىققا ئوت ئاچ، نەيزە ساي!

### رۇبائىيلار

ئۆگەنمەككە ئەللامە - دانا كېرەك،  
 ناداندىن ئۆگەن بولمىسا شۇ زېرەك.  
 ناداننىڭ خاتاسى سېنىڭ ئىبىرىتىڭ،  
 خاتانى چۈشەنمەك بىلىمدىن دېرەك.

\* \* \*

يازماق ئاسان، «شائىر» بولماق تەس،  
 بىرى ئەقىل، بۇرچ، بىرى ھەۋەس.  
 شائىر دېمەس، شېئىرمۇ ئەمەس،  
 گەر لەززىتى قىلالمىسا مەس.

بىر ئۆمۈر شېئىر يازدىم (مۇقامى ھەرخىل)  
 كۈلدۈرۈپ، رەنجىتىپ، ئاد، دىلكىشىمنى.  
 پۇشايمان قىلساممۇ ئۆتكىنى كەتتى،  
 ۋىجدانىم كەچۈرمەس نۇرغۇن ئىشىمنى.  
 ئەللىك ياش - ئەرلىك ياش، چاچلىرىمدا ئاق،  
 تۈگەتتىم ئەللىك ياز، ئەللىك قىشىمنى.  
 ھېلىھەم ئارزۇ كۆپ، قىلغايىمەن خىزمەت  
 ئەل - يۇرتقا، يوقاتماي ئەقىل - ھوشۇمنى!

### ھايات قانۇنىيىتى

- بېلىق تۇتۇۋېتىپ ئويلىغانلىرىم

بېلىق رايى ئېقىمغا قارشى ئۈزمەكتۇر،  
 بېلىقچى رايى ئۈزگەنلەرنى سۈزمەكتۇر.  
 بىرى ئىستەپ ھەلەك ئۆز ئەركىگە كەڭلىك،  
 بىرىنىڭ كەڭنى تار قىلماق ئويى بەكتۇر.  
 جاھان كەڭ - تارلىقى ھېچكىمنى جىم قويماق،  
 مۇراد ھەر ئىشنى ئۆز رايىچە تۈزمەكتۇر.  
 دەرىخا، پىشسا قوغۇن بەرگىدە تۇرماق،  
 بۇ شۇنداق دەۋرى ئالەم خۇددى كۈزلەكتۇر.  
 بېلىقنى سۈزدى تور، جاننى سۈزەر قابىس،  
 بۇ شۇنداق بىر ھايات مىزانى - كۆزنەكتۇر.

### يەنە بىر چۇقان

سەن ئەجەب مىللەت دىلىڭ ھېكمەتكە باي،  
 كۈيخۇمار، ئىشچان، غەيۇر، ھىممەتكە باي.  
 ھېكمىتىڭ، شۇ ھىممىتىڭ ئالەمگە پۇر،  
 سەندە شېرىنلەر تولا، پەرھاد تالاي.

سەندە مانى بىرلە سوقرات ئاز ئەمەس،  
 يوق ئەمەس نەپسىگە بولغان قۇل - مالاي.  
 سەن ئەجەب تەركىب، بىرىڭ «ئەل» دەپ ھەلەك،  
 گاھ بىرىڭ دەيسەن: ئۇ ئۆلسۇن، مەن قالاي...



جېلىلى

ۋەتەن مېھرى

1

ۋەتەنم، بەردىم ساڭا مېھرىمنى جاناندىن كېچىپ،  
 قوغدىغايەن سېنى مەڭگۈگە ئەزىز جاندىن كېچىپ.  
 بۇيرساڭ خىزمەت ئۈچۈن قار-مۇز قېتىشقان دالغا،  
 خىزمىتىڭگە مەن بولاي پىدايى، گۈلخاندىن كېچىپ.  
 ۋەتەنم، ئاقلاش ئۈچۈن كۈتكەن ئۈمىدىڭنى سېنىڭ،  
 مەن چۈشەي ئىش قىزىغان مەيدانغا پىنھاندىن كېچىپ.  
 ۋەتەنم، بەختىم-غۇرۇرۇم، ئارزۇ-ئارمانىم ئۆزۈڭ،  
 غەيرىي ئارمان قىلمىغايەن ئۇشبۇ ئارماندىن كېچىپ.  
 بىلىمەن جاندىن ئەزىز نەپتىڭنى ئانا ۋەتەنم،  
 مەن ئۆلەي قىلسام خىيانەت ساڭا ۋەتەندىن كېچىپ.

2

ئۆتەرمەن ئۇشبۇ دۇنيادىن ۋەتەنگە قىلچە يۈك بولماي،  
 ئۇلۇغ سۇ ئۈستىدە لەيلەپ ئېقىپ يۈرگەن كۆپۈك بولماي.  
 ئىلىم-پەن ئۆگىنىپ ھەردەم بولۇپ ئاقىل، پاراسەتلىك،  
 نادانلىقنى يېڭەي دەيمەن دىلى ئەما تۈرك بولماي.  
 كېرىپ كۆكرەكنى بارغايەن ۋەتەن-ئەل بۇيرىغان يەرگە،  
 ئۇ يەردىن زادى قايتمايمەن ماڭا بۇيرۇق، سۈرۈك بولماي.  
 ۋەتەن مېھرى ئاتا قىلغان ماڭا مەردلىك، شىجائەتنى،  
 قىلۇرمەن ھەر نە ئىشلارنى بولۇپ روھلۇق، ئۆلۈك بولماي.  
 رىزامەن ھەق جازا بەرسە ماڭا تەڭرى قىلىپ پەرمان،  
 يۈرەك سۆيگۈم ئەگەر قالسا ۋەتەنگە مەڭگۈلۈك بولماي.

پارچىلار

ئادەم يوق دۇنيادا بىرمۇ ئەيىبلەك،  
 «ئەيىب» دەپ ئاتالماس جىسمى مەيىپلىك.  
 ئەيىبنى تۈزەتكەن ئادەم ئۇلۇغدۇر،  
 ھەممىدىن يامىنى روھىي زەئىپلىك.

«شۈكرى» دەپ ياشىدىم خېلى كۆپ زامان،  
 «شۈكرى» گە كۆڭلۈمدە تۇغۇلدى گۇمان.  
 چۈنكى، ئۇ بولۇپ پۈت-قولۇمغا كىشەن،  
 ئېپ كەلدى ماڭا دەرد-ھەسرەت، پۇشايمان.



دۇتارنىڭ تارى بار، ساداقنىڭ ئوقى،

ئادەمگە ھەممىدىن ياماندۇر يوقى.

«يوق» نى بار قىلىمەن دەسەڭ، ئەي بالام،

سۆي ئىلىم-ئىرپاننى، تىرىشىپ ئوقى!

\* \*

ياخشىلىق-نۇسرەتتۇر زاماندىن-زامان،

يامانلىق ئاپەتتۇر ئىنسانغا ھامان.

ياخشىنى قوللىغان دانا ئادەمدۇر،

يامانغا يانتايىق بولغان ئەڭ يامان.

\* \*

ھايات، ئۈگۈيا بىر دەريايى ئەزىم،

كۆۋەجەپ ئاقىدۇ تاپماستىن تىنىم.

ئۆتدۇ ئۇنىڭ چوڭ سىناقلىرىدىن،

دولقۇنلار باغرىنى يارسا كىمدە كىم.

\* \*

بۇرادەر، غەۋۋاس بول جەسۇر ۋە ماھىر،

دېڭىزنىڭ تەكتىدىن سۈزگىن جاۋاھىر.

ياراتقان تۆھپەڭدىن قىلمىساڭ مىننەت،

بولدۇ كىملىكىڭ ئەل-يۇرتقا زاھىر.

\* \*

ئۈمىدىتىن ياشنايدۇ ئادەمنىڭ جېنى،

تومۇردا ئۆركەشلەپ ئاقىدۇ قېنى.

ئۈمىدىسىز ئادەمنى قىلىدۇ ھالاك،

ھاياتنىڭ شىدەتلىك چاقماق-چېقىنى.

\* \*

كۆرەڭلەپ كەتمىگىن بولساڭ بەگزادە،

ئۆزىڭگە كۆڭلۈڭنى تۇتقىن ئازادە.

توڭغانغا ئوت بەرسەڭ، چاڭقىغانغا سۇ،

ھۈرمىتىڭ كۈنسېرى بولۇر زىيادە.





باھار گۈل ساۋۇت

# ئۇستاز قەلبى

(ئوچېرك)



بىر مىللەتنىڭ روناق تېپىشى، گۈللىنىشىدە شۇ مىللەتنىڭ ئىچىدىن چىققان ئىجتىمائىلىق، ئۈمىدۋار، جاسارەتلىك كىشىلەرنىڭ تۆھپىسى ئالاھىدە رول ئوينايدۇ. تاڭ چولپىنىدەك پارلايدىغان بۇ كىشىلەر مىللىتىمىزنىڭ، خەلقىمىزنىڭ پەخرى. ئۇلار ھەقىقەتەنمۇ قەدىرلەشكە، ھۆرمەتلەشكە، تېگىشلىك كىشىلەردۇر.

«باشلىق» دېگەن بۇ سۆزنى ئاڭلىغىنىمىزدا كۆز ئالدىمىزغا يېشى چوقۇم قىرىق - ئەللىكلەر ئەتراپىدىكى سالاپەتلىك، ئۆزىنى جىددىي تۇتىدىغان كىشىنىڭ سىماسى كېلىدۇ. بۇ ئەلمىساقىتىن تارتىپ كېلىۋاتقان قائىدە.

31- ياشلىق مەكتەپ مۇدىرى دېدىڭىزما؟

– ئىشەنمەيسىز؟ مەن سىزنى ئۇنىڭ يېنىغا باشلاپ باراي، – دېدى دوستۇم كۈلۈپ تۇرۇپ، – ھەيران قالغۇدەك ئىش يوق. ھازىر ئىسلاھات دەۋرى ئەمەسمۇ؟  
– ئوغۇ شۇنداق، لېكىن ئىسلاھات دەپ بىر مەكتەپنى ئاغزىدىن ئانىسىنىڭ سۈتى پۇراپ تۇرغان بىر بالغا تۇتقۇزۇپ قويسا قانداق بولار؟

دوستۇم ماڭا ئارتۇقچە سۆزلىمەڭ دېگەندەك قىلىپ لەپىدە بىر قاراپ قويدى. بىز ئۇنىڭغىچە مەكتەپ دەرۋازىسى ئالدىغا كېلىپ قالغان ئىدۇق.

سالقىن، ئازادە ئىشخانىدا ئاددىي رەختتىن كىيىم كىيگەن، گەۋدىلىك بىر يىگىت ئولتۇراتتى. بىر قاراشتىنلا ئادەمدە يېقىملىق تەسىرات پەيدا قىلىدىغان بۇ يىگىتنىڭ كۆزلىرىدىن ئۆتكۈرلۈك، زېرەكلىك چىقىپ تۇراتتى. زامانغا لايىق رەتلىك پاكىز كىيىنگەن بۇ يىگىتنىڭ شالاڭشىغان چېكە چاچلىرىغا قاراپ،  
31 ياش دېسە ئادەمنىڭ ھەقىقەتەنمۇ ئىشەنگۈسى كەلمەيتتى.

31 - ياشلىق مەكتەپ مۇدىرىنىڭ بارلىقىغا بۇ دوستۇم زادىلا ئىشەنمىدى، شۇڭا سېنى ئۆز كۆزى بىلەن كۆرسۈن دەپ يېنىڭغا باشلاپ كىردىم، – دېدى سالام سائەتتىن كېيىن دوستۇم مېنى تونۇشتۇرۇپ.





ئۇنىڭ بۇ سۆزى مېنى بەكمۇ ئوڭايىسىز لاندۇرۇپ قويدى. لېكىن ماڭا مۇدىر دەپ تونۇشتۇرۇلغان ھېلىقى يېڭىتىلگەن سەمىمىي كۈلكىسى مېنى ئوڭايىسىزلىقتىن قۇتۇلدۇردى. شۇنداق، - دەيدى ئۇ، - مەن ئۆزۈمنىڭ يېشىغا مۇناسىپ بولمىغان يۈكنى يەلكەمگە ئارتىۋالدىم. سىزنىڭ ئەجەبلىنىشىڭىز ۋە ئىشەنمەسلىكىڭىزنى چۈشىنىشكە بولىدۇ. سىزنىڭ ئورنىڭىزدا مەن بولساممۇ چوقۇم ئىشەنمىگەن بولاتتىم.

- مەكتىپىڭلارنىڭ مەنزىرىسى بەك چىرايلىق ئىكەن، بىنالىرىمۇ يېڭى، ھەممە ئەسلىھەلىرى تولۇق ئوخشايدۇ-ھە، - دەيدىم مەن ئۇنىڭدىن مەكتەپنىڭ ئومۇمىي ئەھۋالى توغرىسىدا سۆزلەپ بېرىشنى ئوتتۇرىغا قويۇپ. شۇنداق، - دەيدى ئۇ، - مەكتىپىمىزدە ئىككى ئوقۇتۇش بىناسى، بىر ئائىلىلىكلەر بىناسى، بىر ياتاق بىناسى بار. . . .

شۇ ئەسنادا ئىشىك يەڭگىل چېكىلىپ قىرىق بەش ياشلار چامىسىدىكى بىر ئايال ئىشخانغا كىرىپ كەلدى. دە، بىز بىلەن باش لىڭشىتىپ سالاملاشقاندىن كېيىن، ئۇدۇل مۇدىرنىڭ ئالدىغا بېرىپ، بىر تالوننى ئۇنىڭغا كۆرسەتتى. مۇدىر تالونغا قارىغاندىن كېيىن: . . .

- رېتسىپنى ئېلىپ كېلىڭ، بۇ يىغىندا قارار قىلىنغان تۈزۈمگۈ، - دەيدى ۋە تالوننى ئايالنىڭ ئالدىغا ئىتتىرىپ قويۇپ، بىزگە يۈزلەندى. ئايال بىر تاتىرىپ، بىر قىزىرىپ تالوننى كۆتۈرگىنىچە ئىشخاندىن چىقىپ كەتتى. . . .

مەن ئىچىمدە مۇدىر تولىمۇ چۆپەي يىگىتمۇ نېمە، دەپ ئويلاپ تۇرۇشۇمغا ئۇ خۇددى كۆڭلۈمدىكىنى بىلىۋالغاندەكلا:

- تازىمۇ كۆزى كىچىك نەرسىكەن بۇ دەۋاتقانسىز ھەقىچان، - دەيدى كۈلۈپ تۇرۇپ، - ئامال يوق، ئادەم باشقۇرماق قىيىن ئىش ئىكەن. تۈنۈگۈن ساپساق تۇرغان ئادەم بۈگۈن بىر قانچە يۈز يۈەننىڭ تالوننى كۆتۈرۈپ كىرسە، مەكتەپنى قانداق باشقۇرىمەن؟ . . .

ئۇنىڭ بۇ سۆزى مېنى قايىل قىلدى. بىز خېلى ئۇزۇن پاراڭلاشتۇق. بۇ ياش مۇدىرنىڭ بېسىپ ئۆتكەن قىسقىغىنە ھايات مۇساپىسى مېنى قاتتىق تەسىرلەندۈردى.

1985 - يىلىنىڭ ئۆكتەبىر ئېيىدا ساۋەن ناھىيىلىك يېمەكلىكلەر شىركىتىنىڭ ئائىلىلىكلەر قورۇسى ئالدىدا قارا رەڭلىك بىر پىكاپ توختاپ ماشىنىدىن ئىككى ئەر، بىر ئايال چۈشتى. ئۇلار ئۇدۇل ئەلى ئاكىنىڭ ئۆيىگە كىردى. بۇ تۇيۇقسىز كەلگەن ناتونۇش مېھمانلار ئۆيدىكىلەرنى سەل ھەيران قالدۇرغان بولسىمۇ، ئاق كۆڭۈل ساھىبخانلار داستىخان راسلاپ مېھمانلارنى قىزغىن قارشى ئالدى. . . .

سۆھبەت داۋامىدا ئايان بولدىكى، ئۇلار 1983 - يىلى قۇرۇلغان شىخەنزە شەھەرلىك مىللىي ئوتتۇرا مەكتەپنىڭ مەسئۇللىرى ئىكەن. ئۇلار ئەلى ئاكىنىڭ ئوغلى ئۆمەر جاننىڭ ئىلى پېداگوگىكا ئىنىستىتۇتىنىڭ تىل - ئەدەبىيات فاكولتېتىنى پۈتتۈرۈپ تېخى خىزمەتكە تەقسىم قىلىنمىغانلىقىنى ئاڭلاپ، مەكتەپكە تەكلىپ قىلىپ كەلگەن ئىدى. . . .

- مەكتىپىمىز يېڭى قۇرۇلغان، شارائىتىمىز يامان ئەمەس، بارساڭ ساڭا ھېچنەرسە قىلىپ بېرەلمىسەكمۇ ياخشى بىر يۈرۈش ئۆي بېرەلەيمىز، - دەيدى شىبە مۇدىر ئۇيغۇرچىنى قىيىندا سۆزلەپ. . . .

ئۆمەر جاننىڭ يۈرگەن قىزى ئوقۇش پۈتتۈرۈپلا قارامايدا تەقسىم قىلىنغاچقا، ئۇنىڭمۇ قارامايدا كېتىش



نىيىتى بار ئىدى. قارامايىنىڭ مائاشى يۇقىرى، تۇرمۇش شارائىتى ياخشى، مىللىيلار كۆپ ئىدى. ئۇ يەرگە بارسا ئۇ ھېچ قىينالمايلا ئۆزلىشىپ كېتەلەيتتى. لېكىن ئۆزى مۇستەقىل ھايات يولى تېپىش غۇرۇرى ياش ئۆمەر جانغا ئۆزىگە قايتا - قايتا يالۋۇرۇۋاتقان، باشقىلاردىن ماشىنا ئارىيەت ئېلىپ ئۆزىنى تەكلىپ قىلىپ كەلگەن بۇ مېھمانلارغا ماقۇل دېگەن جاۋابنى بېرىشكە مەجبۇر قىلدى.

ئۇ بۇ مەكتەپكە كەلگەن دەسلەپكى كۈنلەردە ناھايىتى ئەپسۇسلاندى، ئاشخانىسى بولمىغان بۇ ئىدارىدە خىزمەتتىن چۈشۈپلا بازارغا - تاماققا قاتراش ئۇنىڭ جېنىغا پاتتى. ئازغىنە مائاش نېمىگىمۇ يەتسۇن؟ لېكىن ئۇ ۋايسىمىدى، قاقشىمىدى. ئارانلا 5000 نوپۇس مىللىي بار بۇ شەھەردە (يېزا - قىشلاق، تۈەن - مەيداندىكى نوپۇسىمۇ بۇنىڭ ئىچىدە) ئىشلەپ قېلىش نىيىتى ئۇنى ئۇ قىيىنچىلىقلارنى يېڭىشكە رىغبەتلەندۈردى.

ئۇ كەلگەن يىلىلا سىنىپ مۇدىرلىق خىزمىتىنى ئىشلىدى. بىر يىلدىن كېيىن، يەنى 1986 - يىلى شەھەرلىك ئىتتىپاق كومىتېتى تەرىپىدىن ئىلغار تەربىيىچى بولۇپ باھالاندى. ئۇ ئوقۇتقۇچىلارنىڭ سىياسىي - ئىدىيىۋى خىزمىتىنى قوشۇمچە ئىشلەشنى ئۆز ئۈستىگە ئالدى. مەجەزىدىكى چىقىشقا قىلىق، خىزمەتتىكى ئەستايىدىللىق، پىرىنسىپچانلىق، كەسپىي جەھەتتىكى تىرىشچانلىق، بىلىم جەھەتتىكى چوڭقۇرلۇق، پىكىر يۈرگۈزۈش جەھەتتىكى ئۆتكۈرلۈك ئوقۇتقۇچى ۋە ئوقۇغۇچىلار ئارىسىدا ئۇنىڭ ئابرويىنى تېزلا ئۆستۈردى. ئۇ داۋاملىق تىرىشىپ ئۆگىنىپ كەسپىي سەۋىيىسىنى ئۆستۈردى. ئۇ يالغۇز ئۆز مىللىي تىلىنى بىلىش بىلەنلا ھېچقانداق ئىشنى باشقا ئېلىپ چىققىلى بولمايدىغانلىقىنى چۈشىنىپ ئۆز لۈكىدىن خەنزۇچىنى ئۆگىنىپ خەنزۇچە گېزىت، ماتېرىياللاردىن بىمالال پايدىلىنالايدىغان بولدى.

ئۇ يۈرگەن قىزى بىلەن توي قىلىپ ئالتە ئايدىن كېيىن ئۇنى ئۆزى ئىشلەۋاتقان مەكتەپكە يۆتكىۋالدى. ئۇ ئايالنىڭ مائاشىنى تۇنجى قېتىم كۆتۈرۈپ كىرگەندە ئايالى ھەيران بولۇپ: «ئايالنىڭ مائاشى قانچە؟» - دېيىپ سورىدى. ئۇ ئۇن - تىنسىز ھالدا مائاش تالونىنى ئۇنىڭ قولىغا تۇتقۇزۇپ قويدى. ئايالى ھەممە ئەھۋالنى چۈشەندى. قارامايىدىكى مائاشنىڭ يېرىمى يوق بولغان ئىدى!

ئايالى رەنجىدى، خاپا بولدى، ئۇنىڭغا تاپا - تەنە قىلدى. ھەتتا باتتاپ بىرقانچە كۈنلەرگىچە گەپمۇ قىلمىدى. پۇلغا ھېچكىم ئۆچ ئەمەستە! لېكىن دوستلۇق، ئەر - ئاياللىق مېھرى ھەممىنى بېسىپ چۈشۈپ، ئەينى ۋاقىتتىكى مېھرىبان ساۋاقداشلارنى يەنە ئىناق ئەر - خوتۇن قىلىپ، ئۇلارنىڭ ئورتاق ئىلگىرىلىشىگە تۈرتكە بولدى.

شۇ يىلى ئۇ ئۆزىنىڭ تۇتقان سىنىپىنى ئايالغا ئۆتكۈزۈپ بېرىپ، ئۆزى ئىدىيە ئەخلاق بۆلۈمىگە چىقتى. ئۇ بۇ يەرگە چىققاندىن كېيىن، خىزمەتتىن سىرت ئوقۇغۇچىلارنىڭ تەكرار قىلىشىغا يېتەكچىلىك قىلدى. مەكتەپتە تۈرلۈك سەۋەبلەر تۈپەيلىدىن خىزمەتكە قاتنىشالمىغانلارنىڭ دەرسىنى ئاكتىپلىق بىلەن ئۆز ئۈستىگە ئېلىپ، تەشكىلنىڭ يۈكىنى يەڭگىلەتتى. يەنە مەكتەپتە جۇغراپىيە ئوقۇتقۇچىسى يوق ئەھۋالدا ئۇ ئىككى سىنىپنىڭ جۇغراپىيە دەرسىنى ئۆتۈپ، ئوقۇغۇچىلارنىڭ ياخشى باھاسىغا ئېرىشتى.

ئەمدىلا 27 ياشقا كىرگەن ئۆمەر جان 1987 - يىلى 12 - ئايدا مەكتەپ تەشكىلىنىڭ كۆرسىتىشى



بىلەن شىخەنزە شەھەرلىك مىللىي باشلانغۇچ مەكتەپنىڭ مۇدىرلىق خىزمىتىنى ئۆز ئۈستىگە ئالدى. شەيئى زىددىيەت ئىچىدە تەرەققىي قىلىدىكەن. ئەمدىلا خىزمەتنىڭ بېشىنى تۇتقان ياش مۇدىرنىڭ كەينىدىن ئاز بولمىغان ئۆسەك سۆزلەر چىقتى. لېكىن بۇ ئۇنىڭ ئىرادىسىنى بوشتالمىدى. ئۇنىڭ ئابرويغا تەسىر كۆرسىتەلمىدى. ئۇ مەكتەپنىڭ چۇۋالچاق قىياپىتىنى ئۆزگەرتىش ئۈچۈن دەسلەپكى قەدەمدە بىر قاتار تەدبىرلەرنى قوللاندى. ئىشنى ئاۋۋال ئۆزىگە قاتتىق تەلەپ قويۇشتىن باشلاپ ئۆزى باشلامچىلىق بىلەن مەكتەپكە ئەتىگەن بېرىپ كەچ قايتتى.

بىر مىللەتنىڭ ساپاسىنىڭ يۇقىرى كۆتۈرۈلۈشى مائارىپ بىلەن بىۋاسىتە مۇناسىۋەتلىك، ئوتتۇرا ۋە ئالىي مائارىپنىڭ ساپاسىنى يۇقىرى كۆتۈرۈشنىڭ ئاساسىي باشلانغۇچ مائارىپتا. بۇ ئەقەللىي ساۋات.

بۇ مەكتەپتە جەمئىي 15 نەپەر ئوقۇتقۇچى بولۇپ، ئوتتۇرا تېخنىكوم پۈتتۈرگەنلەردىن تۆتلا كىشى بار ئىدى. بۇ چەكلىك سان بىلەن مائارىپنىڭ سۈپىتىنى يۇقىرى كۆتۈرۈشتىن ئېغىز ئاچقىلى بولمايتتى، ئۇ يۇقىرى - تۆۋەن قاتراپ بىر ئوقۇتقۇچىنى ئوتتۇرا تېخنىكومغا، بىر نەپەر ئوقۇتقۇچىنى ئالىي تېخنىكومغا ئوقۇشقا ئەۋەتتى. شىخو، قاراماي قاتارلىق جايلارغا بېرىپ دەرس ئاڭلاپ ئۇلارنىڭ ئىلغار تەجرىبىلىرىنى ئۆگەندى. ئۇلار بىلەن تەجرىبە ئالماشتۇردى. قاتتىق قوللۇق بىلەن مەكتەپ باشقۇرۇپ سەككىز سائەتلىك ئىش تۈزۈمىنى يولغا قويۇپ، بۇرۇنقى خالىسا ئەش تۈزۈمىنى بىكار قىلدى. ئۆز ئارا تەكلىپ قىلىپ دەرس ئۆتۈش، تەكلىپ قىلىپ دەرس ئۆتكۈزۈش، ئۈلگىلىك دەرس ئۆتكۈزۈش، ئوچۇق دەرس ئۆتكۈزۈش قاتارلىق ھەر خىل ئۇسۇللار ئارقىلىق ئوقۇتقۇچىلاردا مۇقىم، جەڭگىۋار ئىدىيىۋى ھالەت شەكىللەندۈردى. ئۆزى باشلامچىلىق بىلەن دەرس ئۆتۈپ دەرس تەييارلىقىنىڭ پۇختا، ئەتراپلىق بولۇشىدا باشقىلارغا ئۈلگە بولدى. بۇ ئامما ئارىسىدا كۈچلۈك ئىجابىي تەسىر قوزغىدى.

خوش! بۇلارغۇ رەتكە چۈشتى، ئوقۇتۇشنى ياخشىلاش ئۈچۈن مەكتەپنىڭ شارائىتىنى ياخشىلاش كېرەك. ئوقۇتۇش ئۈچۈن خىزمەت قىلىدىغان ئەقەللىي ئەسلىھەلەر تولۇق بولۇشى كېرەك. مەكتەپ ناھايىتى قولايىسىز جايغا جايلاشقان بولۇپ، تۆت تەرىپى قورشىۋالغان ئىدى. مەكتەپكە ئەگرى - بۈگرى يوللاردىن ئايلىنىپ ئاران كىرگىلى بولاتتى. مۇھىمى پار، سۈيى بولمىغاچقا، قىشتا ئوتۇن، كۆمۈرنى، سۈنى پەستىن توشۇشقا توغرا كېلەتتى. ئەڭ يامىنى ئەتىيازلىقى قار - مۇزلار ئېرىگەن ۋاقىتلاردا، يامغۇرلۇق كۈنلىرى مەكتەپنىڭ ئىچى پاتقاق كۆلچىكىگە ئايلىنىپ قالاتتى. مەكتەپنىڭ ئەتراپىدا ئولتۇرۇۋاتقانلار ساۋەن ناھىيىسىگە قاراشلىق ئاھالىلەر بولۇپ، ئۇلارنى كۆچۈرۈپ يولنى راۋانلاشتۇرۇش ئۈچۈن جاپالىق خىزمەت ئىشلەشكە توغرا كېلەتتى.

ئۆمەر جان يۇقىرى - تۆۋەن قاترىدى. ئەھۋالنى زېرىكمەي ئىنكاس قىلدى. يۇقىرىدىن كەلگەنلەر مەكتەپنىڭ تاشقى كۆرۈنۈشىنى سۈرەتكە تارتىشتى. لېكىن بۇ سۈرەتلەر، چىرايلىق سۆزلەر بىلەن ئۇنىڭ كۆڭلىنى ياساپ ئاۋۇندۇرغان باشلىقلار، مۇخبىرلار ئۇنى ئۈمىدسىز قالدۇرۇپ سۇغا چۈشكەن تاشتەك جىمىپ كېتىشتى، ئۇ شەھەر باشلىقىغا، دىۋىزىيە باشلىقىغا بېرىپ ھال ئېيتتى. ئۇ مېڭىپ ھارمىدى. ئىرادىسى بوشاشمىدى.

- ئاپتونوم رايونلۇق مائارىپ كومىتېتىغا بېرىڭ، - دېدى ئۇنىڭ بىر تونۇشى ئەھۋالنى بىلگەندىن كېيىن، - تۆۋەن ھەل قىلالمىسا، يۇقىرىنىڭ قوللىشىنى، تۆۋەنگە قارىتا بېسىمىنى قولغا كەلتۈرۈش كېرەك.



شۇنداق قىلىپ، ئۇ پېشقەدەم مائارىپچى قاسىمجان ئاكىنى ئېلىپ ئۈرۈمچىگە يولغا چىقتى. ئاپتوبۇستىن ئاپتوبۇسقا، ئىدارىدىن ئىدارىغا، ئىشخانىدىن ئىشخانغا قاترىدى. ئاھ، شۇ سالاپەت بىلەن گىدىيىپ ئولتۇرۇپ گېزىت كۆرۈۋاتقان ياكى جاراڭلىتىپ تېلېفون سوقۇپ ئولتۇرغان يوغان گەۋدىلەر. ھەممىسىنىڭ ئاغزىدا شۇ غۇرۇر، مىللەتنىڭ ساپاسىنى ئۆستۈرۈش، مىللىي مائارىپنى ياخشىلاش، مىللەتلەر ئىتتىپاقلىقىنى كۈچەيتىش... ئۆمەر جان ئىشنىڭ ئانچە ئاسان ھەل بولمايدىغانلىقىنى چۈشىنىپ يەتتى. ئاخىر ئۇ بىڭتۇەن قوماندانلىق شتابىغا بېرىپ مائارىپقا مەسئۇل باشلىق بوتەيگە ئەھۋالىنى ئىنكاس قىلدى. بىز شىخەنزىگە يىغىنغا بارىمىز، شۇ چاغدا مەكتەپنىڭ ئەھۋالىنى كۆرەيلى. سىلەر قايتىپ تۇرۇڭلار، دەدى باشلىق دوكلاتنى ئاڭلاپ بولغاندىن كېيىن. ئاھ، بىزنىڭ دەردىمىزنى ئاڭلايدىغان، دەردىمىزگە يېتىدىغان كىشىلەرمۇ بار ئىكەن، ئۇ يىغلىمىدى، كۆز ياشلىرى تۆكۈلمىدى. لېكىن ئۇنىڭ ھەر بىر تىنىقى، ھەر بىر سۆزى ئۇنىڭ يۈرىكىدىن ئېتىلىپ چىققان كۆز ياشلار ئىدى. ئۇ يېنىك تىن ئالدى. پۇقرانىڭ تالاي قاتراپ ھەل قىلالىمىغان ئىشلىرى باشلىقنىڭ قول شىلتىشى، باش لىڭشىتىشى ياكى ئۇنىڭ بىرەر ئېغىز سۆزى بىلەنلا چاقماق تېزلىمىدە ھەل بولىدىكەن. مانا بۇ جەمئىيەتتىكى ھوقۇقنىڭ كۈچى. ئىمتىيازنىڭ كۈچى. بوتەي ۋە دەسىدە تۇردى، مەكتەپنى كۆزدىن كۆچۈرۈپ ئەمەلىي ئەھۋالىنى كۆرگەندىن كېيىن شۇ يەردىلا مەكتەپنى يۆتكەپ باشقا جايغا سېلىش بۇيرۇقىنى چۈشۈردى. (دېمىسىمۇ تەنتەربىيە مەيدانى بولمىغان مەكتەپنى قانداقمۇ مەكتەپ دېگىلى بولسۇن؟) ئامالسىز قالغان مائارىپ ئىدارىسى مەكتەپنى رەنڭگە ئېلىش شەرتى بىلەن 20 تۈمەن پۇل ئاجراتتى. مەكتەپ سېلىش ئۈچۈن باشقا مۇۋاپىق ئورۇن بولمىغاچقا، مىللىي ئوتتۇرا مەكتەپنىڭ ئىچىگە سېلىش قارار قىلىندى. بۇنداق قىلغاندا يەنە بىر تەرەپتىن مىللىي ئوتتۇرا مەكتەپنىڭ تەجرىبىخانا يوق بولۇشتەك ناچار ئوقۇتۇش شارائىتىنى ياخشىلىغىلى بولاتتى. لېكىن تۆت قەۋەتلىك 2000 كۋادرات مېتىر بىنا سېلىش ئۈچۈن 20 تۈمەن پۇل ھەرگىزمۇ يەتمەيتتى. ئۇ يەنە سەدىقە تىلىگەن دېيىتىم بالدەك ھەر تەرەپكە چېپىپ ئەمەلىي ھەرىكىتى بىلەن، ئەمەلىي ياردىمى بىلەن مىللىي مائارىپنى قوللايدىغانلارنىڭ ياردىمىگە ئېرىشتى. كۆپ تۈكۈرسە كۆل بولار دېگەندەك قۇرۇلۇشچىلار بۇ بىنانىڭ ئۇلىغا تۇنجى كېسەكنى باسقاندا ئۇ كۆمۈر توشۇپ ئوت قالاۋاتقان، پاتقاق كېچىپ جاپا تارتىۋاتقان خىزمەتداشلىرىنىڭ، ئوقۇغۇچىلارنىڭ ئازادە - يورۇق سىنىپلاردا، ئىشخانىلاردا ئولتۇرۇپ دەرس ئاڭلاۋاتقان، دەرس تەييارلاۋاتقان ۋە دەرس ئاڭلاۋاتقان قىياپىتىنى كۆز ئالدىغا كەلتۈرۈپ كۈلۈمسىرەپ قويدى. ئۇنىڭ چېھرىدە ئىپتىخارلىق، چەكسىز ھاياجان، كەلگۈسىگە بولغان چوڭقۇر ئۈمىد نۇرلىرى پارلىدى. بىنا پۈتۈپ ئىشلىتىشكە تاپشۇرۇلدى. ئۇ بۇنىڭلىق بىلەن توختاپ قالمىدى. ئىسلاھات، ئېچىۋېتىشنىڭ پارلاق نۇرى ئاستىدا ئوقۇتقۇچىلارنىڭ ئىقتىسادىي كىرىمىنى كاپالەتكە ئىگە قىلىش ئۈچۈن بىر تەرەپتىن ئىزلىنىپ ئىقتىسادىي مەنبەنىڭ چېچىلىپ كېتىش يوقۇقلىرىنى ئېتىش ئۈچۈن بىر قاتار پايدىلىق تەدبىرلەرنى قوللاندى. مەكتەپتە تۇرغان بوش، بىكار ئۆيلەرنى ئىجارىگە بېرىش ئۇسۇلى ئارقىلىق خېلى ياخشى ئىقتىسادىي ئۈنۈمگە ئېرىشتى.



ئۇ كەسپى جەھەتتە تىرىشىپ ئۆز كەسپىدىن ئۆزلۈكىدىن ئۆگىنىشنىڭ ئىمتىھانىغا قاتنىشىپ تىل - ئەدەبىيات تولۇق كەسپ تۈرى بويىچە دىپلوم ۋە باكالاۋرلىق ئۇنۋانى ئالدى. شەرەپ بىلەن جۇڭگو كوممۇنىستىك پارتىيىسىگە ئەزا بولدى. شىخەنزە شەھەرلىك خەلق قۇرۇلتىيىغا ۋەكىل بولۇپ سايلاندى. ئۇ خىزمەتكە قاتناشقان (ئەمەلىي ئوقۇتۇش خىزمىتى بىلەن شۇغۇللانغان) قىسقىغىنە ۋاقىت ئىچىدە شىخەنزە شەھىرى بويىچە دىۋىزىيە دەرىجىلىك مۇنەۋۋەر ئوقۇتقۇچى، شىخەنزە شەھىرى بويىچە ئىلغار ئۇيۇشما كادىرى، تىرىشچانلىق، ئىقتىسادچانلىق بىلەن مەكتەپ باشقۇرغان مۇنەۋۋەر شەخس، دىۋىزىيە شەھەر ئىتتىپاق كومىتېتى تەرىپىدىن ئىلغار تەربىيىچى بولۇپ باھالىنىپ مەكتىپىگە، مىللىتىگە شەرەپ كەلتۈردى. ئۇ يالغۇز ئۆزى ئىلگىرىلەش، ئۆزى نەتىجە يارىتىش بىلەنلا قالماستىن ئايالىنىڭ خىزمىتىگە يېقىندىن ياردەم بەردى، ئۇنى قوللىدى، ئۇنىڭ يۈكىنى يەڭگىلەشتۈرۈش ئۈچۈن ئۆزىنىڭ تېگىشلىك ھەسسسىنى قوشتى. ئۇنىڭ ئايالى مەسئۇل بولغان سىنىپتىكى ئوقۇغۇچىلارنىڭ ئالىي مەكتەپكە ئۆتۈش نىسبىتى مەكتەپ قۇرۇلغاندىن بۇيان ئەڭ يۇقىرى سەۋىيىگە يەتتى. ئايالى 1994-يىلى ئاپتونوم رايون بويىچە ئوقۇتۇش ماھىرلىرىنى تاللاش مۇسابىقىسىدە ئوقۇتۇش ماھىرى بولۇپ باھالىنىپ ئاپتونوم رايون دەرىجىلىك مۇكاپاتقا ئېرىشتى. بۇ قانداقتۇر «نەتىجە قازانغان ئەرنىڭ ئارقىسىدا بەدەل تۆلەيدىغان، ئۇنىڭغا قۇربانلىق بولىدىغان ئايال بولۇشى كېرەك» دەيدىغان قاتمال قاراشنى بۇزۇپ تاشلاپ، ئۆزگىچە بىر تەسىرات پەيدا قىلدى.


- سىزنىڭ دوستلىرىڭىز سىزنى ئەمەل تۇتۇش قارا نىيىتى بار دېيىشىدىكەن، بۇ راستمۇ؟ - دەپ سورىدىم مەن ئۇنىڭدىن. ئۇ قاقاقلاپ كۈلۈپ كەتتى. - بۇ بىر چاقچاق، لېكىن ھەرقانداق بىر نىيەت بىر غايىنى مەقسەت قىلغان بولىدۇ. نىيەتنىڭ قارا ياكى ئاق ئىكەنلىكى شۇ كۆڭۈلگە پۈككەن مەقسەت - مۇددىئانىڭ خەلقنىڭ، مىللەتنىڭ مەنپەئىتىگە پايدىلىق ياكى پايدىلىق ئەمەسلىكىدە. توغرىمۇ؟

مەن ئۇنىڭغا چىن دىلىمدىن قايىل بولغان ھالدا خوشلىشىپ قايتىپ چىقتىم. كەچكى قۇياش تاغ كەينىگە مۆكۈش ئالدىدا زەر چۈچىلىرىدەك ئاخىرقى نۇرلىرىنى بۈك - باراقسان ئورمانلار بىلەن پۈركەنگەن بۇ گۈزەل مەكتەپكە سېخىيلىك بىلەن چاچماقتا ئىدى. قۇياش نۇر تۆكۈۋاتقان تۆت قەۋەتلىك بۇ بىناغا قايرىلىپ بىر قارىدىم. قۇللىقىم تۆۋدە ئۇنىڭ سۆزلىرى قايتا جاراڭلىغاندەك بولدى.

- مۇبادا مىللەتنىڭ، خەلقنىڭ مەنپەئىتىگە ئۇيغۇن بولسىلا... مۇشۇ سۆھبەتتىن يېرىم يىل كېيىن مەن ئۆمەر جاننىڭ شىخەنزە شەھەرلىك مىللىي ئوتتۇرا، باشلانغۇچ مەكتەپنىڭ مۇدىرلىقىغا تەيىنلەنگەنلىكىنى ئاڭلاپ ھېچقانداق ئەجەبلەنمىدىم، ئەكسىچە ئۇنىڭ ئېيتقان ئاخىرقى سۆزلىرىنى يەنە بىر قېتىم ئەسلىدىم: ... مۇبادا مىللەتنىڭ، خەلقنىڭ مەنپەئىتىگە ئۇيغۇن بولسىلا...

**مەسئۇل مۇھەررىر ئالىمجان ئىسمائىل**





يار مۇھەممەت تۇرسۇن

## دوقمۇشتىكى ھازا

(ھېكايە)

پۇت - قوللىرىنى تۇتقاچ :  
 - ئانا، سەن بىزگە مۇشۇنداق يېتىپ بەرسەڭمۇ چوڭ مەدەت، مانا كېلىنىڭمۇ ئالدىڭدا تۇرۇپتۇ، ئۇمۇ ئۆزۈڭنىڭ قىزىڭغا ئوخشاش، قانداقلىكىن ئىشىڭ بولسا دەۋەرگىن، ئاكا، ھەدىلىرىمۇ كۈندە دېگۈدەك كېلىپ يوقلاپ تۇرۇۋاتىدۇ. «كېسەل پاتمانلاپ كىرىپ، مىسقاللاپ چىقىدۇ» دېگەن گەپ بار، سەۋر قىل، ئاستا - ئاستا ساقىيىپ كېتىسەن، - دەپ ئانىغا تەسەللى بېرەتتى. بىراق ئانا ئۇلۇغ - كىچىك تىنىپ:  
 - مەن سىلەردىن ئۇ دۇنيا بۇ دۇنيا رازى بالام، كېلىنىمىمۇ ئالتۇنغا بەرگۈسىز بالا، ھەر كۈنى نەچچە رەت ئورنۇمنى قۇرۇقداپ تۇرىدۇ. سەنمۇ بالاڭنى كۆتۈرگەندەك كۆتۈرۈپ ئۆيگە ئەكىرىپ تالاغا ئەچىقىپ ئوبدان قاراۋاتسەن، بىراق بەزى كۈنلىرى شۇنداق ئويلاپ قالمەن، باشقىلارغىمۇ ساڭا بەرگەن ئىنساننىڭ يېرىمىنى بولسىمۇ بەرگەن بولسا، سېنىڭ يۈكۈڭ بۇنچىلا ئېغىرلىشىپ كەتمەس ئىدى، بالام. ئاكا، ھەدىلىرىڭمۇ يوقلاپ تۇرمىدى ئەمەس، يوقلاپ تۇرۇۋاتىدۇ. مەن بۇنىڭغا كۆز يۇممايمەن، بىراق ئۇلار خۇددى ھاجەتخانغا

ھەمراخان ئانا پارالىچ بولۇپ يېتىپ قالغىلى ئالتە ئايدىن ئېشىپ قالدى. ئۇ قول ئىلكىدە بار ھاللىق ئايال بولغاچقا، ئۇنىڭ ئۈچ ئوغۇل، ئىككى قىزى قۇلىقى ئاڭلىغان، كۆزى كۆرگەن سەۋەبلەرنىڭ ھەممىسىنى قىلىپ داۋالاتتى. بىراق كېسەل ئەھۋالدا ھېچقانداق ئۆزگىرىش بولمىدى. شۇنىڭ بىلەن كېسەل ئالدىدا چارسىز قالغان بالىلىرى تەقدىرگە تەن بېرىپ، ئانىسىنى چىرايلىق كىيىندۈرۈپ، يەيمەن دېگەن تامىقىنى ئېتىپ بېرىپ كەنجى ئوغلى تۇرۇۋاتقان چوڭ قورۇدا كۈتۈشكە باشلىدى. ھەمراخان ئانىمۇ ئەلەكمۇلىلا دەپ ساناقلىق قالغان كۈنلىرىنى جىمجىتلىق ئىچىدە ئۆتكۈزۈشكە باشلىدى. گامى چاغلاردا ئۆزىنىڭ 80 ياشقا كىرگىچە ھېچقانداق بىر ئادەمگە ھاجىتىنى چۈشۈرمەي كېلىپ، ئەمدىلىكتە بۇ جاھاندىكى ساناقلىق كۈنلىرى قالغاندا بالىلىرىنىڭ قولىغا قاراپ ئوغۇللىرىم بېرەمدىكىن، قىزلىرىم يوقلاپ كېلىپ قالارمىكىن دەپ ئىشىككە تەلمۈرۈپ قالغانلىقىنى ئويلاپ كۆڭلى يېرىم بولاتتى. ئەمما ئۇنىڭ كەنجىسى بولغان خۇش پېئىل، كۆيۈمچان ئوغلى ياسىن ئانىسىنىڭ يېتىۋېرىپ تېلىپ كەتكەن



كىرگەندەك جىمجىت كىرىپ، زۇۋان سۈرمەي چىقىشىپ كېتىدۇ. ئەلۋەتتە كۆڭلۈمگە يارىشا راست - يالغاندىن بولسىمۇ «ئانا، بىزنىڭ ئۆيدە بىر مەزگىل تۇرۇپ كەل، ياسىنىڭمۇ قولى قىسقا، ئۇنىڭ ئۈستىگە سېنى داۋالتمەن، باقىمەن دەپ كۆپ چىقىمدار بولدى» دەپ قويۇشقا ئاغزىنىڭ تېرىسى چۈشۈپ كېتەرمىدى، ئۇنىڭ ئورنىغا خۇددى «ئوغۇللىرىم كېلىدۇ، ئۆيىنىڭ تۈرۈسىغا قاراپ، قىزلىرىم كېلىدۇ زەدىۋىلىغا قاراپ» دېگەندەك، كەلسە ئۆيىنىڭ تۆت ئەتراپىغا قارماقتىن باشقىنى بىلىشمەيدۇ، - دەپ كۆز يېشى قىلىشقا باشلايتتى.

ياسىن بىچارە ئانىنىڭ دىل جاراھىتىگە مەلەم بولۇش ئۈچۈن قاچاندۇر ئاڭلىغان چۆچەكلەرنى، قايسىدۇر جەڭنامىلەردىكى ۋاپادار ئوغۇلنىڭ ئانا ئۈچۈن تارتقان ئاجايىپ جاپالىق سەرگۈزەشتىلىرىنى سۆزلەپ بېرەتتى. بۇنداق چاغلاردا ئانا ئوغلىنىڭ سۆزلىرىنى ئاڭلاپ بىر ئاز تەسەللى تاپقاندەك بولاتتى ۋە:

- ھەر كۈنى دېگۈدەك يەپ - ئىچىپ، ھەرىكەت قىلماي ياتماقۇمۇ تەسكەن بالام. ھېچ بولمىغاندا يېگەن - ئىچكىنىمنى سىڭدۈرۈش ئۈچۈن بولسىمۇ ئازراق ھەرىكەت قىلالىغان بولسام، - دەيتتى ئۇلۇغ - كىچىك تىنىپ.

ياسىن ئانىنىڭ ئاغزىدىن بىر نەچچە قېتىم باشقا بالىلىرىنىڭكىگە بولۇپمۇ قىزلىرىنىڭكىگە بەكمۇ بارغۇسى بارلىقىنى ئاڭلىدى. ئۇنىڭ ئۈستىگە كېسەل كىشىنى باقماق ھۇددى تىلى چىقىمىغان كىچىك بالىنى باققاندىنمۇ تەس بىر ئىش ئىدى. ھېلىمۇ يېرىم يىلدىن بۇيان ياسىننىڭ يۈزىنى قىلىپ، ئۇنىڭ ئايالى چىداپ كەلدى. كۈنلەر ئۇزارغانسېرى چارچىدىمۇ، ياكى كۆڭلىگە باشقىچە خىياللار كېلىپ قالدىمۇ يېقىندىن بېرى ياسىن بىلەن يوق ئىشلارنى باھانە قىلىپ بىر - ئىككى رەت قىزىرىشىپ قالدى. ياسىن ئىشقا كەتكەندە ئانا ئۇنى چاقىرىپ قالسا غوتۇلدايدىغان ياكى ئاڭلاپ تۇرۇپ، ئاڭلىماسلىققا سالىدىغان بولۇۋالدى.

«باغرىمنى يېرىپ چۈشكەن قىزلىرىم بىرەر قېتىم تەرتىمنى تۆكۈپ ئاستىمنى قۇرۇقداپ باقمىدى. ھېلىمۇ خۇدايمغا شۈكرى، مۇشۇ كېلىنىم ئېغىرىمنى كۆتۈرۈۋاتىدۇ»، دەپ ئۆز - ئۆزىگە تەسەللى بېرەتتى ئانا. مۇشۇ ئىشلار تۈپەيلىدىن ئانا بىرنەچچە قېتىم ياسىنغا قىزلىرىنىڭ ئۆيىدە بىر مەزگىل تۇرۇپ كەلگىسى بارلىقىنى ئېيتىپ تۇرۇۋالدى. چارىسىز قالغان ياسىن بىر كۈنى ھەممە قېرىنداشلىرىنى چوڭ ئاكىسى ساۋۇتنىڭ ئۆيىگە چاقىرتىپ كەلدى.

- ھەممىڭلار مەندىن چوڭ، بىراق مەن ئاپام بىلەن دادامنىڭ چىرىغىنى يورۇتۇپ قەدىمى جايدا تۇرۇۋاتقاچقا، مېنىڭ يولۇم سىلەردىن چوڭراقكەن، بۈگۈن بىر مەسلىھەت ئىش بىلەن سىلەرنى چاقىرىپ كەلدىم. سىلەر ئانامنى باقالماپتۇ دەپ ئويلاپ قالماڭلار، جېنىم تېنىمدە بولىدىكەن، پەرزەنتلىك بۇرچۇمنى ئادا قىلىمەن، بىراق ئاپام زېرىكىپ قالدىمۇ، يېقىندىن بۇيان بەك قەغىش قىلىدىغان بولۇپ قالدى، گېپىگە قۇلاق سالىسام - باشقا بالىلارنىڭ ئۆيىگە بېرىپ بىر مەزگىل تۇرۇپ كەلسەم كۆڭلۈم كۆتۈرۈلۈپ، كېسىلىم شىپا تېپىپ قالامدىكىن «يەردىن - يەرگە سائەت» دەپ، بىر يۆتكىلىپ باققۇم كېلىۋاتىدۇ، دەپ تۇرۇۋالدى. نەچچە ۋاقىتتىن بۇيان ئاڭلىساممۇ ئاڭلىماسقا سېلىپ كەلگەن ئىدىم. چۈنكى ھەممىڭلارنىڭ ئەھۋالىنى چۈشىنىمەن. لېكىن ئاپام بۇ گەپنى تولا دەۋەرگەچكە ھېچ ئامال قىلالىمىدىم، شۇنىڭغا ھەر - بىرىڭلارنى بىرەر توغرا مەسلىھەت بېرەرمىكىن، - دېۋىدىم، - دېدى. ياسىننىڭ سۆزى تۈگەپ خېلى ئۇزۇنغىچە ئۆي ئىچىدە خۇددى بىر - بىرىنىڭ يۈرەك سوقۇشىنى تىڭشاۋاتقاندەك جىمجىتلىق ھۆكۈم سۈرۈپ، ھېچكىم زۇۋان سۈرمەي ئولتۇرۇشۇپ كەتتى. ساۋۇت ئاخىرى ئۆزىنىڭ ھەممىدىن چوڭ ئىكەنلىكىنى ھېس قىلىدىمۇ قانداق، ئۆزىگە تەلمۈرۈپ ئولتۇرۇشقان بەش جۈپ قارا كۆزگە بىر -



بىرلەپ قاراپ قويۇپ:

- ئاپاممۇ قىزىقكەن، بىر نەچچە كۈنلۈكى قالغاندا ئۇ يەرگە بارمەن، بۇ يەرگە بارمەن دەپ نېمە قىلىدۇ. ئۇنىڭ ئۈستىگە مەن ئەكىلىپ تۇرغۇزايلىكىن دەسەم، يەڭگەڭلەرنىڭ مەجەزىنى ئۆزۈڭلار بىلىسىلەر، ئادەم ئويلسا خىيالىغا كەلمەيدىغان غەلىتە مەجەزى بار بىر خوتۇن. ناۋادا نېرى تۇر - بېرى تۇر بولۇپ قالسا بالىلار چوڭ بولۇپ قالغاندا ئەر - ئايال ئىككىمىزنىڭ مۇناسىۋىتىگە تەسىر يېتەمدىكى دەپ ئەنسىرەيمەن، بولمىسىغۇ ئاپامنىڭ تۆت كۈنلۈكى قالغاندا ئۆيگە ئەكىلىپ دۇئاسىنى ئېلىۋالسام ھەرەمگە ئاپارغاندىن چوڭ ساۋاب بولاتتى. ئامال يوق - تە، - دەپ قولىدىكى ئۆچۈپ قالاي دېگەن تاماكىسىنى ئاخىرقى قېتىم قاتتىق شوراپ بولۇپ كۈلدانغا بېسىپ ئۆچۈردى.

- ساۋۇتكام مۇنداق دېگەندىن كېيىن مەن ئاپىرىپ تۇرغۇزسام بولاتتى، - دېدى ئىككىنچى ئوغۇل ھاشىم خىجالەت بولغاندەك ئەلىپازدا گەپ باشلاپ، - بىراق ھازىر ئىش تۈزۈمىمىز بەكلا چىڭىپ كەتتى. ئاپام ساق بولغان بولسىغۇ دىلىنۇرئىمۇ يەسلىگە بەرمىسەك، ئاپام بىلەن ئىككىسى ئۆيدە تۇرغان بولسا ياخشى بولاتتى. بىراق ئاپام ساقسىز بولۇپ قالدى، ئامال يوقتە، ئۇنىڭ ئۈستىگە ئەر - ئايال ئىككىمىز ئىشلىگەندىن كېيىن داۋاملىق ئۆيدە تۇرالمايمىزكەن، ئاپامنى ئۆيگە ئەكىلىپ قويۇپ قارىمىساق تېخى بولمايدىغان گەپ، يېقىندىن بۇيان كاللامغا بىر ئوي كېلىپ قالدى. بىر بالا باققۇچى تېپىپ ئۆيدە تۇرغۇزسام، دىلىنۇرئىمۇ يەسلىدىن توختىتىپ، ئاپامنى ئېلىپ كېلىپ بىر مەزگىل بولسىمۇ ئۆزۈم قارايمىكىن دەۋاتىمەن، ناۋادا بالا باققۇچى چىقىپلا قالسا، ئاپامنى چوقۇم ئەكىلىپ ئۆزۈم باقىمەن. ئۆچىرەتنىڭ ئۆزىگە كېلىپ قالغانلىقىنى ھېس

قىلغان بالىلارنىڭ ئۈچىنچىسى شەمشەقەنەر سۆز بىلەن تەڭلا كۆزىگە ياش ئېلىپ:

- قىز بالا بولغاندىن كېيىن ئانا دېگەننى بىزنىڭ باقىدىغان ھەققىمىز بار ئىدى. بىراق ھەممىڭلارغا مەلۇم، بويىغا يېتىپ قالغان ئىككى بالام بار، ئىككىلىسىلا قىز بولۇپ قالغان بولسىمىغۇ بىر ئۆيىنى ئۇلارغا، بىر ئۆيىنى ئاپامغا تۇتۇپ بەرگەن بولاتتىم. ھازىر ئىككى بالىغا ئىككى ئۆي كېتىۋاتىدۇ. ئامالسىز قالدىم ۋاي خۇدا، بالا باقىمەن دەپ، تۆت كۈنلۈكى قالغان ئانامنى ئۆيگە ئەكىلىپ ئىككى كۈن تۇرغۇزالمىسام، نە ئات، نە نۇمۇس، - ئۇ ئۈن سېلىپ يىغلاشقا باشلىدى.

شۇنىڭ بىلەن ھەممەيلەن قىزلارنىڭ كىچىكى ھاجىنىساغا ئۈمىد بىلەن تىكىلدى. ھاجىنىسا بۇ ئەڭ مۈشكۈل ۋەزىپىنىڭ ئۆز زىممىسىگە يۈكلىنىپ قېلىۋاتقانلىقىنى ھېس قىلىپ نېمە دېيىشىنى بىلمەي بىر ھازا ئولتۇرۇپ كەتكەندىن كېيىن:

- ئاپامنى ئېلىپ كېتىپ شۇنداق تۇرغۇزغۇم بار، بىراق سىلەرگە ھازىر جاۋاب بېرەلمەيمەن، خېلىل بىلەن بولغان مۇناسىۋىتىمىز تازا ياخشى ئەمەس، تۇرۇپ ئوڭ بولسا، تۇرۇپلا تەتۈر بولۇپ قالىدىغان، قۇيۇندا قالغان ساراڭغا ئوخشاش بىر نېمە، مەن ئۆيگە بېرىپ ئۇنىڭ بىلەن مەسلىھەتلىشىپ كۆرەي، ناۋادا ماقۇل دەپ قالسا، ئاپامنى ئەكىتىپ بالامنى باققاندەك كۆتۈرۈپ يۈرۈپ باقىمەن، بۇنىڭغا ئىككى - ئۈچ كۈندىن كېيىن جاۋاب بېرەي، - دەپ گېپىنى تۈگەتتى. ئۆي ئىچىدە گۆرستان جىمجىتلىقى ھۆكۈم سۈرۈشكە باشلىدى.

ئاكا - ھەدىلىرىنىڭ سۆزىنى ئاڭلاپ ئەجەبلەنگەن ياسىن ئارىدىكى جىمجىتلىقنى بۇزۇپ:

- ھەر ھالدا ئاپامنىڭ ئارزۇسىكەن. ئويللىنىپ كۆرەرسىلەر، ناۋادا ماقۇل كۆرۈپ مەسلىھەتلىڭلار پىشىپ قالسا، خەۋەر قىلساڭلار بىر ماشىنا تېپىپ ئاپىرىپ قويارىمەن، بولمىسا



بىر ئانا دېگەننى نەگە بارسام يۈدۈپ يۈرۈپ بېقىپ كەتكۈچىلىكىم بار، - دېدى ۋە دەس ئورنىدىن تۇرۇپ ئۆيدىن چىقىپ كەتتى.

ھاجىنىسا خىيال بىلەن مېڭىپ ئۆيگە قانداق كېلىپ قالغانلىقىنى سەزمەيلا قالدى. ئۇ ئۆيگە كىرىپلا لەغمەن ئېتىشكە تۇتۇندى، بۇ يولدىشى ئامراق تاماق ئىدى. كەچتە ئىشتىن ھېرىپ - ئېچىپ كەلگەن خېلىلىنىڭ ئالدىغا خۇرۇچلىرى تەڭشىلىپ قورۇلغان سەينى سېلىپ بىر تەخسە لەغمەننى قويدى - دە، ئۆزىگە ئاشمۇ سالماستىن ئولتۇرۇپ خىيال سۈرۈشكە باشلىدى، شۇ تاپتا خېلىلىغا ئاكىسى ساۋۇتتىڭ ئۆيىدە بولغان گەپ - سۆزلەرنى دەپسە قانداق بولار، ماقۇل دەپسە تەلىپى، ئەكسىچە «ھە، ئەمدى سېنىڭ بېشىڭغا كەلدىمۇ، بۇرۇن تاغ ئايلىنىسا، ھازىر باغ ئايلىنىدۇ، دېگەن گەپ بار. مېنىڭ ئانام ئاغرىپ ياتقاندا قىلمىغان ئەسكىلىكىڭ قالمىغانىدى. بىچارە ئانام قان يىغلاپ ئۆلۈپ كەتتى، ئەمدى نۆۋەت ساڭا كەلدىمۇ؟! نەگە ئاپىرىپ باقساڭ باق» دەپ قالسىچۇ...

- نېمە بولدى، مۇڭلىنىپ قاپسەنغۇ؟ - خېلىلىنىڭ سوئالى ھاجىنىسانىڭ خىيال يىپلىرىنى ئۈزۈپ قويدى. ئۇ دەرھال ئۆزىنى ئوڭشىۋېلىپ:

- ھېچ نېمە بولمىدىم، ئۆزۈمچە خىيال سۈرۈپ قاپتىمەنغۇ تاڭ، - دېدى. ھەر قانداق بىر ئىشقا گۇمان بىلەن قارايدىغان خېلىلىنىڭ سىنچى كۆزلىرى ھاجىنىسانىڭ خىيالچان كۆزلىرى بىلەن ئۇچرىشىپ قالدى.

- ئاناڭنىڭ ئۆيىگە بارغان ئوخشايسەن ھە؟! ئاناڭ قانداقراق يېتىپتۇ؟ ئۇزۇن بولدى ئالدىراش بولۇپ كېتىپ يوقلاپ بارالمىدىم، بەلكىم مېنى كەلمىدى دەپ خاپا بولغاندۇر، - دېدى. گەپنىڭ تازا جايىغا كېلىپ قالغانلىقىنى ھېس قىلغان

ھاجىنىسا يولدىشىنى چېكىپ بېقىش نىيىتىدە: - خاپا بولۇپمۇ كەتمىدى، سىزنى ئالدىراشمۇ دەپ سورىدى. ھەر ھالدا سىزمۇ ئۇزۇن يىللىق كۈيۈگۈل، ئۆزىنىڭ ئوغلىغا ئوخشاش بولۇپ قالدىڭىز، ئەتىگىچە بىر سائەت ۋاقىتىڭىزنى چىقىرىپ يوقلاپ قويغاچ بىر نەچچە كۈن بىزنىڭ ئۆيىدە تۇرۇپ كەلسە دەپ تەكلىپ قىلىپ قويسىڭىز ياخشى بولاتتى، - دېدى يېلىنغان قىياپەتتە.

- ئەسلىدىغۇ شۇنداق قىلىدىغان يولىمىز بار ئىدى. بىراق بالىسى بولغان ئادەم سەن زۇۋان سۈرمەي يۈرسەڭ مەن ئاقساقاللىق قىلىپ ئوتتۇرىغا چۈشۈۋېلىشنى بىئەپ كۆردۈم. بولىدۇ، مەن ئەتە بېرىپ كېلەي، - دېدى. يولدىشىنىڭ ئاغزىدىن بۇ سۆزلەرنىڭ چىقىشىنى خىيالىغىمۇ كەلتۈرۈپ باقمىغان ھاجىنىسا، ھاياجانلانغانلىقىدىن ئۆزىنى تۇتالماي ئۈن سېلىپ يىغلاپ كەتتى. خېلىلى خوتۇننىڭ نېمە ئۈچۈن يىغلىغانلىقىنى دەرھال كۆڭلىگە كەلتۈردى - يۇ، ھېچنەرسىنى بىلمىگەن ھالەتتە:

- قويساڭچۇ، شۇملۇقنى تىلىگەندەك بىكاردىن يىغلىماي، يىغلىما، يامان بولىدۇ. مەن يامان گەپ قىلمىدىمغۇ، سېنىڭ ئاناڭ مېنىڭ ئانامغا ئوخشاش، ئۆيگە ئەكىلىپ بېقىش بىزنىڭ قىلىشقا تېگىشلىك بۇرچىمىز، - دېدى. ھاجىنىسا بۇقۇلداپ يىغلاپ تۇرۇپ:

- ئۇغۇ شۇنداق ئىدى. بىراق ئەينى چاغلاردا ئانىڭىزغا قىلغان ئەسكىلىكلىرىمنى ئويلىسام سىزنىڭ يۈزىڭىزگە قارىيالمايمەن، - دېدى يەرگە قاراپ. خېلىلى ئۇلۇغ - كىچىك تىنىپ قويۇپ مۇلايىملىق بىلەن ئايالىنى بەزلەشكە باشلىدى. خېلىلى دېگىنىدەك ئەتىسى بىر مۇنچە سوۋغاتلارنى ئېلىپ ھەمراخان ئانىنىڭ قېشىغا



باردى ۋە ئۇنى چىرايلىق ياسالغان بىر كىراخادىكىگە ياتقۇزۇپ ئۆيىگە ئېلىپ كەلدى. شۇنىڭ بىلەن ئانىنىڭ ئۇزۇندىن بۇيانقى ئارزۇسى ئەمەلگە ئېشىپ، قىزىنىڭ ئۆيىدە ئۆزىنى خاتىرجەم ۋە ئازادە ھېس قىلىپ كۆڭلى ئارامغا چۈشۈپ قالدى. خېلىمۇ ھەمراخان ئانىنى خۇددى ئۆزىنىڭ ئانىسىنى كۈتكەندەك پۈتۈن ئېتىقادى بىلەن كۈتۈشكە باشلىدى. ئۇ ھەر قېتىم بازاردىن كەلگەندە قۇرۇق قول كەلمەيتتى. ئانىنىڭ ئالدىدىن مېۋە-چېۋىلەرنى كەم قىلماي، «نېمە يەيلا، نېمە ئالغاج كېلىمەن» دەپ سوراپ ھالى قالماتتى. كۈيۈغلىنىڭ بىر نەچچە ئاي ئىچىدىلا بۇنچىلا ئۆزگىرىپ ئادەمنىڭ مەستلىكى كەلگۈدەك ئوبدان ئادەم بولۇپ كەتكەنلىكىنى كۆرگەن ھەمراخان ئانا ھەيران قالدى. لېكىن نېمىلا بولمىسۇن قىزىنىڭ ئۆيىگە كېلىپ كۆڭلى بىر ئاز كۆتۈرۈلۈپ قالغاندەك بولۇپ، ئارام تېپىپ قالدى. ئوغلىنىڭ ئۆيىدە ھەممىدىن بەك قىسىلىدىغان بىر ئىش - ھەر قېتىم تەرەت قىلغۇسى كەلگەندە ياسىنىڭ ئايالىنى چاقىرىغىچە تارتقان تەڭقىسلىق، خىجىلچىلىقتىن قۇتۇلدى. چۈنكى ھاجىنىسا ئۆزىنىڭ توققۇز ئاي قورساق كۆتۈرۈپ، باغرىنى يېرىپ چۈشكەن بالىسى، ئۇنداق بولغاندىن كېيىن ھەر قانداق ئىشنى تارتىنماي دېيىشى، ھاجىنىسانىڭمۇ باش تارتىماي قىلىشى تامامەن ئورۇنلۇق، ئانا ھاجىنىسانىڭ ئۆيىگە كەلگەندىن كېيىن ھەممە قالايمىقانچىلىق ئانا بىلەن بىرگە بۇ ئۆيگە كۆچۈپ كەلدى. چۈنكى بۇرۇن بىرەر زۆرۈر ئىشى بولمىسا ياكى ھېيت - ئايەم كۈنلەردىن باشقا ۋاقتلاردا ئالدىراپ كەلمەيدىغان تۇغقانلار ھەمراخان ئانىنى يوقلاپ كېلىپ تۇرۇشاتتى. ئەمدى ھاجىنىسانىڭ ئۆيى چوڭ ئۆي بولۇپ قالدى. بۇ ئەھۋاللارنى كۆرۈپ خېلىل قاپاق تۈرمىگەن بولسىمۇ كۆڭلىدە ئاللىقانداق بىر چارە ئۈستىدە باش قاتۇرۇشقا باشلىدى.

بىر كۈنى ئۇ ھاشىم بىلەن شەمشىقەمەرنى ساۋۇتنىڭ ئۆيىگە باشلاپ بېرىپ دەسلەپكى مەسلىھەتنى باشلىدى:

- مەن ھەر قايسىنىڭلارغا قارىغاندا كىچىك بولساممۇ ئاتىكاچىلىق قىلىپ قويدىغان بولدۇم، نەق گەپكە كەلسەك، ئاپام ئاغرىپ يېتىپ قالغىلى بىر يىلغا يېقىن بولدى. بۇ جەرياندا ھەممىمىز قاراپ تۇرماي قوللىمىزدىن كېلىشىچە داۋالاشقا بالىلىق بۇرچىمىزنى ئادا قىلدۇق. بىراق ئاپامنىڭ كېسىلى ياخشىلانماي بىر خىل تۇرۇۋالدى. بىزنىڭ ئۆيىدە تۇرۇۋاتقىنىمۇ ئۈچ ئاي بولۇپ قالدى. قولىمىدىن كېلىشىچە قاراۋاتمەن، بۇ مېنىڭ سىلەرگە مىننەت قىلغىنىم ئەمەس. ئانا دېگەننى بېقىش بىزنىڭ مەجبۇرىيىتىمىز، بۇنىڭدىن كېيىنمۇ داۋاملىق قارايمەن دېگەن ئۈمىدىمەن. ئەمدى سىلەرگە بىر مەسلىھەتتىم چوڭلاردىن ئاڭلىسام ئاپام ھازىر ئولتۇرۇۋاتقان ئۆي، بىزنىڭ دادىمىزدىن كېيىن تۇرمۇشلۇق بولغان سېلىماخۇن دېگەن كىشىنىڭ ئۆيى ئىكەن، ناۋادا ئاپام كۆزىنى يۇمىدىغانلا بولسا ئويلىمىغان يەردىن ئۆيىنىڭ ئىگىسى چىقىپ، ھەممىمىز قۇرۇق قالامدۇقكىن، دەپ ئەنسىرەپ قالدۇم. شۇڭلاشقا ئەگەر مۇۋاپىق كۆرسەڭلار ئاپام ھايات ۋاقتىدا ئۆيىنى سېتىپ بىر تەرەپ قىلىۋەتسەك. كېيىن ئىگىسى چىقسا ئۆيىنى سېتىپ ئاپامىزنى دەۋالاشقا، دېسەك بۇنى يۇرت - جامائەتمۇ بىلگەندىن كېيىن داۋا قىلغۇچى ھېچنەرسە قىلالمايدۇ. چۈنكى ئاپام سېلىماخۇنغا ئون يىل بولسىمۇ تەرتىگە سۇ يېرىپ خىزمىتىنى قىلدى - دە، شۇنداق بولغاندىكىن ئاغرىپ قالغاندا ئۆيىنى سېتىپ داۋالانسا نېمىشقا بولمايدىكەن؟ - دېدى ئۆزىگە ھەيران بولۇپ قاراپ ئولتۇرغانلارغا بىر - بىرلەپ قاراپ. ئولتۇرغانلار خېلىلىنىڭ ئاغزىدىن بۇ گەپنى ئاڭلىغىچە بۇ ئىشلارنى ئويلاپمۇ،



كۆڭلىگە كەلتۈرۈپمۇ باقمىغان ئىدى. مانا ئەمدى خېلىدىن ئاڭلاپ، بۇ ئىشنىمۇ ئۆزلىرىنىڭ ھاياتىدىكى ئەڭ مۇھىم ئىشلارنىڭ بىرى ئىكەنلىكىنى ھېس قىلىشتى.

- يا ئالا خېلىل، كالىڭىز بەك ئىشلەيدىكەن جۇمۇ، خەقلەرنىڭ «مەنپەئەت يەتكۈزىدىغان ئادەمگە خېلىل يەتتە يىل بۇرۇن سالام قىلىشقا باشلايدۇ» دېگەن گېپى بىكار ئەمەسكەن، مەن مۇشۇ چاققىچە ئويلاپمۇ كۆرمەپتىمەن. كىچىكىمدە سېلىماخۇنكام «مېنىڭمۇ سەنچىلىك بىر قىزىم بار، بىراق كىچىكىدىن تىلسىز بولۇپ قالدى» دەپ يۈرىدىغان. ئەگەر ھايات بولسا، ئۇ ئاتا مىراسىغا ۋارىسلىق قىلغۇچى بوپقالىدۇ، - دېدى ساۋۇت.

- باشقىلار قوشۇلسا، مەن ئۆيىنى سېتىشقا قوشۇلمەن، - دېدى شەمشەق مەر ئوشۇق گەپ. سۆز قىلمايلا. چۈنكى ئۇنىڭ ئەركە يېتىپ قالغان ئوغلى بىلەن رەسىدە بولۇپ قالغان قىزىغا پۇل جاندانمۇ مۇھىم ئىدى. شۇڭلاشقا بۇ مەسلىھەت ئۇنىڭغا بەكمۇ ياققاندى.

- بۇنداق قىلساق توغرا بولماسمىكىن، - دېدى ھاشىم ئۇلارنىڭ پىكرىگە قېتىلماي، - بىرىنچىدىن، بۇ ئىشقا ئاپاممۇ قېتىلماسلىقى مۇمكىن، ئىككىنچىدىن، ياسىنىمۇ بىزنىڭ قېرىندىشىمىز، بىزغۇ ھەرقايسىمىز ئىدارىنىڭ ئۆيىدە ئولتۇرۇۋاتىمىز. ئۆيىنى سېتىۋەتسەك ياسىن ئۆيىمىز قالمىدۇ. ئۇنىڭ ئۈستىگە بىرىلدىن بۇيان ئاپامنى داۋالتمەن دەپ ئاز چىقىم تارتىمىدى.

ھەر بىرىمىز ئېشىنىپ ئون تىمىن ياردەم قىلىمىدۇق، ئەمدىلىككە كەلگەندە ئۆيىنى ساتىمىز دەپ چىقساق يۇرت ئالدىدىمۇ ئۇياتقا قالمىمىز، ھەر ھالدا ئويلىشىپ ئىش قىلايلى.

- ئوغۇ شۇنداق، بىراق ئىگىسى چىقىپ قالسا، ساڭمۇ يوق، ماڭمۇ يوق بولىدىغان گەپ، -

دېدى خېلىل ھاشىمنىڭ سۆزىنى بۆلۈپ، ساۋۇت بىلەن شەمشەق مەر مۇ بېشىنى لىڭشىتىپ خېلىلىنىڭ سۆزىنى قوللايدىغانلىقىنى ئىپادە قىلىشتى. ھاشىم ھېچقانداق ئىپادە بىلدۈرمەي جىممىدىلا ئولتۇردى. خېلىل دەرھال سۆز ئېلىپ:

- بۈگۈن بۇ ئىشقا چوڭلار ئاساسەن قېتىلغان بولدى. چۈنكى ساۋۇتكام بىلەن شەمشەق مەر ھەدەم دادام بىلەن ئاپامنىڭ ئورنىدا بىزگە ئاتىدارچىلىق قىلىدۇ. ئەمدى بىزمۇ بىرلىككە كېلىپ قالدۇق، قالغانلارنىڭ پىكرىنى ئالمىساق بۇ گەپ - سۆز تالاغا چىقىپ كەتسىلا پىلانلىرىمىز توزغاقتەك تۈزۈپ كېتىدۇ. شۇڭلاشقا تېزراق تۈتۈش قىلىپ باشقىلارنىڭ پىكرىنى ئېلىپ بىر تەرەپ قىلىۋېتەيلى، تۇغقانلارنى بىزنىڭ ئۆيگە چاقىراي دېسەم ئاپام بار، تازا مۇۋاپىق ئەمەس، شۇڭا ھاشىمكامنىڭ ئۆيىگە تۇغقانلارنىڭ ھەممىسىنى چاقىرىپ مەسلىھەتنى ئوبدان قىلىۋېلىپ ئاندىن ئۆيىنى ساتايلى، شۇنىڭدىن كېيىن ئاپام بىزنىڭ ئۆيىدە تۇرسىمۇ ياكى بىز بەش ئائىلە بولغاندىن كېيىن، ھەر بىرىمىزنىڭكىدە بىر ئايدىن، بولمىسا بىر ھەپتىدىن ئايلىنىپ تۇرسىمۇ ئۆتۈپ كېتىدۇ، بۇنداق قىلساق ھېچكىمگىمۇ ئېغىر چۈشمەيدۇ. ئۆزىمۇ زېرىكىپ قالمايدۇ. تۆت كۈنلۈكى قالغاندا ئوبدان كۈتۈۋالمىساق بولمايدۇ. . . - خېلىل سۆزلىگەن سېرى ھاياجانلىنىپ كېتىۋاتاتتى.

- بولدى، شەنبە كۈنى سائەت تۆتتە بىزنىڭ ئۆيىگە كېلىڭلار، قالغان گەپ - سۆزلەرنى شۇ يەردە دېيىشەيلى، - دېدى ساۋۇت. شۇنىڭ بىلەن ھەممەيلەن ئورۇنلىرىدىن تۇرۇپ ئۆيدىن بىر - بىرلەپ چىقىپ كېتىشتى.

شەنبە كۈنى سائەت ئۈچ بولا - بولمايلا خېلىل بىر پۇت گۆشنى كۆتۈرۈپ ئايالى ھاجىنىسا بىلەن ساۋۇتنىڭ ئۆيىگە كىرىپ كەلدى. خېلىلىنىڭ



ساۋۇتلارغا كۈيۈغۈل بولۇپ، تۇنجى قېتىم بىر پۈت گۆشنى كۆتۈرۈپ كەلگەنلىكىنى كۆرگەن ساۋۇتنىڭ ئايالى ئۇلارنى ئالاھىدە قىزغىنلىق بىلەن كۈتۈۋالدى.

- ئاپاممۇ ياش چېغدا شوخ ئوخشايدۇ، بەش ئەرگە تەگكەن دەمدۇ نېمە؟ - دېدى ساۋۇتنىڭ ئايالى چاقچاق قىلغان تەلەپپۈزدا كۈلۈپ تۇرۇپ، بۇ گەپنى ئاڭلىغان ھاجىنىساننىڭ چىرايى ئوڭۇپ بىر نېمە دېيىشكە تەمشەلدى، ئايالىنىڭ ئاچچىقى كەلگەنلىكىنى كۆرگەن خېلىل چاققانلىق بىلەن:

- ئاپام بەش ئەرگە تەگكەن بىلەن ئەقىللىق ئايال كەن، بەش ئەردىن ئۈچ قورۇ قالغاچقا نەچچە يىلدىن بۇيان پۈتىنى پالتا كەسمەي كېلىۋاتمامدۇ، مانا ئاخىرقى بىر قورۇ بالىلارغا قالدى، دېگەن گەپ، - دېدى كۈلۈپ تۇرۇپ، ئۇلار شۇنداق پاراڭلار بىلەن خېلى ئۇزۇن ئولتۇرغاندىن كېيىن باشقىلارمۇ كېلىشكە باشلىدى.

ئولتۇرغانلاردىن ياسىن بىلەن ئايالىدىن باشقا ھەممەيلى بۈگۈنكى يىغىلىشنىڭ مەقسىتىنى بىلىپ بولغان ئىدى. كۆپ ئۆتمەيلا جوزىغا ھورى چىقىپ تۇرغان پولۇ كەلتۈرۈلدى. ئاش يېيىلىپ بولغاندىن كېيىن ساۋۇت سۆز باشلىدى:

- بۈگۈن تۇغقانلارنى بىزنىڭ ئۆيگە يىغىشىمىزدىكى مەقسەت بىرىنچىدىن، تۇغقانلار بىلەن بىر داستىخاندا يىغىلىپ ئولتۇرمىغىلى ئۇزۇن بوپتۇ، بىردەم - يېرىمدەم پاراڭلىشىپ ئولتۇرايلى دېدىم. ئىككىنچىسى، بىر مۇھىم ئىش، ھازىر ئاپام ئولتۇرۇۋاتقان ئۆيىنى سېتىۋېتەيلىمىكەن دەۋاتىمەن، - بۇ گەپنى تۇيۇقسىز ئاڭلىغان ياسىننىڭ چىرايى سارغىيىپ، بەدىنىگە تىترەك ئولاشقاندەك جۇغۇلداپ كەتتى، - ئۇنداق قىلمىساق چاتاق چىقىدىغاندەك تۇرىدۇ. سېلىماخۇنكامنىڭ قىزىنى تېخى ھايات باردەپ

ئاڭلىدىم. ناۋادا ئۇ كېلىپ ئەرز قىلىپ قالسا، ھەممىدىن قۇرۇق قالسىمىز. «تۆمۈرنى قىزىقىدا سوق» دەپ، ئاپام ھايات ۋاقتىدا ئۆيىنى تېزىرەك بىر تەرەپ قىلىۋەتكىنىمىز تۈزۈك، ئاپامدىن كېيىن قالساق لېۋىمىزنى چىشلەپ قالىدىغان ئىش چىقىدىغان ئوخشايدۇ. بۇ گەپلەرنى تالا - تۈزدە رىۋايەت قىلىپ يۈرمەيلا يەڭ ئىچىدە سېتىپ، ئاپامنى داۋالاتتۇق دېگەن نام بىلەن بىر تەرەپ قىلىۋەتسەك دەپ شەمشىقەمەر، ھاشىم، خېلىلار بىلەن ئاساسىي جەھەتتىن بىرلىككە كەلدۇق. ئەمدى ھەر بىرىڭلارنىڭ ئالدىدىن ئۆتكۈزۈپ ئاندىن ئىشنى باشلىماقچىمىز. . . - ساۋۇتنىڭ سۆزى تۈگەپ خېلى ئۇزۇن جىمجىتلىقتىن كېيىن، ھاشىم ئولتۇرغان ئورنىدىن سەل قىمىرلاپ قويۇپ:

- ئەگەر، سېلىماخۇنكامنىڭ قىزىغا قانۇندا بېرىش توغرا كەلسە، ھېلىغۇ ئاپامنى داۋالاتتۇق دەيدىكەنمىز، ئۇنىڭدىن چوڭراق بىرەر باھانە - سەۋەب كۆرسەتسەكمۇ، بەربىر بېرىدىغان گەپ، قانۇن دېگەن قانۇن، - دېيىشىگىلا ئايالى ئۇنىڭ سۆزىنى بۆلۈۋەتتى:

- چوڭلار قوشۇلغان ئىشقا سىز نېمە ئاتىكاچىلىق قىلىپ يۈرىسىز، ساۋۇتكامنىڭ دېگىنى توغرا! - دېدى ھاشىمغا ئالايىپ. شۇنىڭ بىلەن ھاشىممۇ گەپ - سۆز قىلماي، نېمە قىلىشساڭ، قىلىشمامسەن دېگەن ئەلپازدا تاماكىسىنى چېكىپ ئولتۇرغان جايدا قىمىر قىلماي ئولتۇرۇۋەردى. ئەمما كۆڭلىدە ئۆيىنى سېتىشقا نارازى ئىدى. خېلىل دەرھال سۆز ئېلىپ:

- بۇ ئىش ئۇكام ياسىنغا نىسبەتەن ئېغىر كېلىۋاتقان بولسا كېرەك. ئەمما سەل يىراقنى كۆز ئالدىمىزغا كەلتۈرسەك، ساۋۇتكامنىڭ دېگىنىنىڭ توغرا ئىكەنلىكىنى ھېس قىلىمىز،



- ساتساڭلار سېتىڭلار، ئەمما ماڭا ئۆيىنىڭ بىر تىيىنى كېرەك ئەمەس، - دەپ جاۋاب بەردى. شۇنىڭ بىلەن ھەممەيلەن قوشۇلغان ھېسابتا ئۆيىنى ساتماقچى بولۇپ پۈتۈشتى، ساۋۇت بىر نەچچە كۈننى ئۆتكۈزۈۋېتىپ، ھەمراخان ئانىغا بالىلار ئوتتۇرىسىدا بولۇپ ئۆتكەن مەسلىھەتنى يەتكۈزدى.

- ھوي نومۇس قىلمايدىغان ۋىجدانسىزلار، ئەمدى ئاشۇ ئوكاڭ ئولتۇرۇۋاتقان ئۆيگە كۆزۈڭلار قىزىرىپ بۇ گەپنى كۆتۈرۈپ چىقىشتىڭمۇ؟ ئۆيدە ھېچ قايسىڭلارنىڭ ھەقىقى يوق: ئانام دېسەڭ مانا مەن تۇرۇپتىمەن، دېيىشىمىسەڭ كۆزۈمگە كۆرۈنگۈچى بولۇشما! - دەپ قايناپ كەتتى ئانا. بۇ گەپنى دېگىنىگە مىڭبىر پۇشايمان قىلغان ساۋۇت ئاستاغىنە ئورنىدىن تۇرۇپ چىقىپ كەتتى. ھەمراخان ئانا تاڭ ئاتقۇچە كىرىپك قاقماي خىيال سۈرۈپ چىقتى، ئەتىسى ھاجىنىسانى چاقىرتىپ، ياسىنى چاقىرىپ كېلىشنى بۇيرىدى. ھاجىنىسا دەرھال بېرىپ ياسىنى چاقىرىپ كەلدى.

- ھەي، بالام نېمىشقىمۇ سېنىڭ گېپىڭگە كىرىپ ئۆيۈڭدە جىم ئولتۇرمىغاندىمەن. كېتەي بالام. ئۆيۈڭگە ئەكەتكىن، تېزراق كەتمىسەم سەنمۇ، مەنمۇ ئۆيىسىز قالىدىغان ئوخشىمىز، - دېدى ياسىنىنىڭ باش - كۆزلىرىنى سىيلاپ. ياسىنىنىڭمۇ كۆڭلى بۇزۇلۇپ، كۆزىگە لىققىدە ياش كەلدى. ئۇ سىرتقا چىقىپ كېتىپ ھايال بولمايلا خادىكىنى باشلاپ كىرىپ، ئانىسىنى ئاۋايلاپ ھارۋىغا سېلىپ ئۆيىگە ياندۇرۇپ ئەكىلىۋالدى. كەچتە ئىشتىن قايتىپ كەلگەن خېلىل ھەمراخان ئانىنىڭ كەتكەنلىكىنى كۆرۈپ، ھاجىنىساغا ئاچچىقلىغان بولسىمۇ كۆڭلىدە پىلاننىڭ ئازىراق بولسىمۇ ئەمەلگە ئېشىپ ئۆي ئىچىدە ئازادە قالغانلىقىغا خوش بولدى.

ياسىنىنىڭ ئۆي مەسلىسىنى ھەر - بىرىمىز بولغاندىن كېيىن بىر نېمە قىلارمىز، - دېدى كەسكىن ھالدا. ياسىن ئوتتۇرىدا بولۇۋاتقان گەپ. سۆزلەرنى ئاڭلاپ، بىر ھازا تېڭىرقاپ ئولتۇرغاندىن كېيىن ئۆزىنى تۇتۇۋېلىپ:

- ھەر قايسىڭلارنىڭمۇ دېگىنى توغرىدۇر، بىراق بىز ئادەم بالىسى بولغاندىن كېيىن ھارامنى ئارىلاشتۇرماي، توغرا ئىش قىلايلى: ناۋادا سېلىماخۇنكامنىڭ قىزى كېلىپ قالسا، ئۆيىنى بىكارلاپ بېرىشىمىزگە توغرا كېلىدۇ. نېمىشقا باشقىلارنىڭ ئۆيىنى سورىماستىن ساتىدىكەنمىز. ئۇنىڭ ئۈستىگە بۇ ئىشتا چوقۇم ئاپامنىڭ پىكرىنى ئېلىشىمىز كېرەك. ماڭا كەلسەك مەندىن ئەندىشە قىلماڭلار، ھازىر دېسەڭلار ھازىر، ئەتە دېسەڭلار ئەتە ئۆيىنى بىكارلاپ بېرىمەن، ھەر ھالدا ئەقىلگە مۇۋاپىق بىر ئىش قىلغىنىڭلار ياخشى، - دېدى. شۇنىڭ بىلەن ئۆي ئىچىدە ئۆز ئارا غۇدۇراشلار، بىر - بىرىگە يېقىن كېلىپ پىچىرلاشلار باشلىنىپ كەتتى.

- ئوكام ئۇنداق ئاچچىقلانما، بۇ بىزگە كەلگەن بىر پۇرسەت، - دېدى ساۋۇت ياسىنىنىڭ يېنىغا كېلىپ، - بۇندىن بەش يىل بۇرۇن سېلىماخۇن كامنىڭ بىر قانچە يېقىنلىرى ئاپامنىڭ يېنىغا كىرىپ: «ئاڭلىساق ئۆيىنى ساتماقچى بولۇپلا، ھەرگىز ئۇنداق قىلىشقا بولمايدۇ، قورۇ. جايىنىڭ ئىگىسى بار» دەپ ئاپامغا ئاگاھلاندۇرۇش بېرىپ چىقىپ كەتكىنى ئېسىڭدە بولسا كېرەك، مانا ئەمدى ئاپام ئاغرىپ يېتىپ قالدى. مۇشۇ پۇرسەتنى چىڭ تۇتۇپ ئۆيىنى سېتىپ ئاپامنى داۋالاتتۇق دېسەك ھېچكىم، ھېچنەرسە دېيەلمەيدۇ. ئۇنچىلا تەرسالىق قىلماي ماقۇل دېگىن، ساڭا بىزمۇ قاراپ تۇرماي ياردەم قىلىپ بىر ئۆي ئېلىپ بېرىمىز، - دەپ يېلىنىشقا باشلىدى. ئاكىسىنىڭ سۆزىنى رەت قىلىشنى خالىمىغان ياسىن:



ياسىننىڭ يېڭى ئۆيىگە ئوغۇل - قىز ، كۈيئوغۇل - كېلىنلىرىنى ، يېقىن ئۇرۇق - تۇغقانلىرىنى ، يۇرت ئاقساقاللىرىنى چاقىردى . مېھمانلار يىغىلىپ ، تاماق يېيىلىپ بولغاندىن كېيىن دۇئا قىلىش ئالدىدا ھەمراخان ئانا :

- يۇرت - جامائەت ، ئۇرۇق - تۇغقانلارنىڭ ئالدىدا دەپ قويدىغان كىچىككەنە سۆزۈم بار ، ھەرقايسىلىرىنىڭ دىققەت قىلىپ ئاڭلاپ قويۇشىڭلارنى ئۈمىد قىلىمەن ، مەن بولسام بىر نەچچە كۈنلىكىم قالغان ئادەممەن ، باشقا ئارزۇ - ئارمانلىرىمۇ يوق ، ھەممە بالىلىرىمنى تىرىشىپ تىرىشىپ يۈرۈپ ئۆز لايىقىدا تۇرمۇش شارائىتىغا ئىگە قىلىدىم ، بالىلار مەندىن رازى بولىدىمۇ ، بولىدىمۇ بۇنىسى ماڭا قاراڭغۇ ، يېقىندا بالىلار مەن ئولتۇرۇۋاتقان ئۆينى ساتماقچى بولۇشقان ئىكەن ، ئۇلارنىڭ بۇ تەلىپىگە قوشۇلمىغان ئىدىم ، بەلكىم بالىلار مەندىن رەنجىپ ، خاپا بولغان بولسا كېرەك . مەن بۇ ئىشنى كۆپ ئويلاپ ، ئاخىرىدا ياسىنغا بۇ ئۆينى سالغۇزۇپ كۆچۈپ چىقىۋالدىم . ئەمدى «كۆيۈملۈك» بالىلىرىمنىڭ ئارزۇسىنى كۆزۈمنىڭ ئوچۇقىدا ئەمەلگە ئاشۇرۇپ خاتىرجەم كېتەي دەپ قورۇنى سېتىش قارارىغا كەلدىم . ئاڭلىسام بالىلار مېنى مېھماننى كۈتكەندەك نۆۋەت بىلەن ئۆيلىرىگە ئاپىرىپ ، كۈتىدىغان بولۇپتۇ . بۇنىڭغىمۇ رازى بولدۇم . ئەمدى ھەر قايسىڭلارنىڭ ئالدىدا شۇنى دەپ قويايىكى ، بۇ قېتىم سالغان يېڭى ئۆيدە ياسىندىن باشقا ھېچكىمنىڭ ھەققى يوق ، ئۆينى سېتىپ بىر تىيىن پۇلنى نېرى قىلماي ھەممىسىنى ماڭا ئېلىپ كېلىپ بەرسۇن ، قانداق تەقسىم قىلىشنى ئۆزۈم بىلىمەن ، -- دېدى .

تۆتىنچى كۈنى قورۇ - جاي سەكسەن مىڭ يۈەنگە سېتىلدى ، ئانا ئۈچ ئوغۇل ، ئىككى قىز ، بىر كۈيئوغۇلنىڭ ئالدىدا ئىككى مىڭ يۈەن پۇلنى

ھەمراخان ئانا ياسىننىڭ ئۆيىگە قايتىپ كېلىپ ، ئەتىسى ياسىن بىلەن كېلىنىنى يىنىدا ئولتۇرغۇزۇپ :

- مەن تېخى سېلىماخۇننىڭ قىزىنى رازى قىلىپ ، ئۆيدە سىلەرنى ئولتۇرۇپ قالسا دەپ ئويلىغان ئىدىم ، بىراق ھازىرقى ئەھۋالغا قارىغاندا بۇلار سىلەرنى ئارام تاپقۇزمايدىغان ئوخشايدۇ . مانا بۇ مېنىڭ ئالتۇن جابدۇقلىرىم ، بالام ياسىن ، ئەتىلا بۇلارنى بازارغا ئېلىپ چىقىپ سېتىپ ، ھويلىنىڭ ئالدىدىكى ئاق يەرگە ئىككى ئېغىز ئۆي سېلىڭلار ، -- دەپ ئۈچ تال ئۈزۈك بىلەن بىر جۈپ ھالقىنى ياسىننىڭ قولىغا تۇتقۇزدى . بىراق ياسىن ئانىنىڭ تەكلىپىنى رەت قىلىپ ، ئالتۇن جابدۇقلارنى ئالغىلى ئۈنمىدى . ياسىننىڭ خىجىل بولغانلىقىنى ھېس قىلغان ئانا ئوغلىغا ئاچچىقلانغان تەلەپپۇزدا :

- ئەگەر مەن دېگەندەك قىلىمىساڭ ، كۆزۈم ئوچۇق كېتىدۇ بالام ، سەن مېنىڭ جاپايىمنى كۆپ تارتتىڭ ، مېنى رازى بولسۇن دېسەڭ ياق دېمەي بۇ نەرسىلەرنى ئېلىپ ، مەن دېگەندەك بىر ئاي ئىچىدە ئۆينى تەييار قىل . قالغان ئىشلارنى شۇ چاغدا كۆرىمىز ، -- دېدى . ئانىنىڭ قاتتىق تۇرۇۋالغانلىقىدىن ئامالسىز قالغان ياسىن «رەھمەت» دەپ ئالتۇن جابدۇقلارنى قولىغا ئېلىپ ، ئەتىسىدىن باشلاپ ئاپىسىنىڭ دېگىنى بويىچە ئىشقا تۇتۇش قىلدى .

ياسىننىڭ قولى قىسقا بولسىمۇ ئەل - يۇرت بىلەن سېنىڭ - مېنىڭ دېمەي ياخشى ئۆتكەن ئىدى . ئۇ ئۆي سېلىشقا تۇتۇش قىلىۋېدى ، ئۇنىڭ دوست - بۇرادەرلىرى قاراپ تۇرمىدى ، شۇڭلاشقا بىر ئايغا يەتمىگەن ۋاقىت ئىچىدە ئۈچ ئېغىز ئۆينى پۈتتۈرۈپ كۆچۈپ كىرىۋالدى . ئۆي كۆچۈپ ئۈچىنچى كۈنى ھەمراخان ئانا



ئاڭلىغان ھاشىمنىڭ ئايالى، ھاشىمنى ئالدىغا سېلىپ بېرىپ، كىرماشىنى بىلەن ئانىنى ئۆيىگە ئەكىلىۋالدى. ھاشىمنىڭ ئۆيىدە بىر ھەپتە تۇرا-تۇرمايلا ساۋۇت ئايالى بىلەن كېلىپ ئۆيىگە كېلىپ كەتتى. ئانىنى ئېلىپ بارغان بالىلارنىڭ ھەممىسى، ئانىغا ئەڭ ياخشى تاماقلارنى ئېتىپ بېرەتتى، كۆڭۈللۈك پاراخلار بىلەن كۆڭلىنى ئاۋۇندۇراتتى. شۇنداق قىلىپ ھەمراخان ئانا شاھمات ئۇرۇقىدەك بىر دەم ئۇ يەردە، بىر دەم بۇ يەردە كۈنلىرىنى ئۆتكۈزۈشكە باشلىدى.

بىراق يىلنىڭ يېڭىلىنىشى بىلەن تەڭ كېسىلى كۈندىن - كۈنگە يامانلىشىپ ئېغىرلىشىشقا باشلىدى. ئانىنىڭ كېسىلى ئېغىرلاشقاندىن كېيىن بالىلار تېخىمۇ «كۆيۈملۈك»، «مېھرىبان» بولۇپ كېتىشتى. ھەممىسى ئۆز ئۆيىگە پۈتكەپ كېتىشنى تاللىشتى. بۇ ئەھۋالنى كۆرگەن ياسىن:

- ئانامنى مۇنداق سازاي قىلىپ، سۆرەپ يۈرمەيلى. خۇددى «ھاياتلىقىمدا قىلمىدىڭ ياد، ئۆلگىنىمدە دادۇ پەرياد»، دېگەندەك، باشتا مەن چىرايلىق مەسلىھەت بەرسەم قۇلاق سالمىدىڭلار، ئەمدى ئەجەب قىلىپ كېتىۋاتسىلەرغۇ، بولدى، ئەمدى ھېچ يەرگە بارمىسۇن، مۇشۇ ئۆيىدە خاتىرجەم ياتقىلى قويۇڭلار، - دېدى ئۇلارنى توسۇپ.

ھەمراخان ئانا سۆز - ھەرىكەتتىن پۈتۈنلەي قېلىپ قالدى. بالىلار نېمە قىلارنى بىلمەي تىپىرلاپ تۇرغاندا ئۆيىگە ئىبراھىم موللام كىرىپ كەلدى، ئۇ ئانىنىڭ ئەھۋالىنى كۆرگەندىن كېيىن ئوغۇللارنى ئاستا سىرتقا چاقىرىپ چىقتى.

- بالىلىرىم، ئاناڭلارنىڭ كۈنى تۆگەپ سائىتى قاپتۇ، ئەمدى سىلەرگە ئۇنىڭ تاپىلىغان سۆزلىرىنى دەيدىغان پۇرسەت كەلدى. ئۇنىڭ ماڭا: «مېنىڭ ئاخىرەتلىك ئىشلىرىمغا قىلىنغان چىقىمىمنى بالىلارنىڭ قايسى بىرى قىلمىسۇن ئېنىق جەملەپ قويۇڭلار، ئىككىنچى، يەتتە نەزىرىمگىچە

ياسىنغا تەڭلەپ:

- بۇ پۇل سېنىڭ بۇ قورۇغا تۆككەن ئەجىر ھەققىڭ، ئۇنىڭ ئۈستىگە قولۇڭ قىسقىراق، بۇنى ئال ئوغلۇم، - دەپ، ياسىننىڭ قولىغا پۇلنى تۇتقۇزدى. ئاندىن قولىدىكى پۇلدىن كۆزىنى ئۆزىمەي تەلمۈرۈپ تۇرۇشقان بالىلارغا بىر قۇر قاراپ چىققاندىن كېيىن:

- سىلەرمۇ قۇرۇق قالماڭلار، سىلەرگىمۇ كۆز ھەققى بېرىپ قويماي، - دەپ ھەر بىرىگە 500 يۈەندىن بەردى. ئاندىن ساۋۇت بىلەن خېلىغا: - ئىككىڭلار پۇلنى ئېلىپ بېرىپ بانكىغا قويۇپ كېلىڭلار، قالغىنىنى ئالدىرىماي ئۆز نۆۋىتىدە ئۈلەشتۈرۈپ بېرىمەن، - دېدى. شۇنىڭ بىلەن ھەممىسىنىڭ ئۈمىد، ئارزۇلىرى توزغاقتەك تۈزۈپ، سالىپىشىپ قالدى. - دە، بىردىن، ئىككىدىن ئۆيلىرىگە قايتىشتى. ئانا پۇل چېكىنى قولىغا ئېلىپلا ياسىننىڭ ئايالىنى چاقىرىپ، چەكنى ئوڭ قولىغا تۇتماقچە قىلىپ تىكىۋەتتى. ساۋۇت بىلەن خېلى ئانىنىڭ قىلىۋاتقان ئىشلىرىغا ئەقلى يەتمىگەن ھالدا بىر پەس قاراپ تۇرۇشقاندىن كېيىن خوشلىشىپ ئۆيلىرىگە قايتىشتى. شۇنداق قىلىپ ھەمراخان ئانا ياسىننىڭ ئۆيىدە تۇرۇپ قالدى.

بالىلار ئەمدى ئۈزۈلمەي كېلىپ يوقلاپ تۇرۇشتى. بۇرۇن ئىككى قىزى بىلەن كېلىنلەر ئۆزلىرىنىڭ پارىڭىنى قىلىپ ئولتۇرۇپ كەتسە، ئەمدى ھەر قېتىم كەلگەندە ئانىنىڭ «يېڭىلا يەڭگۈشلىدىم، تېخى كىر بولغۇدەك بولمىدى» دېگىنىگە ئۈنمەي كۆڭلىكىنى سالدۇرۇپ، يۈيۈپ دەزماللاپ كىيدۈرۈپ قويىدىغان بولۇپ قالدى. ئوغۇللار بولسا بۇرۇن «قانداقراق» دەپ قويۇپلا كېتىپ قالسا، ئەمدى قېشىدا ئولتۇرۇپ مۇڭدېشىپ كېتىدىغان، ئۆز ئۆيلىرىگە ئاپىرىپ تۇرغۇزۇشنى تەلەپ قىلىدىغان بولۇشتى.

بىر كۈنى خېلى خادىكتىن بىرنى كىرا قىلىپ ھەمراخان ئانىنى ئۆيىگە ئېلىپ كېلىۋالدى. بۇنى



بىخەۋەر ئىدى. ھارۋىكەشمۇ ئەھۋالنى كۆرۈپ قورققىنىدىن دۇدۇقلاپ ئىچىدە ئايەت ئوقۇشقا باشلىدى.

- ئېڭىكىنى، پۈتىنى چېتىۋېتەيلى، بىر نەرسە بېرىڭلار! - دەپ ۋارقىردى ھارۋىكەش، قورققىنىدىن چىرايىدا قان دىدارى قالمىغان بۇ بىر جۈپ ئەر - ئايالغا قاراپ: ئانىنىڭ روھى بىلەن تەڭلا ئۇلارنىڭمۇ روھى چىقىپ كەتكەندەك قېتىپ قىلىشقاندى. ھاجىنىسا جىددىچىلىكتە بىر نەرسە تاپالمىدى، پېشىدىكى ياغلىقنى، خېلىل يانچۇقىدىكى قول ياغلىقنى چىقىرىپ تەڭلا ھارۋىكەشكە تەڭلىدى. بۇ خەۋەر بىردەمدىلا مەھەللىگە پۈركەتتى. ئەتراپقا كىشىلەر ئولاشتى. ئەھۋالدىن خەۋەر تاپقان ياسىن ئىبراھىم موللامنى باشلاپ يېتىپ كەلدى ۋە مۇزلاپ كەتكەن ئانىنىڭ تېنىنى قۇچاقلاپ تولغىنىپ يىغلاپ كەتتى. ئىبراھىم موللام ياقىسىنى تۈتۈپ:

- يائىلا خۇدا، ئۆزۈڭگە ئامانەت، شۇنچە يىل جاھان تۈتۈپ شۇنچىلا بالىلارنى بېقىپ قاتارغا قوشۇپ، قېرىغىنىدا ئۆيدىن - ئۆيگە يۆتكىلىپ يۈرۈپ ئاخىرى ھارۋا ئۈستىدە جان ئۈزۈپتۇ رەمەتلىك. بالىلىرىمىزنىڭ ئىنساپىنى بەرگەيسەن ئىگەم - دەپ ئاستا شىۋىرلىدى. ئىبراھىم موللامنىڭ ئالدىدا نېمە قىلارنى بىلمەي قالغان خېلىل غىڭ قىلماي ھارۋىنى بۇراپ ياسىنىڭ ئۆيىگە قاراپ ماڭدى. شەمشىقەمەر، ھاشىملار يېتىپ كېلىپ ھارۋىغا ئېسىلىپ يىغا - زارە قىلىشتى.

يەتتە نەزىرى بىرىلگەن كۈنى مېھمانلار ئۇزاپ بولغاندىن كېيىن ئىبراھىم موللا ياسىنى يۈگۈرتۈپ يۈرۈپ بىر قانچە يۇرت چوڭلىرىنى چاقىرىتىپ كەلدى. ياسىن مېھمانلارنى داستىخانغا باشلاپ ئالدىغا چاي قويۇپ بولغاندىن كېيىن، ئىبراھىم موللام ياسىنغا ئانىنىڭ كۆڭلىكىنى ئەكەلدۈردى ۋە قولتۇقىغا تىكىلگەن تۇمارچىنى

قولتۇقۇمدىكى تۇمارچىنى ھېچكىم ئاچمىسۇن، يەتتە نەزىرىم تۆگىگەندىن كېيىن، بالىلارنى يىغىپ، يۇرت چوڭلىرىنى ئۈستىدە قويۇپ ئاندىن ئېچىڭلار. ئۈچىنچى، مېنىڭ ئۆلۈمۈمنى ئاڭلاپ سېلىماخۇننىڭ قىزى كېلىپ قالسا، بالىلار قاپاق تۈرمەي ئالدىغا چىرايلىق چىقىپ، رازى قىلىپ يولغا سالسۇن» دېگەندى، قالغان ئىشلارنى ۋاقتى كەلگەندە بىلىسەن، - دېدى. خېلىل ئايالى ھاجىنىسаны بىر ياققا چاقىرىپ:

- خوتۇن، بۇ ئىشلارنى ساڭا بىر - بىرلەپ چۈشەندۈرمەيمۇ ئوبدان بىلىسەن، ئانىمىزنىڭ بىر - ئىككى كۈنلۈك ۋاقتى قالدى. قازايى قەدەر بىر نەرسە بولۇپ كەتسە، بۇ ئۆيدە ياسىن تېنەپ قالىدۇ. ئۇنىڭ ئۈستىگە ھازىر دەرھال خەجلەيدىغان نەق پۇلمۇ يوق، ئاكىلىرىڭ تايىنلىق ھەممىسى خوتۇنلىرىنىڭ كۆزىگە قاراپ، سىزغان سىزىقىدىن چىقالمايدۇ. ۋاقتى كەلگەندە ئۇ، ئۇنىڭغا، بۇ بۇنىڭغا قاراپ يۇرت - جامائەتنىڭ ئالدىدا ئادەمنى يەر قىلىدۇ. ئەڭ ياخشىسى بىز ئېلىپ كېتەيلى، - دېدى ۋە بىر دەمدىن كېيىنلا خادىكتىن بىرنى باشلاپ كىرىپ باشقىلارنىڭ ئۈنمىغىنىغا ئۈنمەي ئانىنى ئۆيىگە ئېلىپ ماڭدى. ئۇزۇن ماڭمايلا ئانىنىڭ نەپىسى قىسىلىپ خىرىلداشقا باشلىدى. خېلىل ئۆزىنىڭ شېرىن خىياللىرىغا ئەسىر بولغان، ھاجىنىسا تۈرۈپ - تۈرۈپلا چەكچىيىپ قارىغان ئانىسىغا قورقۇمسىرىغان ھالدا قاراپ قويۇپ ئانىنىڭ يېنىدا خۇددى ئاغرىپ قالغان ئانىسىنى دوختۇرخانىغا ئېلىپ كېتىۋاتقان «ۋاپادار» بالىلاردەك مۆلدۈرلەپ ئانىنىڭ چىرايىغا قاراپ ئولتۇراتتى، خادىك خېلىلارنىڭ ئۆيىگە بۇرۇلىدىغان دوقمۇشقا كەلگەندە ئانا ئۇلۇغ - كىچىك تىنىپ، قاتتىق بىر تۈگۈلدى - دە، لەسىدىلا بوشاپ كەتتى. خېلىل ھارۋىدىن سەكرەپ چۈشۈپ ئاتنىڭ چولۇۋۇرىنى تارتىپ ھارۋىنى توختاتتى، ھارۋىكەش ئالدىغا قاراپ كېتىۋاتقاچقا بۇ ئىشلاردىن



يۈەن پۇلنى بالىلارنىڭ قايسىسى ئۆلۈمىگە پۇل خەجلىگەن بولسا شۇنىڭغا بەرسەڭلار بولىدۇ. قالغان پۇلنىڭ ھەممىسىنى مەھەللىمىزدىكى كۆۋرۈكنى يېڭىلاپ ياساشقا ئىئانە قىلدىم. چۈنكى سېلىماخۇن ھايات چېغىدا بۇ كۆۋرۈكنى داۋاملىق رېمونت قىلىپ تۇراتتى. يول، كۆۋرۈك ياساش ساۋابلىق ئىش، دەپ ئاغزىدىن چۈشۈرمەيتتى. شۇ ئادەمنىڭ روھى خۇش بولۇپ قالسۇن دېگەن خىيال بىلەن شۇنداق قىلدىم». خەت ئوقۇلۇپ بولۇشىغا ئۆي ئىچىنى قايتىدىن يىغا - زارە قاپلىدى. ئىبراھىم موللام ئۇلارنى تەسلىكتە يىغىدىن توختاتتى.

- ئاپام مەندىن غەم قىلىپ 5000 يۈەن قالدۇرۇپتۇ، بۇنىڭغا مىڭ مەرتىۋە رەھمەت، يۇرت - جامائەت مۇشۇ پۇلنى ئىككى ھەدەم بىلەن ئىككى ئاكىغا بۆلۈپ بەرسەڭلار، ماڭا پەقەت ئاپامنىڭ دۇئاسىلا كۆپايە، - دېدى ياسىن ئورنىدىن تۇرۇپ.

- ئاپام ناھايىتى توغرا ئويلاپتۇ، ماڭا پۇل كېرەك ئەمەس، ياسىن خاتىرجەم تۇرمۇشىنى ئۆتكۈزۈشكە مەن خۇشال، - دېدى ھاشىم ياسىننىڭ سۆزىگە ئۇلاپلا. ھاشىمنىڭ ئارقىسىدىن ھاجىنىسا تۇرماقچى بولۇپ ئورنىدىن مىدىرلىۋېدى، خېلىل ھاجىنىسانىڭ پېشىنى تارتىپ ئولتۇرغۇزۇۋالدى. قالغانلار گەپ - سۆز قىلماي ئولتۇرۇۋالدى. ئىبراھىم موللا ئەتراپىنى كۆزىتىپ ئازراق تۇرۇۋالغاندىن كېيىن:

- ھاشىم توغرا ئېيتىدۇ. پۇلنى ياسىن چوقۇم ئېلىشى كېرەك. بولمىسا ھەمراھاننىڭ يېنى يەر باسمايدۇ. شۇنداقمۇ ساۋۇت ئاخۇن؟ - دەپ ساۋۇتقا قارىدى. ساۋۇت «شۇنداق موللام» دەپ باش لىڭشىتتى. خېلىل بولسا ئەتراپىدىكى ئۆزىگە يامان كۆزى بىلەن قاراۋاتقانلارغىمۇ قارىغۇچىلىكى يوق، بوزارغان ھالدا بىر چەتكە قارىۋالدى. مەسئۇل مۇھەررىر سارەم ئىبراھىم

ئېلىپ ئېھتىيات بىلەن ئېچىشقا باشلىدى. ئەتراپتا بۇ ئىشقا ھەيران بولۇپ قاراپ تۇرغانلارمۇ، ئۇنىڭ ئىچىدىن ئۆزى ئويلىغاندىنمۇ باشقا نەرسىلەرنىڭ چىقىشىنى ئارزۇ قىلىپ چېكەتكىلەردەك پارقىراپ تۇرغانلارمۇ بار ئىدى. تۇمارچىنىڭ ئىچىدىن بىر پارچە خەت بىلەن بىر پۇل چېكى چىقتى. ئىبراھىم موللام خەتنى ئوقۇشقا باشلىدى. ئولتۇرغانلار چوڭراق تىنىشقىمۇ جۈرئەت قىلالماي خەتكە قۇلاق سالىدى.

«مېنىڭ يۇرت - جامائەتكە ۋە بالىلىرىمغا قىلىدىغان ئاخىرقى ۋەسىيەت، ئالدى بىلەن بالىلىرىمغا شۇنى تاپىلايمەنكى، چوڭلارنى ھۆرمەتلەپ ئىناق - ئىجىل ئۆتۈڭلار، دۇنيادا پۇلدىنمۇ ئۇلۇغ بولغان ئىنساب، مېھىر - مۇھەببەتنىڭ بارلىقىنى ئۇنتۇپ قالماڭلار. سىلەرگە مەندىن ھېچ نەرسە قالمايدىغان بولدى. بۇ تۈپەيلى مېنى ئەيىبلەپ تىللىساڭلارمۇ مەيلى، ماڭا بالىلارنىڭ دادىسىدىن ئىككى قورۇ - جاي قالغان ئىدى. ھەممىڭلارنىڭ ئېسىدە بار بولسا كېرەك، ئۇنى سېتىپ ئۆز ۋاقتىدىلا بالىلارغا ئۈلەشتۈرۈپ بەرگەن، ياسىن كىچىك بولغاچقا ئۇنىڭ ئۆلۈشىنى ئۆزۈم ساقلاپ كەلگەتتىم. بىراق ئۆزۈم ئىش - ئوقەتتىن قالغاندىن كېيىن ئۇنى خەجلىپ تۈگەتتىم، باشقا بالىلارنى ئوقۇتۇپ ھەممىسىنى خىزمەتكە چىقاردىم. بىرلا ياسىن مېنى باقىمەن، ئۆيىنىڭ ئىشلىرىنى قىلىمەن دەپ ئوقۇشىمىز قالدى. ئۇنىڭ ئۈستىگە سېلىماخۇن ھايات چېغىدا خىزمىتىنى ئوبدان قىلىپ ياللىق بۇرچىنى ئادا قىلدى. شۇ تۈپەيلى سېلىماخۇننىڭ نامىدىكى بۇ ئۆيىنىڭ پۇلىدىن ئۆزۈمگە تېگىشلىك بولغان 5000 يۈەننى ياسىنغا بەردىم. ئۆتكەندە باشقا بالىلارغا 500 يۈەندىن بەرگەن ئىدىم. يەنە 500 يۈەندىن بۆلۈپ بەرسە بولىدۇ. قالغان پۇلدىن 20 مىڭ يۈەننى سېلىماخۇننىڭ دۇنيالىقتا يالغۇز بىر قىزى بار، شۇ قىزغا ئاتا قويدۇم. 2000





ئالتۇنگۈل رەجەپ

# يېشىڭىزدا مەن بار

(ھېكايە)

- دەپمىدىممۇ سەيدى، مەردان بوش كەلمەپتۇ ئاخىرى! - بۇلۇڭدىكى كىرىسلوغا چۆكۈۋالغان يەڭسىز كۆڭلەك كىيگەن يىگىت سەيدىنى جەينىكى بىلەن ئوقۇپ تۇرۇپ، تانسا ئويناۋاتقان مەردان بىلەن گۈلنىڭارنى شەرەت قىلدى.

- ئۇنىڭ دادىسى باشلىق، مېنىڭ دادام مۇزدۇز، بازاردا تەرپۇراپ تۇرىدىغان ئەسكى كەشە تىكىپ جان باقىدىغان ياماقچى! كىم مېنى نامرات بولسۇن دەپتۇ، بىلەمسەن ئاغىنە، - سەيدىنىڭ تۇتۇلغان چىرايى بىردىن چىقىن ئاپتاپتەك ئېچىلدى، - گۈلنىڭار ئالىي مەكتەپتە مېنىڭ ئالدىمدىكى پارتىدا ئولتۇراتتى... مەن ئۇنىڭ بىلەن كۆپ قېتىم تانسا ئويناپ باققان، ئۇنىڭ بەللىرى شۇنداق ئەۋرىشىمكى، ئاللىقانلىرىمۇ پاختىدەك يوشاقلا، مەن كالۋا شۇچاغدا نېمىشقىمۇ بىرەر قېتىم سۆيۈۋالمىغان بولغىتتىم دەيمەن.

- مەست بولۇپ قاپسەن ئاداش، ئەمدى

ئىچمە!

- كىمىڭ مەست بولۇپ قاپتۇ، يولۋاستەك ئوغۇل بالا تۇرسام مەن، - سەيدى كۆزىنىڭ پاختىسىنى چىقىرىپ يەڭسىز كۆڭلەكلىككە ئالايىدۇ-دە، قىرلىق ئىستاكاننى بىر كۆتۈرۈشتە قۇرۇقداپ قويدى. سەيدىنىڭ شىركەپىدە قىزارغان كۆزلىرىدە غەلىتە سوغۇق ئۇچقۇن يېنىپ ئۆچتى. ئۇ بوتۇلكىنىڭ ئاغزىنى غەزەپ بىلەن ئېچىپ، قىرلىق ئىستاكاننى يەنە لىقلىدى.

- قېنى، ئىچىڭا گۈلنىڭار، نېمە خىيال قىلىپ كەتتىڭىز؟ - مەردان ئالتۇن ئۈزۈك سېلىنغان قولىنى ئۈزۈتۈپ، قىزنىڭ خىروستال قەدەھ تۇتقان ئىنچىكە بارماقلىرىنى ئاستا تۇتتى.

- كىچىك سىڭلىم ئىپارنىسا ئېسىمگە كېلىپ قالدى. ئۇنىڭ تىلى شۇنداق چۈچۈك، ماڭىدىغان كۈنۈم بويىنۇمغا گىرە سېلىۋېلىپ «يىغلاڭغۇ بالا» دېگەن ناخشىنى بار ئاۋازى بىلەن ئوقۇپ بەرگەنتى...

ساكىس بىلەن ئورۇندالغان مۇڭلۇق مۇزىكا ئەۋجىگە كۆتۈرۈلۈپ، گۈلنىڭارنىڭ ئاۋازىنى بېسىپ كەتتى، ئۇ قولىدىكى يېرىمداپ قالغان شارابنى بىر ئوتلاپ قويۇپ، ئالدىغا چۈشۈپ تۇرغان قىزغۇچ چاچلىرىنى بارماقلىرى بىلەن كەينىگە قايرىپ قويدى. ئەمدى ئۇنىڭ ئاق پوسمىلاق يۈزى تامامەن ئېچىلدى. چاچلىرى قېتىمدىن مارىلاپ تۇرغان كىچىككەنە قۇلاقلىرىدىكى يېشىل ياقۇتلۇق مۇنچاقلىرى زالىنىڭ ھەشىمەتلىك تورۇسلىرىدا ئېسىلىپ تۇرغان قەدىمكى رېمىنىڭ شامدانلىرى شەكلىدىكى ئىئون چىراغلار، گلۇبۇس شەكلىدىكى ئايلانما نۇرچاققۇنىڭ شولىسىدا ئاجايىپ نۇرانە جۇلالىنىپ كەتتى.

- ئوينايمۇ گۈلنىڭار؟

قىز بۇلۇتتەك چاچلىرى دولقۇنلىنىپ تۇرغان نازۇك يەلكىسىنى لىككىدە كۆتۈرۈپ قويۇپ ئورنىدىن تۇردى.



ئەنسىرەيتتىڭىز، يېنىڭىزدا مەن تۇرسام، توك ھېلى كېلىدۇ.

مەردان گۈلنىڭ نازۇك بېلىدىن ئاستاغىنە تارتقاندا قىزنىڭ ئايپاق بىلەن كىلىرى مەرداننىڭ بويىغا يۆگەشتى. سىياھتەك قاراڭغۇلۇقتا ئىككى تەن چىرىشىپ كەتتى. ھايال ئۆتمەي چاقماق چىقىلغاندەك يالت-يۇلت پەيدا بولغان ئوت ئۇچقۇنى بىلەن تەڭ زال ئىچىدە قۇلاقنى يارغۇدەك قىيا-چىيا كۆتۈرۈلدى، ئىس-تۈتەك، دىماغنى ئېچىشتۈردى. دىغان قانچىسىق پۇراق زال ئىچىنى بىر ئالدى. ئارقىدىن تام بويلاپ تارتىلغان گۈللۈك پەردىلەرگە ئوت يالقۇنى يامرىدى.

- ئوت كەتتى! - كىمدۇر بىرى ئەنسىز ۋارقىرىدى.

زال ئىچى پاتپاراق بولۇپ كەتتى، قىيا-چىيا ئەۋجىگە كۆتۈرۈلدى. ئىستاكىن، بوتۇلكىلار، ئەينەك قاچىلار جاراڭلاپ سۈندى. ھەممەيلەن يوپۇرۇلۇپ ئىشىك تەرەپكە ئېتىلدى.

- ئىشىكنى ئاچ!

- ئاپا!

- مەردان!

ئوت يالقۇنى ئەۋجىگە كۆتۈرۈلدى.

- خۇدا ھەقىقى مەردان! مېنى تاشلىماڭ!

- ئۆلسۈن دەمىسەن مېنى! - مەردان بىلىكىگە ئېسىلىۋالغان گۈلنىڭ كۈچ بىلەن ئىتتىرىپ تاشلاپ، ئىشىككە ئۆزىنى ئاتتى. گۈلنىڭ ئاچچىق ئىس-تۈتەك، يالقۇن بولۇپ كۆتۈرۈلۈۋاتقان دەھشەتلىك ئوت ئىچىدە قالدى. ئۇنىڭ ئېچىنىشلىق چىرقىرىغان ئاۋازىنى ھېچكىم ئاڭلىمىدى.

\* \* \*

شەھەرلىك دوختۇرخانىنىڭ سۈرلۈك كارىدورى بۈگۈن ئادەتتىن تاشقىرى جىددىيلىشىپ كەتتى. داۋالاش ئەسۋابلىرى، ئوكۇل، دورا پەتنۇسلىرىنى

بۇزغىپ چىققان ئايپاق كۆپۈكچىلەر ئەينەكتەك پارقىراپ تۇرغان ئۈستەلنىڭ يۈزىنى بويلاپ پەسكە يامراپ ئاقتى.

مۇزىكا ساداسى يەنە ئەۋجىگە كۆتۈرۈلدى. رەڭگارەڭ نۇر دۇنياسىدىكى مەستخۇش قەلبلەر لەرزىگە كەلدى. جۈپ-جۈپ قىز-يىگىتلەر گۈللۈك نۇر ئىچىدە دەريا دولقۇنىدەك چايقىلىپ بىر-بىرىگە چىرىشىپ كەتتى.

- مەن... مەست بولۇپ قالدۇمۇ قانداق؟ ۋىيەي، ئاستىراق ئايلاندۇرۇڭمەن ئەسكى، يىقىلىپ چۈشمەن جۈمۈ، - گۈلنىڭ مەرداننىڭ مۇرىسىگە بېشىنى سەل قىيساپىتىپ، ئوتتەك لەۋلىرىنى يىگىتنىڭ قۇلقىغا شۇنچىكىم تەگكۈزۈپ شىۋىرىلغاندا ئاجايىپ تاتلىق بىر سېزىم مەرداننىڭ قۇلاقلىرى ئارقىلىق تومۇر-تومۇرلىرىغا تاراپ كەتتى. ۋۇجۇدى ئوت بولۇپ ياندى.

- مەن يۆلۈۋالسىمەن جېنىم! - مەردان قىزنىڭ زاڭقىدىن ئاستاغىنە كۆتۈرۈپ خۇمار كۆزلىرىگە تىكىلدى، - يېنىڭىزدا مەن بار گۈلنىڭار!

- سىز؟ - قىز ۋىلىقلاپ كۈلدى، - سىز بولسىڭىز مەيلى ئەمىسە...

دىلىنىڭ نازۇك تارىنى چېكىدىغان يېقىملىق مۇزىكا، پاراغەت ئىچىدىكى ئوتتەك نەپەسلەر بىلەن قىزىغان گۇڭگا زال يېنىك تىتىرەيتتى... دەل شۇ چاغ مۇزىكىنىڭ ئۈنى بىردىنلا ئوچتى، زال ئىچىنى زۇلمەت قاراڭغۇلۇقى قاپلىدى. قىزلارنىڭ ئەنسىز چىرقىرىشىغا يىگىتلەرنىڭ ئىسقىرتقان ئاۋازى قوشۇلۇپ كەتتى. گۈلنىڭار خۇمارلاشقان كۆزلىرىنى تەستە ئېچىپ مەرداننىڭ مۇرىسىدىن ئاستاغىنە باش كۆتۈردى.

- نېمىش مەردان؟ كۆزۈم... مېنىڭ كۆزۈم ھېچنېمىنى كۆرمەيۋاتىدۇ. مېنى ياتقىمغا ئاپىرىپ قويسىڭىز جېنىم، ماقۇل دەڭا...

- توك كەتتى گۈلنىڭار، نېمىدىن



كۆتۈرۈشۈپ ئۇياقتىن بۇياققا ئالدىراش ئۆتۈۋاتقان سېستىرالار، ئىشىك ئالدىدىكى قۇتقۇزۇش ئاپتومۇبىللىرىنىڭ ۋەھىمىلىك سېگىنالى قوشۇلۇپ سۈرلۈك تۈس ئالغانىدى.

قۇتقۇزۇش بۆلۈمىنىڭ ئالدىدىكى يۆلەنچۈكلۈك ياغاچ ئورۇندۇقتا چىرايلىرى ئىسلىشىپ كەتكەن، يۈز-بويۇنلىرىغا يود سۈرتۈۋېلىشقان بىرنەچچە قىز-يىگىت جىممىدە ئولتۇرۇشاتتى.

- مەردان! مەردان دېگەن قايسىڭلار؟

دوختۇر ئىككىنچى قېتىم چاقىرغاندا مەردان ھودۇققان، تىترىگەن ھالدا ئورنىدىن تۇردى. ئۇنىڭ قەدەملىرى زادىلا قولاشمايتتى. ئۇ بويىنىدىن ئارغامچا بىلەن سۆرىگەندەك كېسەلخانا ئىچىگە كىردى. ئۇنىڭ بۇرنىغا گۈپ قىلىپ كۆيۈك ھىدى ئۇرۇلغاندا ئۇنىڭ كۆڭلى ئېلىشىپ، بۇرۇن پەرىزەكلىرى لىپىلداپ، جاۋغايلىرى تۆۋەن تارتىشىپ كەتتى.

- بۇ قىزنى تونۇمسىز؟

مەردان زور بىلەن كۆزىنى ئاچتى. كارىۋات ئۈستىدە قورقۇنچلۇق قارامتۇل بىر تەن سۇنايلىنىپ ياتاتتى. يېغىرلىشىپ كەتكەن تېرىسىز بەدەندىن قان ئارىلاش سېرىق سۇيۇقلۇق چىپىلداپ تېمىپ تۇراتتى. مەرداننىڭ مېڭىسى ۋىڭىلداپ كەتتى، قۇلاق تۈۋىدە دەھشەتلىك چىرقىرىغان ئاۋاز ئاڭلانغاندەك بولدى. ئۇنىڭ كۆزى قۇلاق كۆمۈرچەكلىرىگە پېتىپ قالغان كىچىككىنە يېشىل ياقۇتقا چۈشتى، ئاھ، قانداق دەھشەت؟! ئۇ بۇ مۇنچاقنى ئۆزى ئۈچۈن ھەممىدىن كەچكەن گۈلنىڭارنىڭ تۇغۇلغان كۈنى ئۆز قولى بىلەن ئاشۇ چۆچۈرىدەك قۇلاقلىرىغا سېلىپ قويغان... مەرداننىڭ يۈرىكى قاتتىق مۇجۇلۇپ ئاغرىدى. تاڭلىيىغا شاكراب سۇ يىغىلدى.

... ھادىسە، كۈتۈلمىگەن ھادىسە، ئەگەر

مەنمۇ سەللا بىخۇدلىق قىلىپ قويغان بولسامچۇ... ئاھ، خۇدا!... ئۇنىڭ كۆزلىرىگە مۆللىدە ياش تولدى. ئۇ شۇلارنى خىيال قىلىۋېتىپ كارىۋاتقا يەنە قاراپ سالدى... تېرىسى بولمىسا ئادەم دېگەن قانداق سەت؟! تېرىسىز ئادەم گۆشى قانداق بەدبەشىرە... مەرداننىڭ كاللىسى تۇمانلىشىپ كەتتى.

- مەن... مەن ئۇنى تونۇمايمەن... - مەرداننىڭ كۆزلىرى توختىماي چىمچىقلىدى.

نەپەسلىرى سىقىلىپ ھاسىراپ كەتتى. - ئۇنداق بولسا چىقىپ كېتىڭ!

مەردان ئېغىر ئاياغلىرىنى تەستە يۆتكەپ كەينىگە ياندى. ئۇ ئىشىك ئالدىغا چىقىپ كۆكسىنى تولدۇرۇپ نەپەس ئالدى... ئاندىن بېشىنى چايقاپ قويدى-دە، سىرتقا قاراپ ماڭدى. لېكىن دەرۋازا ئالدىدا مەرداننى كۈتۈپ تۇرغان سەيدى ئۇنىڭ ئالدىنى توسۇۋالدى.

- نېمە قىلاي دەيسەن، سەيدى؟ - مەردان ئەندىكىپ سورىدى.

- سېنىڭ دوختۇرغا مۇشۇنداق جاۋاب بېرىدىغىنىڭنى كۆڭلۈم تۇيۇپ تۇراتتى. يارايىسەن بايۋەچچە! - سەيدى ئۆزىنى چىدام بىلەن تۇتۇپ سۆزلىدى، - ئۆز سۆيگۈنۈڭنى «تونۇمايمەن» دېگەندە يۈرىكىڭ ئاغرىمىدىمۇ؟ تىلىڭ كۆيىمىدىمۇ؟... توفى! - سەيدى مەرداننىڭ يۈزىگە غەزەپ بىلەن تۈكۈرۈۋېتىپ، دوختۇرخانا ئىچىگە قاراپ ماڭدى... گۈگۈم ۋاقتى. بېلىگە ئاق باغلىغان سەيدى گۈلنىڭارنىڭ قەبرىسى ئالدىدا يالغۇز يۈكۈنۈپ ئولتۇراتتى. ئۇ مەڭزىنى بويلاپ تاراملاپ ئېقىۋاتقان يېشىنى سۈرتكىنىچە ئاستا پىچىرلىدى:

- قورقماڭ گۈلنىڭار، يېنىڭىزدا مەن بار... -

مەسئۇل مۇھەررىر ئالمىجان ئىسمائىل





### مۇھەممەت كامال (خۇش خۇي)

## مېنى تۇغقان جەننىتم سەھرا

### قەلبداشلار

كەلگىنىدە نۆۋەتچىلىك ھىلالغا،  
كەتتى قۇياش ھۇجرىسىغا ئارامغا.  
توبى بولغان ئاھۇ كۆزلۈك قىزلاردەك،  
ياساندى كۆك كېچىدىكى بايرامغا.

### ئىلھام

ئىشىك چېكىپ بەرمەيسەن ئارام،  
تۇلپار چېپىپ چىقسام ئىزىڭ يوق.  
تۈز قۇيغاندەك ئېچىشىپ يارام،  
بولالمايدۇ كۆڭلۈم پۈتۈن - توق.

باشلىۋەتتى چېكەتكىلەر مۇزىكا،  
بولدى ھەممە ياستۇقنىغا ھەمنەپەس.  
ئايرىلسىمۇ يايلىقىدىن پادىلار  
نارازى بوپ ئوڭغۇل - دوڭغۇل مەرىمەس.

بولالمايدۇ كۆڭلۈم پۈتۈن - توق  
سېنى بىر رەت قوبۇل ئەتمەسم.  
يورمايدۇ كۆك ئۆزرە ئۇپۇق،  
خەپ، كەينىڭدىن قوغلاپ يەتمەسم.

ئويغاق پەقەت ئىككى ئىنسان بۇ كېچە،  
بىرى ۋەتەن چېگرىسىدا كۆزەتتە.  
تەپەككۈرنى تۇلپار كەبى چاپتۇرۇپ،  
داستان پۈتەر بىرى ۋەتەن ھەققىدە.

### بۇ مېنىڭ سەھرالېرىم

بۇ مېنىڭ سەھرالېرىم، سەھرالېرىم،  
زوق بېرەر ھەركىمگە مول ئەھيالېرىم.  
بىر قېتىم مېھمان بولۇپ يانغىن قېنى،  
قەنت، ناۋاتنىڭ تەمى بار قەھۋەلېرىم.

بولغاچ قەلبى بىر - بىرىگە رىتىمداش،  
يۈرىكىدە ئوخشاش ئارزۇ - ئوخشاش ئوي.  
كۆرسە مەقبۇل مېھنىتىنى ئەل - ۋەتەن،  
بولار شۇ چاغ ئۇلار ئۈچۈن شادلىق - توي.

بۇ مېنىڭ سەھرالېرىم، سەھرالېرىم،  
چۆلىنى بوستان ئەيلىگەن ئەھيالېرىم.  
كەل بۇياققا نېمىگە ھاجەت ئۆزۈڭ،  
شەپقىتى ئالەمچە بار ھەمراھلېرىم.

بۇ مېنىڭ سەھرالېرىم، سەھرالېرىم،  
ھۆسنىدىن زەر، نۇر ياغار ئەھيالېرىم.  
ئۇچرىتارسەن ھەر قەدەمدە ئىزدىسەڭ،  
بۇ ئەزىز سەھرا ئارا يەھيا ① لېرىم.



① يەھيا - پەيغەمبەرلەرنىڭ بىرى.



### دىدار ئۈچۈن...

كېتەلمەيمەن مەھەللەڭدىن چۆرگىلەپ،  
تۆت ئاي بولدى يوقاپ كەتتىڭ ئاپئېقىم.  
چانقىمغا تولدى يېشىم لەپمۈلەپ،  
دوستلارغىمۇ ئېچىلمىدى قاپقىم.  
چۈشەي دەدى كۆزدىن ئېقىپ قارىقىم.

بەرگىن جاۋاب ئاتاڭ توراپ قويدىمۇ؟  
ئاپاڭ ئىشقى قىيىنغاننى ئۇنتۇپ.  
مەندىن ئاپاڭ شۇنچە بالدۇر تويدىمۇ؟  
ئۆزى كىيگەن «شىر» چورۇقنى قۇرۇتۇپ.  
چىق ھۇجراڭدىن دىل خانەمنى يورۇتۇپ.

ئاتلاتمىسا سېنى ئەگەر بوسۇغا،  
قىلسا مېنى ئىشقىڭ ئوتى ئاۋارە،  
ئىچىۋەرمەي ھىجران كۆلىدىن مەن ئوغا،  
تىلىنماستا يۈرەك باغرىم مىڭ پارە.  
ئىزدەپ تاپتىم دىدار ئۈچۈن بىر چارە.

سېتىپ ئالدىم ۋىسال ئۈچۈن تىك ئۇچار،  
ھەركۈنى كەچ دېرىزەڭگە قونمەن.  
ئەمدى بىزنى بەخت دېگەن راست قۇچار،  
ياسىن زىلال

### ئەسسالام، ھاياتقا گۈل چەككۈچىلەر

#### سەھەر سالامى

ئۆمرۈمگە سائادەت بەخش ئەتكەن ئانام.  
ئەسسالام، تۇغۇلغان يېرىم، مەكتىپىم،  
دىلىمغا نۇر سەپكەن ئۇستاز - مېھرىبان.  
ئەسسالام، بەختىمدىن كۈلگەن يارانلار،  
ئەسسالام، قەلبىمنى ياشارتقان جانان،  
ئەسسالام، بىر تۇغقان - قېرىنداشلىرىم،  
ئەسسالام، ئاق كۆڭۈل بار قۇلۇم - قوشنام.

ئەسسالام، كائىنات، ئەسسالام ئالەم،  
ئەسسالام، ئەجدادىم قېنى سىڭگەن يەر.  
ئەسسالام، قان رەڭداش قىزارغان ئۇپۇق،  
ئەسسالام، يېڭى كۈن، ئەسسالام سەھەر.  
ئەسسالام، چىن قۇتلۇق سىزگە ئەي ھايات،  
ئەسسالام، جىسمىمغا جان بەرگەن ئانام.  
ئەسسالام، بورانغا سوقتۇرماي مېنى

كۈتكىن مېنى يوقلاپ كېلىپ تۇرىمەن.  
ھودۇقمىغىن، ئەسلى يارىڭ بولمەن.

#### مېنى تۇغقان جەننىتىم سەھرا

يالغان ئەمەس بۇ يۈرەك سۆزۈم،  
مەن شەھەرگە قىلمايمەن ھەۋەس.  
مېنى تۇغقان جەننىتىم سەھرا،  
ئاڭا دىلدا مۇھەببەت پەۋەس.

بولمىغاندەك ئانىسىز بالا،

سەھرا بولماي نەمەۋجۇت شەھەر؟

مېھرى ئىسسىق، قوينى كەڭ سەھرا

سوزۇلغان ئۇ ئۇپۇققا قەدەر.

سەھرا خەلقى شۇنچە ئاق كۆڭۈل،

ئۇ ئاقلىقكى بەئەينى بىر قار.

كۆزەتسەڭمۇ مىكروسكوپ بىلەن

كىر تېپىلماس قەلبىمدىن زىنھار.

قىلغاچ ئۇنى كۆڭۈل ئاقلىقى

قولى ئوچۇق، داستىخاننى كەڭ؛

سېخىلىقتا ھاتەممۇ ھەتتا

كېلەلمەيدۇ دېھقىنىمغا تەڭ.



ئەسسالام، ھاياتقا گۈل چەككەن مەردلەر،  
 ئەسسالام، قىلىقى ئۈز ئوماق بالام.  
 قاراڭلار، ئاقىرىپ كەلمەكتە ئۈپۈك،  
 كائىنات يۈزىدە توپدۇر، توي بۇ دەم.  
 ھاياتلىق چېھرىدە چېچەك جىلۋىسى،  
 يېپيىڭى قۇرلارغا كۆچتى زەر قەلەم.  
 مەن بۈگۈن تاڭدىنمۇ بۇرۇنراق تۇرۇپ،  
 قۇياشنى چىللىدىم: كېلىڭ، مەرھابا!  
 كۆپ ئۆتمەي تاغلارغا ئالتۇن تون يېپىپ،  
 كۈن كۈلدى، شولغا پۈركەندى دۇنيا.  
 ۋىچىرلاپ ئويغاندى ئۇيقۇدىن قۇشلار،  
 خورازلار قونداقتىن چۈشكىلى نىكەم.  
 كۈيلەردىن چىرايلىق گۈلدەستە تۈزۈپ،  
 ئۈزاتتى ئەرشتىن ئىلھام پەرىشتەم.

ناخشامنى توۋلىدىم ياڭرىتىپ شۇنداق،  
 ئۆي - ئۆيگە ھەرياققا تارقاتتى سابا.  
 سىلەرنى ئويغاتتىم شېرىن ئۇيقۇدىن،  
 تۇرۇڭلار،

بىر يېڭى كۈن پارلىماقتا!

**كۆسەي**

گۈپپىدە قىلىپ،  
 بىر نان چۈشۈپ كەتتى قوقاسقا.  
 سەل ئۆزگىرىپ ناۋاينىڭ كەيپى،  
 دەپ تاشلىدى: ئەستاغپۇرۇللا.

ئېلىپ شۇئان كۆيۈك كۆسەينى  
 ئېڭىشتى - دە، تونۇرغا،

**دەرھال**

پاھ، كۆيدى، دەپ قولىنى تارتتى،  
 نانغۇ كۆيدى،

كۆسەيگە ئۇۋال.

نەرسە بارمۇ ئاشۇ كۆسەيدەك

مەن ئۆزۈمنى راست ئوخشاتقىلى،  
 مەنمۇ كۆپ رەت كىردىم قوقاسقا،  
 ئۆزگىلەرگە چۈشۈك تارتقىلى.  
 ئۆرتىۋالدىم باغرىمنى جىقلا  
 ئويلىماستىن ئىشنىڭ كەينىنى.  
 مېنىڭ تالاي ئاچچىق كەچمىشىم  
 ئوتتا قالغان كۆسەي بەئەينى.

مەن ئادەم مەن،  
 ياغاچ ئەمەسمەن.  
 چىقالايمەن قوقاستىن ئۆزۈم،  
 لاخشىگرگە مۇھتاج ئەمەسمەن.  
 ھەقىقەتكىم شۇ بىر كەلىمە:

مېنى يەنە چۈشۈك تارت دېمە!  
 ئۆزگىلەرگە بولمايمەن كۆسەي  
 ئوتقا كىرسەك كىرەيلى بىللە...

**بۇ نېمە؟**

قورقۇنچلۇق بەشرە،  
 بىر سۆڭەك ھەم بىر تېرە،  
 ئەجەب يوغان ئاۋازى،  
 يالماۋۇزدەك ئەلپازى.  
 ئۆزۈم بۈركۈتمەن، دەيدۇ،  
 مېكىيانچە پەرۋازى.  
 كېپەن تېرىپ مازاردىن،  
 ئۆتمەس تەنزە ئاچقىلى  
 سورۇن تاللار بازاردىن،

- قانداق نېمە شۇنچە سەت؟

- نېمە ئىدى، ئۇ ھەسەت!

«تەنزەم ئېسىل مال» دەيدۇ،

«يۇندام شېرىن - بال» دەيدۇ.

راۋاب ياساپ پاساردىن،



«بۇ ياخشى ساز، چال» دەيدۇ. تېزەك تىزىپ تاۋاققا،  
 «بۇ گۆھەرنى ئال!» دەيدۇ. - قانداق ئەقلى دەلدۈش ئۇ؟  
 - جۆيلۈش ئىچرە جۆيلۈش ئۇ!  
 تەڭگىسى يوق خەجلەشكە،  
 ئەقلى كەلمەس ئەيۋەشكە،  
 خەق ئېشىغا چاڭ سالغان،  
 چىدىماس دەپ داڭق ئالغان،  
 ئامەت كەلمەي خۇدادىن،  
 يول تاپالماي دۇنيادىن،  
 - چۇقان سالغان نېمە ئۇ؟  
 ئاچ ئەرۋاھ دەل ھەسەت بۇ!

لەنەتلەنگەن نەزەردىن،  
 پۈتكەن - تۇرقى زەھەردىن،  
 يوقتۇر زوقى - شادلىقى،  
 تۇتماس زىنھار تاتلىقى،  
 بىراۋ كۈلسە، كۆزى ياش،  
 كىم يىغلىسا كۆڭلى شاش،  
 ئۇتتۇرۇۋەتسەڭ كۈلىدۇ،  
 ئۇتساڭ نەچچە ئۆلىدۇ،  
 - قانداق كېسەل؟

### يالقۇنجان ئىسلام

### ئىككى غەزەل

1

ئەجەب قىسمەتكە قالدۇردى پېقىرنى بىر سەنەم دەردى،

يۈزى تولغان قەمەر، چولپان كۆزى، قاشى قەلەم دەردى.

گويىا غەلۋىرگە ئايلاندى سەنەم ئول يار پىراقىدا،

پېشىمغا تاغ بولۇپ چۈشتى مۇھەببەتنىڭ ئەلەم-دەردى.

قۇيۇندەك پىرقىراپ كەزدىم جۈنۈن سەھراسىنى بېھوش،

- بۇ ھەسەت! - بۇ ھەسەت!  
 نىجاسەتتىن نىجاسەت!  
 ئۇ بارچىنى ئۆل دەيدۇ،  
 مەنلا تۇراي «ئۆل» دەيدۇ،  
 ئانىسىنى چىشلەيدۇ،  
 دادىسىنى بىلمەيدۇ.  
 قىزىلگۈلنى «خەس» دەيدۇ،  
 «يىلتىزدىن كەس» دەيدۇ.  
 ئاي، يۇلتۇزنى «پەس» دەيدۇ،  
 «مەنلا مۇقەددەس» دەيدۇ.  
 - قانداق گەپ ھە، قاراڭ بۇ؟  
 - ساراڭغا خاس پاراڭ بۇ!

پۈرۈچ چەگسە «پاگۇنۇم»،  
 قەغەز قاپنى «ۋاگۇنۇم»،  
 سۇ قاپىقى ئۇچرىسا،  
 دەيدۇ «ئالتۇن چۆگۈنۇم».  
 پاقىسىنى بۇلبۇل، دەر،  
 يا ئەلھەزەر،  
 ئەلھەزەر...  
 نېمە گەپ بۇ شۇ قەدەر؟  
 ھەسەت دېگەن بىنومۇس،  
 ئۇنى سۆككىن راۋۇرۇس!



مېنى كەتكۈزدى ھالىمدىن نىگارنىڭ ئىشقى، غەم-دەردى.  
 نە كاللامدا ئەقىل قالدى، نە جىسمىمدە قۇۋۋەت ھەيھات،  
 نە قالدى پۈتتەك بوزلاپ كۆزۈمدە خۇنۇ نەم دەردى.  
 قەدەمدە بىر توساق، ئۆتكەل بۆسۈپ ئۆتمەك بەسى مۈشكۈل،  
 دەقىقە بولمىدىم خارىج ئازابتىن دەمبەدەم، دەردى.  
 ئۈمىدىنى ئۈزۈمگىن يالقۇن نىگاردىن، كەلگۈسىڭ پارلاق،  
 ۋىسالغا ئايلىنار بەرھەق بۇ سەۋدايى سېتەم دەردى.

2

چۈشكۈسى رەشك ئوتغا چېھرىڭنى جانان كۈن كۆرۈپ،  
 قارىيار رەڭگى بەتەر چاچىڭنى قالسا تۈن كۆرۈپ.  
 جۈپ نىگاھىڭ ئالدىدا كېيىك كۆزى كۆز بولدىمۇ؟  
 كەزمەيتتى چۆللەر قوينىنى قالسا ئەگەر مەھزۇن كۆرۈپ.  
 بەسلىشىشكە ھەددى نە بولسۇنكى قەددى سەرۋىنىڭ،  
 قامىتىڭنى بەلكى خان ئەتلەس لىباس گۈلگۈن كۆرۈپ.  
 ئېغىزىڭدىن ئەيمىنىپ لالە ئاچالمايدۇ چېچەك،  
 ئامرىقىم قوقەنت گىلاسىدەك لېۋىڭدە خۇن كۆرۈپ.  
 بارمىدۇ ئالەمدە سەندەك بىر كېلىشكەن مەھلىقا،  
 تۈتىدۇ كۈندەشلىكىم چۆرەڭدە كۆپ مەجنۇن كۆرۈپ.  
 ئەي نىگارا رەھىمى ئەيلە ئاشىقىڭنىڭ ھالىغا،  
 قالمسۇن بىر بىۋاپاننىڭ زۈلمىنى يالقۇن كۆرۈپ.

تۇراپ دايم

## تىنىقلار ئەۋجىدە كۈلىدۇ ھايات

بۈركۈتلەر ئۇچۇشار ئورمان ئۈستىدە،  
 بۇغىلار بېشىدا ئەگىيدۇ مامات.  
 ھەربىر جان قېنىغا سىڭگەن زىددىيەت،  
 رىقابەت ئىلكىدە گۈللىنەر ھايات...

### ئالماشمىدى ئۇستازدىكى پەزىلەت

ئۆتتى يىللار كارۋان ياساپ ئايلاردىن،  
 ئايلار ئۆتتى كۈننى دەسسەپ بىر تالاي.  
 بىرلا جاي بار گۈل يېزامنىڭ قوينىدا،

### ئارمان كۆيدۇ

تاغ - دالا، چۆللەرنى كېزىدۇ شامال،  
 كېيىكلەر ئىزىنى قانماي سۆيىدۇ.  
 ئۆڭكۈردە ياتىدۇ بىر قېرى بۆرە،  
 كۆزىدە يېلىنچاپ ئارمان كۆيىدۇ.

قارىغاي غولىدا يورغىلاپ تىيىن،  
 توشقانىنى قورقىتىپ ئوينىيدۇ بىر پەس.  
 يۇلغۇننىڭ باغرىدا تورغاي بالىسى،  
 ئانىسى پەرۋازدا ئالىدۇ نەپەس.



ئالماشمىدى يىللار بىلەن يانداشماي .  
تارىغىنا ئۆي، بىر شىرە، بىر ئورۇندۇق،  
بىر گەۋدە بار، كېچە بىلەن سىردىشار .

### تار كۆۋرۈكتە قالدۇق ئۇچرىشىپ

سەلكىن ئۇچقان ئاشۇ بىر سەھەر  
تار كۆۋرۈكتە قالدۇق ئۇچرىشىپ .  
ئۆتمەسلىككە مۇشۇ كۆۋرۈكتىن  
قەسەم قىلغان بىللە ئولتۇرۇپ .  
ئۇچۇپ كەتمەي ئەگىپ يۈرۈپتۇ  
تىنىقىمىز قالسىمۇ سوۋۇپ .  
بىز يۆلەنگەن يېڭى رېشاتكا  
قايتۇ ئۆتمۈش شاھىدى بولۇپ .  
ئايىنى يۈيۈپ ئوينىغان سۇدا  
چېكەتكىلەر باشلىغاندا كۆي .  
تىمىتاس تۇرۇپ تىڭشايتتى ئورمان،  
بىز دېيىشكەن، سۆيسەڭ، مەڭگۈ سۆي!  
گىرىپ ياغلىقنىڭ قاچقان نەچچە رەت  
كەچنىڭ ئۇچقۇر شامىلى بىلەن .  
ئۇنى تۇتۇپ مىڭبىر جاپادا،  
سېلىپ قويغان باشلىرىڭغا مەن .  
چولپان تۇغۇپ، تورغاي چىللىغان  
بىز خوشلاشقان ئاخىرقى ئاخشام .  
تالاي ۋەدە، تالاي ئارزۇلار  
سۇغا چۆكۈپ تۇنجۇققان تامام .  
تار كۆۋرۈكتە قالدۇق ئۇچرىشىپ،  
ياندى قايتا سۆيگۈم گۈلخاندىك .  
سەن قىزاردىڭ پۇشايمان ۋە دەرد  
يالقۇنىدا كۆيۈپ يانغاندىك .  
ئۆتتى شۇندا پەقەت دەقنىقە  
بىز قاراشقان ئاشۇ چاغدىلا .  
مەيلى، سەنمۇ ئۆتكىن، مەنمۇ ھەم،  
تار كۆۋرۈكتىن يەنە بوپتىلا . . .

بىر تۇرۇلۇپ ھەم كۈلىدۇ چىرايى،  
دائىم شۇنداق كىتاب بىلەن مۇڭدىشار .  
غىچىلدايدۇ ۋايساپ كونا ئورۇندۇق،  
( ئوتتۇز يىلنىڭ شاھىد — كونا ناخشىسى . )  
شاگىرتلىرى ئالماشتى بەش يىلدا بىر،  
مۈكچەيدى شۇ نەۋقىران ئەر گەۋدىسى .  
ۋايساپ سەھرا جاپاسىدىن، غۇربەتتىن  
ئالماشتى كۆپلەر ئاۋات شەھەرگە .  
ئالماشمىدى پەقەت مۇشۇ مۇئەللىم،  
قالغىنىدەك كۆنۈپ مەڭگۈ بۇ يەرگە .  
تار ئۆيىگە زىننەت ھەرخىل كىتابلار،  
ئۆگىنىدۇ، ئۆگىتىدۇ ھەر دائىم .  
دەيدۇ بوۋاي، موماي، سەبىي بالىلار:  
- ياخشىمۇ سىز، ئامانمۇسىز مۇئەللىم!

### قايقان كەتسە چىقىلىپ

ئۇچقۇن چاچار سەندەلدە تۆمۈر،  
بازغان تەگسە تاۋلىنىپ، چىڭىپ .  
قايقان ياسار تۆمۈرچى بۇندا،  
پۇلنى كۆزلەپ تەرلەپ ۋە ھېرىپ .  
قايقان پۈتەر مۇستەھكەم شۇ چاغ،  
ئاڭلىنىدۇ ئوۋچى كۈلكىسى .  
ياڭراپ كېتەر ئەمدى جاڭگالدىن،  
توشقان، تۈلكە، جەرەن نالىسى .  
سەت كۆرۈندى تۆمۈرچى ماڭا،  
ئوۋچى گويا بى رەھىم جاللار .



مۇختار سۇپۇرگى

ئىككى شېئىر

ئۇ ھاتەممۇ، خىزىرمۇ ئەمەس

ئىشەنمەيمەن خىزىر بار دېسە،  
 قېنى بولسا ئۇنىڭ شەپقىتى؟  
 ئەلمىساقتىن كەتتى نېسىغا،  
 يوق خىزىرغا ئەلنىڭ رەھىمىتى.

بىراق بىزنىڭ يۇقاقۇن كەنتتە  
 بىزگە ئوخشاش ئادەم سىياقتا؛  
 خىزىردىنمۇ ئۇلۇغراق بىر زات  
 پەيدا بولدى، ئەمەس يىراقتا.

ئاچچىق خىيال تۈگىمەس سوئال  
 يۈلۈپ ئالدى ئۇنى غەپلەتتىن:  
 ئىلىم - ھېكمەت ئۆگەنمەي تۇرۇپ،  
 مۇمكىنمۇ گەپ ئېچىش نۇسرەتتىن؟!

ئويلاپ - ئويلاپ تاپتى ئۇ ئەقىل،  
 مەكتەپ سېلىش كېرەك، بىر مەكتەپ.  
 بىلىم بېغى قۇردى ئۇ دەسلەپ.  
 قان - تەرگە تەڭ تەڭگىنى خەجلەپ.  
 قەد كۆتۈردى مەكتەپ بىناسى،

بالىلارنىڭ ئۆچتى نىداسى.  
 بەرق ئوردى ئۈمىدۋار كۆزدە  
 يېڭى ئەسىر، بەخت سىماسى.

شېپاخانا سالىدى ئۇ يەنە،

پۇل ئالمىدى يېتىم - يېسىردىن.

ئۈنتۈمىدى سەپەردىشىنى  
 ئۆز ئېشىكى ئاشقاندا قىردىن.

كۆۋرۈك سالىدى بورانچىغا ① ھەم،  
 ئەل يۈرۈشكە ئاسان بولار دەپ.  
 ئويلىمىدى پۈلۈم تۈگىسە،  
 مېنىڭ ئۇچام يېلىڭ قالار دەپ.

ئەلمىساقتىن ئەل كۈتكەن خىزىر  
 يوقاقۇندا كۆرۈندى كۆزگە.  
 ئۇنى ماختاش قالدى ئايلىنىپ  
 ئەل ئاغزىدا دائىملىق سۆزگە.

ئۇ ھاتەممۇ، خىزىرمۇ ئەمەس،  
 ئۇ بىر ئۇيغۇر نەزەردىن يىراق.  
 ساۋاب ئىزدەپ ھەرەم كۆرمىگەن،  
 نادان دىلدا نۇرلانغان چىراغ.

سۆيگۈ ئىزدەش

بۇلاقلاردىن ئىزدەپ مۇھەببەت،  
 كەتتىممىكىن قەلبىڭگە چۆكۈپ.  
 سەزمىگەندەك سۆيگۈمنى سەنمۇ،  
 ماڭا كىملىر يۈردىكىن كۆيۈپ.

سۇدا ئېقىپ كەلگەن كۈلەڭگە،  
 ئۇخلايدىكەن قايسى كۈلبىدە.  
 ئۇمۇ، مەنمۇ، سەنمۇ بىلمەيمىز،  
 كىم مەڭگۈلۈك كىمنىڭ قەلبىدە.

① دەريانىڭ ئىسمى



## مۇھەممەتجان سەيدۇللا

## يىراق شەھەردىكى كۈنلەر

## كېچە

سۈكۈنات شەھىرىدە سانسىز يۇلتۇزلار،  
گۈگۈمغا تاشلىنىپ ئۇخلايدۇ كېچە.  
بىر يۇلتۇز قىپقىزىل چىقىرار يالقۇن،  
بىر يۇلتۇز چاقنايدۇ كۈمۈش رەڭگىدە.

ئۈرۈمچى شەھىرىدىن يىراق شەھەر بۇ،  
مەن كىچىك شەھەردەك كىچىك بۇ يەردە.  
چوڭ شەھەر ھاياتى، ستۇدېنتلىق چاغ،  
بولاتتى، ئاھ قايتىپ كەلسەڭ ئەگەردە!

كېلىمەن كۈلكە ھەم شوخلۇق سېغىنىپ،  
مېھرىبان بىر قىزنى ئالسام ئېسىمگە.

بىلمەيمەن ئۇنىڭغا يېتىپ باردىمۇ،  
تەنھالىق، كۆيۈكتە پۈتۈلگەن نامە.

كۆزۈكتىن كىرمەكتە باھار شامىلى،  
ئەگىزلەر ئۇلغاغان قۇشلار پەسلى بۇ.

ئىشىكىنى ئۇلۇغ قىپ ئېچىپ قويدۇمەن،  
دېرىزەم تەلمۈرۈپ تۇرار كىمگىدۇ.

مەن كەلگەندە كېلەلمىدىڭ ئەجەبمۇ

مەن كەلگەندە كېلەلمىدىڭ ئەجەبمۇ،

ئەي بوتۇت كۆز، جانغا جاپا قەلەمقاش.

زەپ چىرايلىق كەچكى دەريا ساھىلى،

مېنى تەنھا كۈتۈۋالدى قىيا تاش.

ياندى يۇلتۇز زىنىقىڭدەك جىلمىيىپ،

يەنە تېخى كۈلۈپ چىقار تولۇنئاي.

مەۋجۇتلۇقنىڭ بۇندا بارى سەن تۇرساڭ،  
قانداق كېتەي كەلمىدىڭ دەپ چىدىماي.

يالپۇز ھىدى ۋاھ، نەقەدەر خۇش پۇراق،  
ئاڭا سېنىڭ ئەتىر بويۇڭ كۆچكەنمۇ؟  
ئوماق تاشلار قاقشىرىڭدەك بوپ قاپتۇ،  
كۆردۈم بۇنى ئاي مۆكۈنگەن دەمدىمۇ.

قاراڭغۇ تۈن يىمىرىلىپ قېشىڭدەك،  
تۆكتى ئاسمان يامغۇر بولۇپ يېشىڭنى.  
مەن بىلىمدىم دولقۇن قاچان ئېپ قالغان،  
ئويناپ تۇرغان پۈرۈم - پۈرۈم چېچىڭنى.

خەير، دېدىم، دىدارلىشالماي

كۆز ياش دېگەن تۆكۈلمەيدۇ بىكاردىن،  
ئارمان، ئۆلۈم، ۋىسال، ھىجران بولمىسا.  
چاراقلدى، ئۆچتى كېچە يۇلتۇزى،  
سۈكۈت ياتار يولۇچى يوق يوللاردا.

نەچچە ئىدى بۈگۈن ھەپتە، چېسلاغا؟  
سەن ئەمەسمۇ بۇنى ئېنىق بىلمىگەن.  
كىم بولىدۇ ئاخىرقى رەت بۇ يەردىن  
دىدارلاشماي كېتىپ قالغان تاڭ بىلەن؟!

ئۇزاتماقتا سېنى تۇمان جىلۋىسى،  
ھەربىر گىياھ، يېشىل ياپراق، ئاق بويناق...  
سىم - سىم يامغۇر كەچتىن بېرى ياغقاچقا،  
بولۇپ قالغان يوللار پانتاق، تېپىلغاق.

ياش تۆككەنسەن ئاتا - ئانا، قېرىنداش،  
ئاقۇش ئېقىن، يۇندا قالغان ھەممىگە.



خەير ساڭا ساددا، تەرسا، تەنتەك قىز،  
تاغ كەينىدە قالدى تاشلىق مەھەللە.

«نەھايەت ساقىدى كۆكتىن بىر يۇلتۇز»،  
بىر ياپراق ئايلىنىپ كەتتى يۇلتۇزغا.

شمالدا بىر كەچ

ئەندىشە

ئۇپۇققا قارا تۈن ياپقاندا گۈگۈم،  
پىنھانلار سۆيگۈگە باش قويدى بۇ دەم.  
يەنىلا تەنھالىق مەن ئۈچۈن ئۈدۈم،  
تۇرىمەن شۇندىمۇ تەمكىن، خاتىرجەم.

مۇھەببەت قەلبىمگە تاشلايدۇ سايە،  
بىر سېنى ھەقىقىي سۆيەلمىدىم مەن.  
ھەيرەتتە تىكىلەر ھەربىر ئۆتكۈنچى،  
گويا مەن ئەڭ يىراق قىتئەدىن كەلگەن.

سوزۇلغان ئالدىمدا جەنۇب يوللىرى،  
ۋە بەلكىم ئۇندىمۇ يېپىلدى شەپەق.  
پۇلاڭلار بوشلۇقتا جانان قوللىرى،  
ئامان بول دەر مېنى، ئامان بول ئەبەد.

قىپقىزىل گۈللەرگە تولدى كەڭ جاھان،  
سېزىسەن كۆزۈمدە كۆرسەڭ ئەگەردە.  
قەدىمىم تاشلىنار يېنىك ۋە لەرزىن،  
ئۆلۈمگە ماڭغاندەك بەخت ئىچىدە.

بىلىمەن ئۇندىمۇ ئاي چىقتى نىكەم،  
ئايانكى زېمىننى سۆيدى نۇرلىرى.  
سۆيۈشتىن ئەندىكى ئاي يۈزلۈك ئەركەم،  
پارقىردى لەۋلىرى، چاقىردى مېنى.

بىلىمىدىم قانداقچە بولۇر ئەتە تاڭ،  
ناخۇشلۇق باغرىمغا ئۇرارمۇ خەنجەر.  
سەن خۇشال كۆكسۈمگە باش قويغان بىلەن،  
مەن كەلمىش كۈنلەردىن تېخى بىخەۋەر.

قار ياغقان كېچە

سۆز بەرسەم، بىراق...

ئېھ شادلىق  
بەك لەرزىن چۈشمەكتە ئاق قار،  
ئاق قۇشقاچ تىلىدا كۈيلىنەر دۇنيا.  
ئەزىزىم، كەلمەيسەن، تويۇڭ بولدىمۇ؟  
ئاپئاق بىر ئەتىرگۈل كۆكتە پەرۋازدا.

دېۋانە كۈتكەندەك بايلىق كۈنىنى،  
كۈتمەن، يۈز ئاچار مەنزىلىم يىراق.  
ئەي لېۋەن بۇ يولغا سالىدىڭ سەن مېنى،  
سۆز بەرسەم بولاتتى، سۆز بەرسەم، بىراق...

ئېتىزدىن، قىرلاردىن، يىراق دالىدىن  
چاقنىدى قىلىپ شوخ يۇلتۇز رەڭ جۇلا.  
قار باسقان مەجنۇنتال تۇنجى كېچىسى  
تۆشەكتە ئولتۇرغان كېلىنچەك گويا.

ئىۋەنسىز ئالدىمدىن ئۆتسەن دەسسەپ،  
ئېيتىمەن پىچىرلاپ بەخت بۇ، ياق، ياق.  
شۇنچىلىك بىپەرۋا كۆز تىكىتم دەسلەپ،  
سۆز بەرسەم بولاتتى، سۆز بەرسەم، بىراق...

مەن ناخشا ئېيتماقچى بولدۇم بۇ پەيتتە،  
بىر ئامال قىپ يەنە چۈشمەك ئۇسسۇلغا.

تامچە ياش سرغىدى مەڭزىمدىن ئاخىر،  
ئۇ سۆيگۈ گۈلىدۇر شېرىن، خۇش پۇراق.



كۈتمەن تەشۋىش، ھەم ئۈمىدىمۇ بىرسىر،  
سۆز بەرسەم بولاتتى، سۆز بەرسەم بىراق...

ھىجران

ئەزىزىم، راستتىنلا كېتەمسەن ئەمدى،  
ئەنە، ئاھ، يۇلتۇزلار ئۆچتى بىر - بىرلەپ،  
كەچۈر، مەن ئامالسىز سۇندۇم قولۇمنى،  
(ئويلىدىم ھازىرلا كۆرۈشتۈك بىز دەپ.)

خەير - خۇش،

نەقەدەر ئازابلىق سۆز بۇ،  
ئۆتۈنەي يەنە بىر باققىن قايرىلىپ.  
چۈنكى بۇ خوشلىشىش بولار مەڭگۈلۈك،  
بىز ئىككى ئالەمدىن قالدۇق ئايرىلىپ.

كېچە سائەت بولغاندۇ نەچچە؟

كېچە سائەت بولغاندۇ نەچچە؟  
كۆكتە يۇلتۇز يانار جىمىرلاپ.  
ئىككى ئىنىم كەتتى ئۇيقۇغا،  
پات - پات يېنىك جۆيلۈپ، پۇشۇلداپ.

بىر مەجنۇنقەن، ئۇيقۇدىن بىدار،  
ئۆتكۈزىمەن ئۇزاق تۈنلەرنى  
قانداق ئۇنتاي سېنى نىگارم،  
قانداق ئۇنتاي ئۆتكەن كۈنلەرنى؟

ئامانمۇ سەن گۈزەل ئۈرۈمچى،  
ساۋاقداشلار - ئىللىق، خۇش چىراي؟  
ئەجەب شېئىر يازالمىدىم مەن،  
شېئىر مېنى يازار توختىماي...

سېنىڭ چاچلىرىڭ

دۇنيادىكى پۈتكۈل بەختنى

مەنسۇپ دېگۈم كېلەر ئۆزۈمگە؟

توم ۋە ئۇزۇن بىر جۈپ چېچىڭنى

سۈرگىنىمدە يۈزۈم، كۆزۈمگە.

شۇڭلاشقىمۇ سۆيگەن مەن سېنى،

مەستلىكىم كېپ پاكىز تۇرقۇڭغا.

كۆز تەگسە گەر ئۆلۈم، ئەزىزىم،

توم ۋە ئۇزۇن بىر جۈپ چېچىڭغا.

ئەجەب تاتلىق سۆزلەر شۇ چېچىڭ،

قوشماق ئېقىن ياساپ ئوڭ - سولغا.

ئاھ، ئاشىقىم مەنسۇپ مەن ساڭا،

ئالەم سېنىڭ دېگەندەك گويما...

تېلېفون

ھەممە نەرسە ئۇنتۇلۇپ كەتكەن،  
قاي بىرىنى ئەسلىي ئىزىمنىڭ.  
بەلكىم بىراۋ چېكىۋاتقاندۇ  
ئىشىكىنى سۆيگەن قىزىمنىڭ.

بىز ئايرىلىپ ئۆتتى كۆپ زامان،  
يېزىشىمدۇق بىر رەت سالام خەت.  
تېلېفون كەلدى دوستۇمغا ھېلى  
سۆيگىنىدىن ئاخىرقى نۆۋەت.

تەقدىرداش بىز دېگۈم كەلدىمۇ،  
ئېيتالمىدىم بىر سۆز دوستۇمغا.  
ئۇ كۆزىگە لىق ياش ئالغانچە،  
يېنىك ئۇرۇپ قويدى دولامغا...



رەخم قاسم

### شائىر ئەلقەم ئەختەمگە مەرسىيە

بۇ ئالەمدىن كەتتىڭىز، مائەمدە ئەل-يۇرت تۆكتى ياش،  
 قىلدى نالە تولغىنىپ ھەسرەتتە دەريا، تاغۇ تاش.  
 بىر شېئىر چولپانى ئۆچتى، دەپسە ئاي پەرياد ئۇرۇپ،  
 جەڭدە بىر سەردارىدىن ئايرىلدى ئەل، دەپدى قۇياش.  
 تۆكتىڭىز قان-تەر ۋەتەن بەختى ئۈچۈن ئۆمۈر بويى،  
 خەلقىڭىزگە ھەر دەقىقە بولدىڭىز غەمخور قاياش.  
 خۇش پېئىل، پاك، ئاددىي-ساددا مىسلى گۆھەر ئىدىڭىز،  
 سىز ئۈچۈن بولغان مىزان ۋىجدان بىلەن ھالال ياشاش.  
 ھەق-ئادالەت تېڭى يەڭدى قارا تۆھمەت تۈنىنى،  
 بولدى خۇددى بۇ ماقالەدەك: ئوسما كېتىپ قالدى قاش.  
 تۆھپىڭىز ئەۋلادمۇ ئەۋلاد تۇرغۇسى نۇر ياغدۇرۇپ،  
 ساپ غۇبارسىز قەلبىڭىز ئەل قەلبىگە مەڭگۈ تۇتاش.  
 ئەجرىڭىزنى كۈيلىسەك سىغماس تالاي داستانغىمۇ،  
 بۇرچىمىز سىزگە شېئىردا ئابىدە-ھەيكەل ياساش.  
 ئېغى، ئىستىت، سىز كەتتىڭىز بىزنى ئەلەمدە قالدۇرۇپ،  
 قەبرىڭىزدە تۆكتى ياش تەكبىر-دۇئادا قېرى-ياش!

1995-يىلى 8-ئىيۇن

ئەخمەت ھامۇت

### ئەلقەم ئەختەم ۋاپاتىغا

«ئانقاندە تالڭ» دەپ يازدىڭ قەسىدە،  
 بۇ ئۇلۇغ جۇڭخۇا بولغاندا ئازاد.  
 كۈيەپ قانمىدىڭ يېڭى ھاياتنى،  
 خەلقىڭ بىلەن تەڭ بولدۇڭ شۇنچە شاد.  
 ۋەتەن، خەلققە بېرىپ مېھرىڭنى،  
 بولدۇڭ ھەقىقىي سەمىمى ئوغلان.  
 تالاشماي ئەسلا ئاتاق-مەنپەئەت،  
 ھالال ئەجرىڭدىن قۇچتۇڭ شەرەپ-شان.  
 ۋايىغا يەتكەن بىر شائىر ئىدىڭ  
 تاۋلىنىپ پىشقان باتۇر يىللاردا  
 بۈگۈن مائەمدە بارچە شاگىرتىڭ،  
 مەڭگۈلۈك نامىڭ قالدى دىللاردا.  
 ئەلۋىدا ئۇستاز-شېئىر چولپانى!  
 سەن بىزگە شۇنچە ئەزىز، قەدىردان.  
 ئۆگىنىپ ئېسىل پەزىلىتىڭدىن،  
 ئۈمىدلىرىڭنى ئاقلايمىز ھامان.  
 1995-يىلى 8-ئىيۇن



# ئېسەرت ئېنىكى

(ھېكايە)



قولى قاپارماي تاپقان تەييار پۇلى بار! -  
 دېيىشەتتى .  
 - نەدىكىنى . . . - دەيتتى يەنە بىرى ، -  
 ئۇ پۇل ئاللىقاچان تۈگىگەن . ئۇ ھازىر قان  
 ساتىدۇ . . . قان!  
 ئۇنىڭ ئاتا - ئانىسى ھەقىقەتەن قول -  
 ئىلكىدە بار كىشىلەردىن ئىدى . ئەمما ئۇلار  
 پۇل - مال ، يەر - جاي ، يۈز - ئابروي ۋە بالا  
 تاپقان بىلەن ئۇنى ئۆز يولىدا ئىشلىتىشنى  
 بالىسىغا ئۆگەتمىگەن . ئۇنىڭ دادىسى  
 ساۋاتسىز - نادان ئادەم ئىدى . بالىسىنىڭ  
 كىچىك تۇرۇپلا ھاراققا ئۆگىنىپ  
 قالغانلىقىنى ئۇ بىلەتتى . بالىسىنى كەيپ  
 ھالدا كۆرگەندە ئۇنىڭ بۇ ھالىتىدىن  
 ھۇزۇرلىنىپ : « ياشا ئوغلۇم ، سەن  
 كىچىككىنە تۇرۇپلا ياشاشنىڭ يولىنى  
 تاپقاندەك قىلسەن . ئاتاڭنىڭ بارىدا قانغۇچە  
 ئىچ . . . ياشا ، بۇمۇ ئاتاڭنىڭ سەندىن كۈتكەن  
 ئۈمىدى ، . . . بېسىپ ئۆتكەن يولى . »  
 دەيتتى .  
 كېيىنچە ئۇ ، ئوغللىنى يېنىغا ئېلىپ  
 ئولتۇرغۇزۇپ بىللە ئىچىدىغانمۇ بولدى .

مەن ئۇنى ھەمىشە دېگۈدەك شىر كەيپ  
 ھالەتتە كۆرەتتىم . بەزى - بەزىدە ئۇ كېتىپ  
 بېرىپ قانداقتۇر بىر ئاھاڭغا غىڭشىپمۇ  
 قوياتتى . ئەمما بىرەر يەردە چاتاق  
 چىقارغىنىنى زادىلا كۆرگىنىم يوق . ئۇ ،  
 ھەرقانداق چاغ ۋە ھەر خىل شارائىتتا  
 پۇرسەتنى قولدىن بەرمەي ، ئىچىپلا يۈرەتتى .  
 بۇنداق چاغلاردا يەرگە قاراپ بىر خىل سالماق  
 قەدەم بىلەن ماڭاتتى .  
 قاچانلا قارىسا مەست ، ئەمما سۈكۈت  
 ئىچىدە كەيپ سۈرۈپ يۈرۈدىغان بۇ ئادەم  
 ھەققىدە كۆرگەن - بىلگەنلەر ئارىسىدا گەپ -  
 سۆزلەر مۇ يوق ئەمەس ئىدى . ئۇنىڭ سىلىق -  
 سىپايە مېڭىشىغا قاراپ بەزىلەر : - ئۇنى مەست  
 دېگەن بىلەن ئايغىدىن چۈمۈلمۈ ئازار  
 يېمەيدۇ! - دېيىشەتتى . بەزىلەر ئۇنى  
 كۆرگەندە :  
 - بۇ ئادەم ھەمىشە ئىچىپلا يۈرىدۇ . ھاراققا  
 پۇلنى نەدىن تاپىدىغاندۇ؟ - دېسە ، ئۇنىڭ  
 ھالىدىن خەۋەردار كىشىلەر :  
 - پۇلنى نەدىن تاپاتتى؟ ئۇنىڭ ئاتا -  
 ئانىسىدىن قالغان ، پېشانىسى تەرلىمەي ،



سەن مېنىڭ يۈزۈمنى سۆيۈۋاتامسەن، مەيلى سۆي! . . . - دەپ ھېلىقى قانجۇقنىڭ قۇلىقىنى تۇتقان ئىدى، ئۇ، قانجۇق غىڭشىپ يۈزىنى ئېلىپ قاچتى .

- ئۆزۈڭ سۆيۈپ . . . ئەمدى . . . مېنى سۆيگىلى قويمامسەن . مەن مەست ئەمەس، ناھايىتى . . . بىر پىيالى ئىچتىم، بىر پىيالى . . . بىر پىيالى بولغاندا تازا ئېسىلى ئىدى . . . - ئۇ ئاغزىنى تامشىپ لېۋىنى يالاپ شۈكلەپ كەتتى .

ئۇنىڭ ئاغزىدىن چىقىۋاتقان بۇ گەپلەردىن ئەتراپتىكىلەرنىڭ بەزىلىرى ئۇنى مەسخىرە قىلىشىپ كۈلۈشتى . بەزىلىرى ياقىلىرىنى تۈتۈشتى .

بۇ يەردە تۇرغانلارنىڭ ئارىسىدا ئاياللارمۇ بار ئىكەن . شۇلاردىن ئۆزىنى توختاتقان بىرى :

- بېشىڭنى يەيدىغان پەس ھاراقكەش! . . . ساراڭ! . . . ئىت بىلەن ئادەمنى پەرق ئېتەلمەيدىغان نېمەڭگە ھاراق ئىچىپ ئالا . تاغىل سۆزلەپ ئۆزۈڭنى كىشىلەر ئالدىدە رەسۋا قىلىشنى ساڭا كىم قويدى؟! . . . شۇ ھالىڭغا ھاراق ئىچمەن دېگۈچە . . . ھوي رەسۋا، - دېگىنىچە ئاغزىنى تۈتۈپ توپ ئارىسىدىن چىقىپ كېتىپ قالدى .

ئەمدى كىشىلەر توپىدا ئۆكۈنۈش، ئېچىنىش، غۇدۇراش، چالۋاقاش پەيدا بولدى . كىمنىڭ نېمە دەۋاتقانلىقىنى بىلگىلى بولمايتتى . شۇ چاغدا توپ ئىچىدىن سالاپەتلىك بىر يىگىت ئوتتۇرىغا چىقتى .

- ئاكا - ئۇكىلار، ھاراق دېگەن بۇ نوچى بوتۇلكىنىڭ ئىچىدە جىم تۇرغىنى بىلەن كانايدىن ئۆتۈپ كەتكەندىن كېيىن كىشىنىڭ بېشىغا ھەر خىل كويلارنى سالىدۇ . سىلەر بۇنىڭ ھازىرقى (ئاخىرى 101 - بەتتە)

شۇنداق قىلىپ ئۇ ھاراق ئىچمىسە كۈننى خۇشال ئۆتكۈزەلمەيدىغان ھاراق خۇمارى بولۇپ يېتىشىپ چىقتى . ئاتا - ئانىسى ئۇنى ۋاقتى يەتتى دەپ ئۆيلەپ قويغاندا ھۇجرىسىدا ئىككى كۈن خۇدىنى بىلمەي مەست ياتقان بولسا، ئۇلار ۋاپات بولغاندا تۇپراق بېشىغا غەرق مەست، ئىككى بوتۇلكا ھاراقنى ئىككى يانچۇقىغا سېلىپ چىقتى .

بايرام كۈنلىرىنىڭ بىرى ئىدى . كوچىلار تازىلىنىپ چىرايلىق بېزەلگەن . بىز ئۈچ كىشى كوچىغا چىقتۇق . مەقسىتىمىز، كوچا ئارىلاپ يۈرۈپ بازاردىكى قىزىقارلىق ئىشلار، دۇكانلاردىكى رەڭمۇرەڭ تاۋارلار، ئالارمەن - ساتارمەنلەرنى كۆرۈپ كۆڭلىمىزنى ئېچىپ، ئىچ پۇشقىمىزنى چىقىرىپ كېلىش ئىدى .

بىز ئازراق مېڭىپ ئاۋات كوچىلاردىن بىرىنىڭ دوقمۇشىغا كەلدۇق . قارىساق ئۇ يەرگە بىر توپ ئادەم توپلىشىپ قاپتۇ . بىزمۇ قىستىلىپ يۈرۈپ توپ ئارىسىغا كىردۇق . قارىسام ھالقىسىمان تۇرغان كىشىلەر توپىنىڭ ئوتتۇرىسىدا بىر كىشى ئوڭدىسىچە يېتىپ قاپتۇ، مەيدىسى ئوچۇق، يۈزى ئوڭ تەرەپكە سەل قىيسايغان . ئۇنىڭ ئاغزىدىن يانغان كۆكۈش رەڭلىك زەرداپ سۇيۇقلۇق بىلەن كاۋاپنى نەدىندۇر كەلگەن ئېچىرقاپ كەتكەن بىر قانجۇق يالاۋېتىپتۇ . بىر چاغدا ئۇ ئىگىرىغان پېتى يۈزىنى كۈچۈك تەرەپكە بۇراپ :

- كەل . . . يېقىنراق . . . كەل . . . جېنىم . . . ئاپئاق خوتۇنۇم . . . بۇ سەنمۇ . . . سەن مېنى . . . مېنى ھاراقكەش بولۇپ كەتتىڭ . . . دەپ تاشلاپ كەتكەن ئىدىڭ . . . ئاخىر چىدىماي، يېنىپ كەپسەن . . . بوپتۇ، مەيلى، سەن يەنىلا ۋاپادار، قە . . . قەدىناس ياخشى خوتۇن . . .





# كۆكپانتاقلىق دالا

(ھېكايە)

ھەرىكەتلەندۈردى. قاراڭغۇلۇق تارقاپ، يىراق ئۇپۇقتىن سەھەر نۇرلىرى تاراۋاتتى. ئۇ ئاغزىغا تولغان تەمسىز سۈيۈقلۈكنى تۈكۈرۈۋېتىپ پېشايۋانغا قارىدى؛ بۈگۈن قانداقلا قىلىپ بولمىسۇن، مېڭىدىن ئارتۇق قويمىسام بولمايدۇ. ھەر كۈنى مۇشۇ تەرىقىدە ئىشلىسەم، خۇدا بۇيرۇسا ئىككى - ئۈچ ھەپتىدە لەپىدە كۆتۈرۈلۈپ قالمەن.

پېشايۋان ۋاسا جۈپ يېپىلغان بولۇپ، ياغاچلىرى خىل، نەقىشلىك ئىدى. شۇلاردىنلا بۇ ئۆي ئىگىسىنىڭ ئوبدانلا ئىقتىسادى بار ئىكەنلىكى بىلىنىپ تۇراتتى. ئۇنىڭ كۆز ئالدىغا يۇرتىدىكى ئۆلى زەيلىشىپ كەتكەن ئۆيلەر، شور تېتىدىغان سۇ، تونۇردەك قىزىق ھاۋا كەلدى. خۇدا ئۇرغان يەردە ئۇ، تۇرغان - پۈتكىنى بىر چۆل... ئۆيىنىڭ ئارقىسىدىكى بوش يەرگە قوغۇن تېرىمەن دەسەك، سۈكەم... بولسىغۇ، مۇشۇنداق سەھەردە بىرنى ئۈزۈپ يېسەك، ئاللامۇ رازى بولاتتى... ئۇ كىيىملىرىنى كىيدى. ئورنىدىن تۇرۇپ، تازا بىر كېرىلىۋەتكەندىن كېيىن، ئاخشام يۇيۇپ، پاكىز سۈرتۈپ قويغان كەتمەننى دولىسىغا تاشلاپ ئۆيىنىڭ ئارقىسىدىكى ئاخشام ئۆي ئىگىسى كۆرسىتىپ بەرگەن لاي ئېتىدىغان يەرگە كەلدى. باغنىڭ قېشىدىلا ئانچىمۇ چوڭ بولمىغان بىر ھېرىق بولۇپ سۇ خۇدانىڭ قۇتلۇق كۈنى ئېقىپ تۇراتتى.

ھەر يىلى قارلىغاچلار ئۇۋا ياساشنى باشلايدىغان مەزگىللەردە، سۇنتاغنىڭ يولىدا چىرايى ۋە كىيىنىشلىرى بۇ يەرنىڭ ئادەملىرىدىن پەرقلىنىپ تۇرىدىغان توپ - توپ ئىشلەمچىلەر ئۈزۈلمەي ئۆتۈپ تۇرىدۇ. ھارۋىسىغا يىراق جاڭگالدىن لىققىدە شور، تۈز بېسىپ كەلگەن تۈزچىنىڭ تاڭ سەھەردە سوزۇپ - سوزۇپ خېرىدار چاقىرىشىدىن ئويغىنىپ كەتكەن كىچىك بالىلار چالا - بۇلا كىيىنگىنىچە يولغا چىقىپ، ناھىيە بازىرى تەرەپكە كېتىۋاتقان بۇ ئادەملەرگە قىزىقىنىپ قارىشىدۇ. ئۆيلىرىدە تۈز تۈگەپ كەتكەن ئاياللار بىرەر پارچە نان بېرىپلا يوغان - يوغان تۈزلارنى ئېلىۋالىدۇ. تونۇر سالماقچى بولغانلار تۈزچىغا ئازراقلا پۇلنى تۇتقۇزۇپ قويۇپ بىر ھارۋا شورنى ئىشىك ئالدىغا چۈشۈرۈۋالىدۇ. شۇنچىلىك ئەرزان بولۇشىغا قارىماي، بۇ شور، تۈزلارنىڭ شەھەر - شەھەردە داڭقى بار. بۇ شورنى ئىشلىتىپ سالغان تونۇرلار شۇنداق مۇستەھكەم بولۇپ، ئۇ يىلدىن بۇ يىلغا ئۆلى چۈشۈپ كەتمەيدۇ. ئۆيىنىڭ ئېغىر - يېنىك ئىشلىرىغا يېتىشەلمەي قالغان كىشىلەر ئاشۇ ئىشلەمچىلەرنى چاقىرىپ ئىشلىرىنى تۈگىتىۋالىدۇ. يەرنىڭ ئاستىدىن چىقىۋاتقاندەك ئاڭلىنىۋاتقان ئەزان ئاۋازى ئۇنى تاتلىق ئويقۇسىدىن ئويغىتىۋەتتى. ئۇ قوللىرىنى يوتقاندىن چىقىرىپ



باغدىكى چوڭ ئورەككە تۈنۈگۈن لىققەدە سۇ باشلاپ قويغان، سۇ شۇ تاپتا تىنىپ، سۈزۈلۈپ قالغان ئىدى. قارىغاندا، ئۆيىنىڭ ئىككى ئۇنىڭ ھايالسىمايلا ئىش باشلىشىغا ئوبدان تەييارلىق كۆرۈپ قويغاندەك قىلاتتى. ئۇ كۆرسىتىلگەن يەرنى كەتمەن بىلەن تەكشى، چوڭقۇر قىلىپ چاناشقا باشلىدى. يەر ئانچىمۇ قاتتىق ئەمەس، كەتمەن ھەر نۆۋەت كۈچ بىلەن چۈشكەندە، بىسىنىڭ يېرىمىدىن كۆپرەكى كىرىپ كېتەتتى. خۇدايىم ئىشىمنى ئوڭ قىلىۋاتىدۇ. سۇمۇ يېقىنلا يەردە ئىكەن. تۈنۈگۈن بالدۇرراق كەلگەن بولساممۇ، بۇ ئىشلار ئاخشاملا تۈگەيتتى... بولدىلا، بىردەمدە پۈتتۈ، - يەر چوڭ بىر چەمبەر دائىرىسىدە چوڭقۇر چانالدى. چالمىلارمۇ ئۇششاق ئۇۋىلىپ، ئۈستى تەكشۈلەندى. ئەمدى سۇ سېپىپ قويسىلا چاينى ئىچىپ بولغۇچە سۈيى سىڭىپ قالاتتى. ئۇ كۆلچەكتىكى سۇنى ئۆزى ئاغدۇرغان يەرگە چېلەك بىلەن سېپىشكە باشلىدى. سۇنىڭ بىر خىل رىتىم بىلەن چۈشۈشى ئۇنىڭغا ھۈزۈر بىلىندى. سۇنى يەتكۈدەك سەپكەندىن كېيىن، چېلەكنى قىرغاققا قويۇپ، قولىنى چايقۇۋېتىپ كۆلچەكتىن چىقتى. توپا ئۈستىگە سېپىلگەن سۇلار كىچىك تۆشۈكچىلەردىن ئاستىغا سىڭىپ كىرىپ كېتىۋاتاتتى. ئۇ ئۈستىدىكى كۆپۈكلەر يېرىلىپ تۆشۈكتىن كىرىپ كېتىۋاتقان سۇغا قاراپ تۇردى. بىردىنلا قورسىقىنىڭ غەلىتە ئاۋازدا نالە قىلىۋاتقانلىقىنى سەزدى. ئۇ كۈن چىقىشقا قارىدى، - كۈنمۇ چىقىۋاتىدۇ، ئۇلارمۇ ئويغانغاندۇ... سەل تۇرۇپ چىقىپ قالار، ئاڭغىچە كەتمەن، قېلىپلارنى پاكىز يۇيۇپ تەق قىلىپ تۇراي. ئۇ ياغاچ قېلىپنى سۇغا تاشلىدى، سۇ يۈزى داۋالغۇپ ئەتراپقا مەرۋايىتتەك تامچىلار چاچرىدى. بىر پاقا ئۈزۈپ بېرىپ قىرغاققا ياماشتى ۋە

پولتىيىپ چىققان يېشىل كۆزلىرى بىلەن ئۇنىڭغا قاراپ سۇس كۆرگىرىدى. ئۇ سۈيى سىڭىپ كەتكەن نەم توپىغا قاراپ يەنە ئازراق سۇ سېپىشنى ئويلىدى ۋە كۆلچەككە چۈشۈپ چېلەك بىلەن لايغا سۇ سېپىشكە باشلىدى. سۇ ئەجەب راھەتتۇ... قىزىق ئىش، يۇرتىمىزدىكى شورلۇقنىڭ ئۇ چېتىدە ھەر يوغان بۇلاقلار بار ئىدى. شۇ يەرلەرگە بارمىغىلىمۇ ئۇزۇن بوپتۇ... بۇ قېتىم بارغىنىمدا چوقۇم... باغنىڭ ئىشىكى غىچىرلاپ، كىچىك بىر بالا داستىخان ۋە چەينەك كۆتۈرۈپ كىرىپ كەلدى. بالا تارتىنچاق ھەم بەكلا چىرايلىق ئىدى. ئۇ ئېلىپ كىرگەن نەرسىلىرىنى يېقىنلا يەردىكى يوغان بىر تۈپ ئانارنىڭ تۈۋىگە قويۇپ «چاي ئىچىۋېلىڭ» دېدى ۋە ئۇنىڭ سۇ سېپىشكە قاراپ تۇردى. ئۇ ئىشنى توختىتىپ، قاشقا چىقتى ۋە قولىنى يۇيۇپ كۆڭلىكىنىڭ پېشىگە سۈرتتى. بالا ئۇنىڭغا قاراپ تۇراتتى. ئۇ بالىنىڭ ئوماق چىرايىغا قاراپ، ئويلىنىپ قالدى. ئۇمۇ كىچىككە ئىنتايىن تارتىنچاق ئىدى. توۋا، ئادەم چوڭ بولغانسېرى ئەجەب ئۆزگىرىپ كېتىدىكەن. بۇ يەردە مەدىكار بولۇپ قېلىشم خىيالىمغا كىرىپمۇ چىقمىغان... ئۇ تام تەرەپتىكى شاپتۇللارغا قارىدى، بىر چاغلاردا خەقنىڭ باغلىرىدىن شاپتۇل، ئۆرۈكلەرنى ئوغرىلاپ يەيتتى. ئوغرىلاپ يېگەچكىمىكىن، ئىنتايىن تاتلىق تېپىتتى، - بولدى چاي ئىچەي. ئۇ ئانار شاخلىرىنىڭ ئاستىدا ئولتۇرۇپ، داستىخاننى ئاچتى. ئىسسىق ناننىڭ ھىدى بۇرنىغا ئۇرۇلۇپ ئاغزىغا سېرىق سۇ كەلدى، ناننىڭ بىر بۇرجىكىدىن ئۇشتۇپ ئاغزىغا سالدى ۋە چايناپ يېگەچ، چىنىگە لىققەدە نان سېلىپ ئۈستىگە چاي قويدى. ئۇ چاي ئىچكەچ باغقا زەن سالدى. باغ چوڭ بولۇپ، تۆت ئەتراپىغا تەكشى مېۋىلىك دەرەخ تىكىلگەن، غەرب تەرەپتىكى بىر



يەرنى توپا بىلەن ئېگىزلەتكىنىدىن قارىغاندا باغ ئىگىسىنىڭ بۇ يەرگە ئۆي سالدىغان خىيالى بولسا كېرەك. مۇشۇنچىلىك بىر باغنى قاچانمۇ ئۆيۈمنىڭ ئارقىسىغا ئاپىرىدە قىلارمەن... سۇ يوق... ئەمما لېكىن چوڭ باغ ئىكەن، - ئۇ چىنىدىكى چايدىن سۈمۈردى، پۈتۈن ۋۇجۇدىغا بىر راھەت يۈگۈرۈپ تېتىكلىشىپ قالغاندەك بولدى. باغدىكى دەرەخلەرنىڭ ئۈچى قىزىرىۋاتاتتى. ئۇ دۇئا قىلىپ ئورنىدىن تۇردى ۋە پۇشقاقلارنى تىزغىچە تۈرۈپ لاي ئەتكەن ئورەككە چۈشتى. كەتمەن بىلەن لاي ئالدىغا تارتىپ تەكشى پېتىقلىدى، سىلىق لاي شىرت - شىرت قىلىپ كېسىلىپ چىقاتتى. بىرەر سائەتكە قالماي لاي ئېتىلىپ پۈتتى. ئۇ قاشقا چىقىپ، قۇياش نۇرىدا پارقىراپ، لىغىرلاپ تۇرغان لايغا قارىدى. ئۇ كىچىك ۋاقىتلىرىدىن باشلاپ لايىنىڭ نەمخۇش پۇرىقىنى ئىنتايىن ياخشى كۆرەتتى. ئايدا - يىلدا بىر يېغىپ قالدىغان يامغۇردا پۈتۈن ئەتراپ مۇشۇنداق پۇراققا تولغاندا، ئۇنىڭ قەلبى ئاللىقانداق سىرلىق بىر سېزىمدە شادلىنىپ كېتەتتى. ئۇ قاشنىڭ كەڭرەك يېرىگە توپا - ساماننى تەكشى، قېلىن قىلىپ چاچتى. ئارقىدىنلا كەتمىنى چىلەكتىكى سۇغا چىلىۋېتىپ، لاي ئورنىكىگە چۈشۈپ لايىنى قاشقا چىقىرىشقا باشلىدى. لاي يا شاتىراق ئەمەس، يا بەز ئەمەس ئىنتايىن ئوبدان تەڭشىلىپ قالغان ئىدى. ئۇ لايىنى ئوبدان پىشۇراتتى. ئەگەر يۇرتىدىمۇ مۇشۇنداق ياخشى توپا بولمىدىغان بولسا نى - نى ئىشلارنى قىلىۋېتەتتى.

شورلۇق، سۇسىزلىق دەستىدىن ئۇنىڭ نۇرغۇن يۇرتداشلىرى باشقا يەرلەرگە كۆچۈپ كەتتى. لېكىن، ئۇ نېمىگىدۇر بىر نەرسىگە تارتىشقاندەك كەتكۈسى كەلمىدى. ناماز شاملاردا پاشلارنىڭ گىڭ - گىڭ قىلغان ئاۋازى ئۇنىڭ سەپراسىنى ئۆرلەتكەن، ئايالىنىڭ كوتۇلداشلىرى ئۇنى زېرىكتۈرگەن بولسىمۇ، ئۇ يەنىلا شور - دالاسىنىڭ

بىر تەرىپىدە چوقچىيىپ تۇرغان كەپسىدىن، دېرىزىدىن كۆرۈنۈپ تۇرىدىغان كۆكيانتاق يەلپۈنۈپ تۇرغان زېمىنىدىن مېھرىنى ئۈزەلمىدى. ھەر يىلى ئەتىيازدا خوتۇننى، ئۆيىنى، شورلۇق دالانى خۇدايىمغا ئامانەت قالدۇرۇپ، قوشنا يۇرتلارغا ئىشلەپ پۇل تېپىشقا ماڭاتتى.

لاي شىرت - شىرت قىلىپ رىتىملىق. ئاۋاز چىقىراتتى. ئۇ يۇرتنى سېغىنغانلىقىنى ھېس قىلدى. ئايالى بىچارە شۇ تاپتا نېمە ئىش قىلىۋاتقاندۇ، بار - يوقى بىر موزايغا ئوت ئېلىپ كېلىپ، موزايىنىڭ يۆگمەچ، لويلا، سۈتلۈك چۆپلەرنى گىچىلدەتتىپ چاينىشىغا قاراپ تۇرغاندۇ ياكى جاڭگالدىن ھارۋىدا لىق كۆكيانتاق بېسىپ كېلىپ ئۆيىنىڭ ئارقىسىغا دۆۋىلەۋاتىدىغاندۇ... ئۇ نېمىگىدۇر بىر نەرسىگە ئەپسۇسلانغاندەك ئېغىر تىنىپ قويدى. دېمىسىمۇ بىچارە خوتۇنى شۇنچە يىلدىن بېرى ئۆيىنىڭ ئېغىر چىلىقىنى ئۇن چىقارماي كۆتۈرۈپ كەلدى. تىللىسىمۇ، ئۇرسىمۇ يەنىلا چىش يېرىپ بىر نېمە دېمىدى... ئۇ ئۆيدىن ئايرىلغىلى خېلى ئۇزاق بولغان ئىدى. ھەر يىلى بۇنىڭدىنمۇ ئۇزاق ۋاقىت ئۆيىنى كۆرمەيمۇ ئويىناپ، ئىشلەپ يۈرۈۋېرەتتى. نېمىشقىكىن بۇ قېتىم ئۇنىڭ كۆڭلى بىر قىسىملا بولۇپ قالدى. يولغا چىقىشىدا، ھەتتا بۇغدايلارنى ئورۇپمۇ بەرمەي، چاپاننى دولغا تاشلاپ بۇيان ماڭغان، بىچارە خوتۇن بىر ئۆزى ئورما ئورۇپ، خاماننى ئالغۇچە قانچە قىيىنالىغاندۇ. بۇ يەرلەردە خاماننى تراكتور بىلەن ھەيدەپ، ھەتتا تراكتور بىلەن سورۇپ ئالىدۇ. ئۇ يەرلەردىچۇ، سەككىز - ئون ئۇلاغى قېتىمۇ ئېلىپ ئىككى - ئۈچ كۈن لاي - لاي توۋلايدىغان گەپ... ھاۋا ئىسسىپ دېمىقچىلىق باشلىنىۋاتاتتى. ئۆرۈك، شاپتۇللارنىڭ يوپۇرماقلىرىمۇ ئۆزلىرىنى پەسكە تاشلاپ، بوشىشىپلا كېتىشكەن ئىدى.



كۆڭلەكنى يىرتىپ، قان تەپچىرەپ چىقىۋاتقان پۈتتىكى مەھكەم تاڭدى. ئەتىگەندە نېمە پېشكەلچىلىك بۇ، ئەستا، ئىشىمنى ئاقساتمىسا بولاتتى... كېرەك يوق، خىشىنى پۈتۈمدا قۇيامتىم، - ئۇ ئورنىدىن تۇردى ۋە سۈدىكى قېلىپنى بىر ئامال قىلىپ ئالدى، لايىنىڭ بىر تەرىپىنى ساق پۈتى بىلەن تۈزلەپ، چېلەكتىكى سۈدىن لايىنىڭ ئۈستىگە ئازراق سەپتى ۋە ئالدىغا نېپىزرەك بىر قەۋەت سامان يېيىتتى، ئاندىن ئالقانلىرىنى قانات شەكىلدە قىلىپ لايىنى شىرتىلدىتىپ كېسىپ قېلىپقا سالدى ۋە تۆپىسىنى سۇ بىلەن سىلىقلاپ نېرىدىكى بىر پارچە يەرگە قويۇشقا باشلىدى. ھۆل خىشىنىڭ ئۈستىگە خۇددى زىننەت بەرگەندەك ئۇنىڭ تۆت بارمىقىنىڭ ئىزى ھەر بىر خىشىنىڭ بۇرجىكىگە چۈشۈپ قالاتتى. خىشلار رەت - رەت قويۇلۇۋاتاتتى، قىسقا ئارىلىقتىكى بېرىپ - كېلىشتە، ئۇ ئوڭ پۈتتىكى ئاۋايلاپ دەسسەپ، ئىشىنى داۋاملاشتۇردى. بىر چاغدا پۈتتە تېڭىلغان لاتىنىڭ بوشاپ قالغانلىقىنى سېزىپ، لاتىنى يەشتى. يارا ئېغىزى ئېچىلىپ قالغاندى. ئۇ لاتىنى يېڭىلاپ بارمىقىنى قايتىدىن چىڭ باغلىۋەتتى. كەچتە ياتار چاغدا پاكىز يۇيۇپ، داكىنى تۇزغا چىلاپ تېڭىۋەتسەم بىردەمدىلا ياخشى بولۇپ قالىدۇ، دەپ ئويلىدى ئۇ.

ئۇنىڭ رەھمەتلىك دادىسى ھايات ۋاقتىدا، يىراق- يېقىنغا داڭقى بار ئۇستا تامچى ئىدى. ئاكىسىمۇ ئۇستا ھۈنەرۋەن، ياغاچچىلىقتا بۇ ئەتراپلاردا ئۇنىڭ ئالدىغا ئۆتىدىغان ياغاچچى يوق ئىدى. ئۇلار ئۈچەيلەن يىل بويى سىرتلاردا يۈرۈپ، ئۆي سېلىش، يېپىش ئىشلىرىنى كۆتۈرە ئېلىۋېلىپ قىلاتتى. كېيىن دادىسى ئالەمدىن ئۆتتى. ئاكىسى يىراق بىر يەرگە ئۆي سېلىۋېلىپ كۆچۈپ كەتتى. ئۇنىڭغا نېمىشقىكىن دادا - بالا ئۈچەيلەن بىرگە ئىشلىگەن ۋاقىتتىكىدەك كۈچ - قۇۋۋەت قايتا

ئەتراپ ئىنتايىن تىنچ، ھەتتا قۇشقاچلارنىڭ قايىققا كەتكەنلىكىنىمۇ بىلگىلى بولمايتتى. بۇنداق ۋاقىتلاردا ئۇ تەرەپلەردىمۇ ھاۋا شۇنداق تىنچىق ئىسسىق بولۇپ كېتەتتىكى، تېرىلغۇ يەرلەرنىڭ، پايانسىز كەتكەن شورلۇقنىڭ يۈزىنى بىر قەۋەت لاۋۇلداپ يېنىۋاتقاندەك مانان قاپلايتتى، دەل - دەرەخلەرنىڭ يوپۇرماقلىرى پۈتۈنلەي سۈلىشىپ كېتەتتى. لېكىن، شورلۇق دالانىڭ زىننىتى بولغان كۆكياتتاق ئۆز پېتى تۇراتتى. كۆكياتتاق ئاجايىپ خىسلەتلىك نەرسە، ئۇنى ئەتىيازدا قوغۇن، ئۈزۈملەرنىڭ تۈۋىگە كۆمسەڭمۇ، بازارغا ئاپىرىپ ساتساڭمۇ، ھەتتا قۇرۇتۇپ تونۇر قىزىتساڭمۇ بولۇۋېرىدۇ. تېرىمەن دەپ ئاۋارىمۇ بولمايسەن...

كەتمەننىڭ بىسىغا لاي چاپلىشىۋېلىپ ئېغىرلىشىپ كەتكەن ئىدى. ئۇ كەتمەننىڭ جۈلدىسىنى قاشقا قاتتىق ئۇرۇپ، يېپىشىۋالغان لايىلارنى چۈشۈرۈۋەتتى ۋە چېلەكتىكى سۇغا چىلىۋېتىپ لاي تارتىشقا باشلىدى. نېمىلا قىلىپ بولمىسۇن، ئاز - تولا بىرنېمە غەملىۋېلىپ ئاندىن كەتكەن تۈزۈك. ئالەمنىڭ پۇلىنى بەلباغقا تۈگۈپ بازارغا بارساڭ تۈزۈك بىر نېمە كەلمىسە... جاھان زادى نېمە بولۇپ كېتىۋاتىدۇ... ئورەكتىكى لاي قاشقا چىقىرىلىپ بولدى. كۈن نەيزە بويى كۆتۈرۈلگەن، يىراقتىن ماشىنىلارنىڭ ئاۋازى ئاڭلىنىۋاتاتتى. ئۇ كەتمەننى كۆلچەكتىكى سۇغا تاشلىدى ۋە قېلىپنى سۈزۈۋېلىش ئۈچۈن ئۆزىمۇ سۇغا كىردى. سۇ ئۇنىڭ پۈتلىرىنى سەل - پەل راھەتلەندۈردى. تىۋىسىدىن مېڭىسىگە چىققان ئاغرىقتىن پۈتۈن بەدىنى سىرىقراپ كەتتى. ئالدىرىغىنىچە قاشقا چىقتى. كىچىكرەك بىر ئەينەك پارچىسى ئوڭ پۈتتىنىڭ باشمالتىقىغا سانجىلىپ قالغان ئىدى. ئۇ ئەينەك پارچىسىنى ئېلىۋېتىپ، دىڭگۈسلاپ مېڭىپ نېرىغا تاشلاپ قويۇلغان ئەسكى



قالغان، ئۇنىڭ قورسىقىمۇ خېلى ئوبدانلا ئاچقان ئىدى. چۈشتىن كېيىن سەللا غەيرەت قىلسا لاي تۈگەيتتى. پۈتتىنىڭ ئاغرىقىمۇ قارىغاندا ئۇنىڭ ئىشىغا تەسىر قىلالمىغاندەك ئىدى.

باغنىڭ ئىشىكى غىچ قىلىپ ئېچىلىپ، ھېلىقى كىچىك بالا كۆرۈندى. بالا قوڭۇر بۇدۇر چاچلىرىنى سىيلاپ، تارتىنغان ھالدا ئۇنىڭغا «ئېشىنى يەۋالسۇن دەيدۇ» دەپ قويۇپلا، يېڭىلا قويۇلغان خىشلارنىڭ ئۈستىگە كىچىك تاياق بىلەن بىر نېمىلەرنى جىجىشقا باشلىدى.

ئۇ قېلىپنى يۇيۇپ، سۇ كۆلچىكىگە تاشلاپ قويدى ۋە لايىنىڭ ئۈستىگە بىر قەۋەت سۇ سېپىپ، پۈتى بىلەن تەكشىلەپ قويدى. كەچكە تۈگەيدۇ... بولدى، تاماقنى يەۋىلىپ قۇياي، - ھېلىقى بالا كىچىكىگە گەۋدىسىنى مۇكەپەيتىپ ئويىناپ ئولتۇراتتى. ئۇ بالغا قاراپ تۇيۇقسىزلا مۇشۇنچىلىك بىر ئوغلنىڭ يوقلۇقىنى ئەسلەپ قالدى. ئۆزىنىڭ كىچىك بالا بىلەن ئەزەلدىن خوشى يوقلۇقى، يەنە شۇنداق تۇرۇپ توساتتىنلا بۇنداق خىيالدا بولۇپ قېلىشى ئۇنى سەل ھەيران قالدۇردى.

ئۇ پۈت - قوللىرىنى يۇيۇپ باغدىن چىقتى ۋە پېشايۋانغا كېلىپ ئولتۇردى. تاماق يېگەچ ئۆي ئىگىسى بىلەن مال باھاسى، ئۈزۈم، خىش... دېگەندەكلەر توغرىسىدا پاراڭلاشتى. ئۆي ئىگىسىنىڭ بىلىدىغىنى كۆپ ئىدى. دۇئادىن كېيىن باغقا چىقىپ چۆنەكنىڭ قىرىدا ئولتۇرۇپ، بىر تال جىگدە خوشسى بىلەن چىشىنى كولىغاچ، تاماق سىڭدۈردى. ئۇ ئەزەلدىن تاماقتىن كېيىنلا ئىش قىلىشنى ياخشى كۆرمەيتتى. قىزىق ئاپتاپتا سۈيى قۇرۇشقا باشلىغان خىشلار 500 چىقمايتتى. پۈتتىنىڭ كاشىلىسى بولمىغان بولسىمۇ، بەلكىم ئۇنىڭدىن چىقراق قۇيۇپ كېتەلەيتتى. بوپتۇلا، مىڭدىن ئاشۇرۇپ قۇيۇش پەرھىز ئەمەسقۇ،

كەلمەيدىغاندەكلا بىلىنەتتى. بولمىسا ھازىر تازا ئىشلەيدىغان ۋاقتى ئىدى. ئۇ كۆڭلىكىنى سېلىپ ئانار شېخى ئۈستىگە ئارتىپ قويدى. نېمىشقىكىن، بۈگۈن ئۇ ئۆزىنى ئىشقا تازا كىرىشەلمەيۋاتقاندەك ھېس قىلدى. بۇ تەرەپكە ماڭىدىغان چاغدا، يۇرتتا كېسەل تاراپ، ھەپتىدە دېگۈدەك ئۆلۈم - يېتىم ئىشلىرى يۈز بېرىدىغان بولۇپ قالغان ئىدى. ھەي، بۇ يىلچە ئۆيدىن چىقماي تۇرىدىغان ئىشكەن، تۈز، يانتاق توشۇپ ساتساممۇ... - ئۇ دۈمبىسىنىڭ قىزىقۇنغانلىقىنى سېزىپ كۈنگە قارىدى. ئاپئاق لېگەندەك كۈننىڭ نۇرى كۆزنى چىقىپ تۇراتتى. بىر يەردىن قاپاق ھەرىسىنىڭ غوڭۇلدىغان ئاۋازى ئاڭلاندى. لاي ئۇنىڭ قوللىرى ئارىسىدا شىرتىلداپ كېسىلدى. چېلەكتىكى سۇمۇ ئىسسىپ كەتتى. «ھەر قانچە بولسىمۇ ساڭا ھاجىتىم چۈشىدىغان كۈنگە قالماسەن» - ئۇنىڭ قۇلىقىغا بىر قىزنىڭ تونۇش ئاۋازى ئاڭلاندى. ئۇ لايىنى كېسىش ئۈچۈن ئۇزاتقان قولىنى ئىختىيارسىز توختىتىپ، ئەتراپقا قارىدى. باغدا ئۇنىڭدىن باشقا ھېچكىم يوق ئىدى. ئۇنىڭ خىيالدا ھېلىقى ئاۋاز قايتا ئەكس سادا ياڭراتقاندەك بولدى. ھەر قېتىم، ھەرقانداق بىر يەردە بولمىسۇن مۇشۇ ئاۋاز ئاڭلانسا ئۇنىڭ خىيالغا ئىنتايىن يىراقتا قالغان بىر كۈن، بىر كۈلكە كېلەتتى. ئۇ شۇنداق بىر كۈلكە ئىدى. بەلكىم كۈلكىنىڭ ئۇنداق شەكلى، ئۇنداق يامىنى بۇ دۇنيادىن تېپىلمايدىغاندۇ. شۇ چاغدىمۇ ھاۋا بۈگۈنكىدەك ئىسسىق، دىمىق ئىدى. كۈلۈۋاتقان ئادەم خۇددى ياسىن چىغىنىڭ ئەڭ نوچى نەشىسىدىن چېكىۋالغاندەك ئىچ - ئىچىدىن چىقىرىپ، ئۈچىنى ئۈزۈلگۈدەك كۈلۈۋاتاتتى.

دەرۋازىنىڭ ئېچىلىپ - يېپىلغان ئاۋازى ئۇنىڭ خىيالىنى بۆلۈۋەتتى. ئەر كىشىنىڭ بوم ئاۋازىدىن ئۇ ئۆي ئىگىسىنىڭ چۈشلۈك تاماققا كەلگىنىنى پەملىدى. چىقىرىلغان لايىنىڭ يېرىمىدىن كۆپرەكى



ناھايىتى بىرەر - ئىككى يۈزنى كەم قۇيىدۇ شۇ...  
 تۇيۇقسىزلا ئەتىگەندىن بېرى داۋاملىشىۋاتقان دىمىق ئىسسىق يېنىپ، ھاۋا بىردىنلا سالقىنلىشىشقا باشلىدى. كۈنپېتىش ئەرەپتىن ئاپئاق بۇلۇتلار چىرايلىق ئاق قۇلاردەك ئۈزۈپ كېلىۋاتاتتى. ئۇ ئورنىدىن تۇرۇپ قېلىپنى سۇدىن ئالدى ۋە تېزلا خىش قۇيۇشقا كىرىشىپ كەتتى. لايىنىمۇ سۈيى ئەتىگەنكىدىن خېلىلا يېنىشىپ قالغان، كېسىشكىمۇ سەل كۈچ كېتىدىغان بولۇپ قالغان ئىدى. سالقىن شامال ئۇنىڭ يالىڭاچ دۈمبىسىنى سىپاپ ئۆتتى، بىردىنلا ئۇنىڭ روھى كۆتۈرۈلۈپ قالدى، مانا كۆرۈڭ، بۇ يەردىكىلەرمۇ ئۆلۈپ كېتىدىغاندۇ - ھە... مۇشۇنداق ۋاقىتتا ئۇ تەرەپلەردە ھەممىياق تونۇردەكلا لاۋۇلدايدۇ؛ توپىغا دەسسەگىلى بولمايدۇ، يەنە قارساڭ، ھەممىسى يالىڭايغ يۈرگەن... چىدايدۇ، ئادەم نېمىگە چىدىمايدۇ، سەن شەقىقىنىڭ توي كۈنىسى ئۆلۈپ كېتىدىغاندەكلا ئەلپازىم بار ئىدى... ئۆلمىدىم، مانا خىش قۇيۇۋاتىمەن، - ئۇنىڭ كەڭ پەنجىلىك قوللىرى كېسىلگەن لايىنى قاماللاپ ئالدى، - ئىشقىلىپ، بىزنىڭ يۇرتىمۇ ئۇنداق كېتىۋەرمەس، خۇدايىمنىڭ ئوڭ كۆزىدە كۆرىدىغان ۋاقىتلىرىمۇ كېلىپ قالار... ھەي، كېسەل تاراپ كەتتى، ھەممىنى قىلغان شۇ نامراتچىلىق... يازغۇ مەيلى... قىش كەلدىمۇ بولدى، ھەممىسى كۈلۈڭغا پۈكلىنىپ ئولتۇرغان... قاپقىم تارتىدۇ - يا... بىرەر ئىش بولمىغاندۇ - ھە، خۇدايىمغا ئامانەت... بۇدا بېرىۋالسام ھېچ يەرگە قىمىشمايمەن، نېمە كۆرسەم شۇ يەردە كۆرەي، - ئۇنىڭ خىيالىغا توساتتىن بىر ئادەم كىرىپ، لايىنى كۆتۈرگىنىچە تۇرۇپ قالدى. قۇلاقلىرىدا، ئاڭلىغان ئادەمنىڭ يۈزىكىنى ئېزىۋېتىدىغان مۇڭلۇق دۇتار ساداسى

ياڭرىغاندەك بولدى. «پۇل تاپالساڭ، شەھەرگە كىرىپ دۇتاردىن بىرنى ئېلىشنى ئۇنتۇما!» ئۇنىڭ بۇ دۇنيالىقتا شۇ بىرلا ئاغىنىسى بار ئىدى. «بىر كۆزلۈك سىدىق» دەپ شە - شەلىدە داڭقى چىققان، مۇڭلۇق ئاۋازدىن تاش - تۇپراقلار لەرزىگە كېلىدىغان ئۇ جانجىگەر ئاغىنىسى ئۇ بۇ تەرەپكە ماڭغاندا شۇنداق دېگەن ئىدى. دېمىسىمۇ بىچارىنىڭ دۇتارى ئارانلا قالغان، چالسا پەدە چېقىپ خاپا قىلىدىغان بولۇپ قالغانىدى. خەقلەرنىڭ ئاغزىدا «بىر كۆزلۈك سىدىق دۇتارىنى چالسا، ئۆيىدىكى قارىلغاچلارمۇ ئۇخلاپ كېتەرمىش» دېگەندەك پاراخىلارمۇ تارقالغان ئىدى. دېمىسىمۇ، نېمىسى بار ئۇنىڭدىن باشقا زېرىكتۈرمەيدىغان، بىر كۆزلۈكلۈكىگە قارىماي ئۇنىڭغا كۆيگەن قىزلار ئازمۇ...  
 ئۇ لايىنى قېلىپقا سېلىپ ئۈستىدىن بېسىپ تەكشىلىدى ۋە قېلىپنى تارتىپ يېڭىلا قۇيغان خىشنىڭ قېشىغا قويدى. ئۇ ھېچقاچان يۇرتىنى بۈگۈنكىدەك سېغىنىمىغان، ھازىرقىدەك ئىچ - ئىچىدىن چىقىرىپ سېغىنىمىغان ئىدى. ئاپئاق شور ئۆرلەپ تۇرغان زېمىن باغرىدىكى لەرزىلەر ئىرغاڭلاۋاتقان كۆكياتتاقلار، كۆكۈچ، قىزغۇچ يانتاق گۈللىرى، سىيىكەچ، ئادىراسمانلار ئۇنىڭ كۆزلىرىگە كۆرۈنگەندەك بولدى... غۇر قىلىپ سىپاپ ئۆتكەن سوغۇق شامالدىن ئۇنىڭ بەدىنى جۇغۇلداپ كەتتى. ئاسمانغا قارىدى. خۇددى جىن - پىرىلەر ئەپسۇن ئوقۇغاندەك، بىردەمدىلا ئاپئاق بۇلۇتلار قايىقلارغىدۇر يوقالغان، ئاسماننى قۇيۇن قاپلاپ، قاپقارا بۇلۇتلار تېزلىك بىلەن سۈرۈلۈپ كېلىۋاتاتتى. قارىلغاچلار پەس ئۇچۇپ يۈرەتتى. سوغۇق شامال كۈچىيىپ، دەرەخلەر رەتسىز ئىرغاڭلاشقا باشلىدى. ئۇ قوللىرىنى يۇيۇپ كۆڭلىكىنى كىيىۋالدى. نېمە كارامەت بۇ... ئىشىمنى كور قىلمىسىلا بولاتتىغۇ، - شامالنىڭ كۈچىدىن قارىغاندا يامغۇر ياغمايدىغاندەك قىلاتتى.



ئۇ تۇغۇلغىنىدىن تارتىپ بۇنداق قاتتىق شامالدا يامغۇر ياغقىنىنى كۆرمىگەن ئىدى. يامغۇرنىڭمۇ چۈشكۈسى يوقتەك، بۇلۇتلار شەرققە سۈرۈلۈۋاتاتتى. يامغۇر ياغسا شۇ يەرلەردە يېغىپ قالار، شەرقتىكى يىراق بىر زېمىندا ئۇنىڭ ئۆيى ۋە ئايالى بار. ئۇ قېلىپنى ئالدى. قۇيغانلىرى تېخىچە پىلانغا يەتمىگەن، دادىسى رەھىمىتىمۇ لايىنى ئاشۇرۇپ قويغاننى يامان كۆرىدىغان، راۋرۇس بىر كىرىشىپ كەتسە لايىمۇ كەچكە تۈگەيدۇ. ئۇ لايىنىڭ ئۈستىگە ئازراق سۇ سېپىۋەتتى ۋە لايىنى تېز - تېز كېسىپ، قۇيۇشقا باشلىدى.

ئەتراپ ئىنتايىن تىنچلىنىپ كەتكەن، قارلىغاچلارمۇ، پاشا، كۈمۈتلارمۇ قەيەرگىدۇ يوقالغان ئىدى.

ئۇنىڭ دۈمبىسىگە يوغان بىر تامچە يامغۇر چۈشتى، بەلكىم ئۆزىگە شۇنداق بىلىنگەندۇر. ئۇ لايىنى كۆتۈرۈپ ئاپىرىپ قېلىپقا سالدى. لايىنىڭ ئۈستىنى سىلىقلاپ، قېلىپنى تارتىۋالدى. ھۆل خىشقا تۆت بارمىقىنىڭ ئىزى بىلىنەرلىك چۈشتى. دەل مۇشۇ چاغدا، بۇ يەردىن ئىنتايىن يىراق بىر جايدا گۈلدۈرماما گۈلدۈرلىدى. بەلكىم دۇنيانىڭ ئۇ چېتىدىدۇ. ئۇ ئاسمانغا قارىدى. چاقماق چېقىلدى. كەينىدىنلا يوغان - يوغان يامغۇر تامچىلىرى چۈشۈشكە باشلىدى. يامغۇر ئۇنىڭ سەل - پەل مۈكچىيىپ قالغان بەدىنىگە، كۆلچەكتىكى سۇغا، قېتىشىۋالغان لايىنىڭ ئۈستىگە تاراسلاپ چۈشۈشكە باشلىدى. گۈلدۈرماما بارغانسېرى قاتتىق گۈلدۈرلەپ، چاقماق باغنىڭ ئۈدۈلىدىكى ئاسماندىن بىر ئۇچى ئۇپۇققا قەدەر سوزۇلۇپ قاتتىق چېقىلدى. بىر يەرلەردىن قويلارنىڭ مەرەشلىرى، كىچىك بالىلارنىڭ چۇقانلىرى ئاڭلاندى. يامغۇر يېغىپ قالسا كىچىك بالىلار قىن - قىنىغا سىنغمايدۇ. ئۇمۇ كىچىك

ۋاقىتلىرىدا يامغۇر سۇلىرىنى شالاپشىتىپ ئىككى تەرەپكە چېچىپ، يۈگۈرۈپ ئويناشنى ياخشى كۆرەتتى. يامغۇر ئەمدى چېلەكلەپ قۇيغاندەك يېغىشقا باشلىدى. ئۇ چېلەك بىلەن قېلىپنى كۆلچەككە تاشلاپ قويۇپ، باغ ئىشىكىنىڭ يېنىدىكى كىچىك ساتمىغا كىرىپ زۇڭزىيىپ ئولتۇردى. ئۇنىڭ خىيالىغا ھېچنەمە كەلمەي، كۆزلىرىنى لايغا، قۇيۇلغان خىشلارغا تىككىنىچە ئولتۇرۇپلا قالدى. يامغۇر سۈيى لايىنىڭ ئۈستىدىن سىرغىپ چۈشۈۋاتاتتى. ھەر يوغان، ھەر بىرى قىزىل قوناقچىلىك كېلىدىغان تامچىلار خىشلارنىڭ ئۈستىگە چۈشەتتى. خىشلارنىڭ ئۈستىدە كىچىك ئويمانلار قالدى، ئويمان يەرلەر بارا - بارا چوڭقۇرلايتتى...

ساتمىنىڭ ئۆگزىسىدىن سىرغىپ ئۇنىڭ بويىغا چۈشكەن سوغۇق يامغۇر سۈيى ئۇنى ئويغاتتى. ئۇ ئويان - بويان قاراپ بىر نەرسىنى ئىزدىدى. ئىزدىگەن نەرسىسىنىڭ نېمىلىكىنىمۇ ئۇقالمىدى. لايغا قارىدى. يامغۇر... دەل ۋاقتىدا ياغدى... دېمىسىمۇ ئۇزۇن بولغان... ھېلىمۇ خۇدايىم ساقلاپ كۆپرەك قۇيۇۋەتمىگەننىگە شۈكرى قىلدى. ئەمدى بەزلەشكەن لايىنى ئىشلەتكىلى بولمايتتى. ئۆيىنىڭ ئىگىسىدىن ئىش ھەققىنى سورىغىلىمۇ يۈز چىدىمايتتى. ئۇنىڭغا بۈگۈنكى نەسچىلىكلەر ھەم بۇ يامغۇر بىر نېمىنىڭ بىشارىتىدەك، يۇرتىدا بىرەر ئىش بولغاندەك بىلىندى. يامغۇر بۇ يېغىشىدا بىر نەچچە كۈنسىز توختىمايدىغاندەك قىلاتتى. ئەگەر ئۇ تەرەپلەردە يامغۇر ياغقان بولسا، چوقۇم ئۆيدىن تامچە ئۆتۈپ كەتتى. ئايالى بىچارە شۇنچە يالۋۇرۇپمۇ ئۇنى ئۆگزىگە لاي سالدۇرالمىغان ئىدى. خۇدايىمنىڭ شۇ مۆمىن بەندىسى ھەقىچان تامچە ئۆتكەن يەرلەرگە چېلەك، داسلارنى قاتار تىزىۋەتتى...



باغنىڭ ئىشىكى ئېچىلىپ، بېشىغا كونا بىر چېپتىنى ئارتىۋالغان بىرى كىردى. بۇ ھېلىقى بالا ئىدى. بالا ئۇنىڭغا بىر قىسىملا قاراپ تۇردى. ئۇنىڭ كۆزلىرىدىكى ئۇچقۇن بالىنىڭ كىچىككىنە كۆزلىرىگە كىرىپ كەتتى. «سىزنى ئۆيگە كىرىۋالسۇن دەيدۇ». بالىنىڭ ئۈستىبېشىدىن يامغۇر سۇلىرى سرغىپ چۈشۈۋاتاتتى.


- سىز كىرىۋېرىڭ، ھازىرلا كىرىمەن. بالا ئۇنىڭغا بىر پەس قارىۋېتىپ، باغدىن چىقىپ كەتتى.

ھەممە يەر لۆمشۈپلا كەتتى. ئۇنىڭ يۇرتىدىكى شورلۇققا دەسسەگەن ئادەم مۇشۇنداق ۋاقىتتا شورغا تىزغىچە كىرىپ كېتەتتى. جىگدە يېلىملىرى پۇرىدە ئۆرلەپ، جىگدە غولىدا لىغىرلاپ قالاتتى.

ئۇ بىر خىل ھەيرانلىق بىلەن ئەتراپىغا قارىدى. گويا، بۇ يەرگە نېمىشقا كېلىپ قالدىم، مەن بۇ يەردە نېمە ئىش قىلىمەن، دېگەندەك كۆزلىرىدىن بىر خىل سوئال ئىپادىسى چىقىپ تۇراتتى. ئۇ ئالدىراش ئورنىدىن تۇردى. دە، قېلىپنى كەتمەن سېپىغا ئۆتكۈزۈپ مۇرىسىگە ئالدى ۋە باغنىڭ ئىشىكىدىن ھويلىغا چىقتى. ھويلىمۇ ئوخشاشلا پاتاق، سىلىق ئىدى. ئۇ پېشايۋانغا قارىدى. پېشايۋان ئاستىدا ھېلىقى كىچىك بالا يامغۇر تامچىلىرى يەردە قالدۇرغان ئىزلارغا قاراپ تۇراتتى. بالا بېشىنى كۆتۈرۈپ ئۇنىڭغا قارىدى ۋە ئەمدىلا ئاغزىنى ئۆمەللىشىگە، ئۇ تېزلىك بىلەن دەرۋازىدىن چىقىپ كەتتى. كۈن چىقىش تەرەپنىڭ ئاسمىنى قاپقارا بۇلۇتلار قاپلىغان ئىدى. ئۇ لاتىسى بوشاپ قالغان پۇتىدا ھەر قېتىم يەرنى دەسسەگەن چاغدا، پاتاق، سۇلار ھەر تەرەپكە چاچرايتتى. ئۇ شۇ تەرىقىدە بىر پەس ماڭغاندىن

مەسئۇل مۇھەررىر سارەم ئىبراھىم





ماخمۇت مۇھەممەت

چېكىپىلار

تەتۇر باشلىق

دېگەندەك ئەلپازدا بىر پەس تېڭىرقاپ تۇرۇپ قالدى. ئەمما كۆپ تېڭىرقاشقا بولمايتتى. ئىشخانغا ھېلىدىن - ھېلى بىرەر ئادەم كىرىپ قېلىش ئېھتىمالى بار ئىدى.

- ئۆزۈم ... مۇنداق سىزگە سالام بېرىپ ئۆتەي دەپ ...

- ياخشى بوپتۇ، ھە، ئەھۋاللار ياخشىدۇ؟

- ياخشى، رەھمەت. ئاندىن كېيىن، ئاندىن كېيىن بىر ئىشقا ئىچىم پۇشۇپ ...

- نېمە ئىشقا؟ - شۇجى كۆزلىرىنى يوغان ئېچىپ، ياداڭغۇ چىرايغا تىكىلدى. ئۇزايىدىن سەل سەۋرسىزلىنىۋاتقىنى بىلىنىپ تۇراتتى.

- شۇ ... بىزنىڭكى جۇيچاڭنىڭ ئىشى بولمامدۇ، تۈنۈگۈن سىز مۇھىم بىر ئىش توغرىلىق تېلېفون بەرگەنمىدىڭىزكىن، ئاخىرىغىراق كىرىپ قاپتىمەن، تېلېفوننى قويۇپلا بىر مۇنچە ۋايساپلا كەتتى دېسە، توۋا خۇدايىم، رەھبەرلىكنى ھۈرمەتلەشنى قاچانمۇ ئۆگىنىمىزكىنتالكا!

- ھە، نېمە دەيدۇ ئۇ؟ - شۇجى سەل ئالدىغا ئېڭىشىكىنىچە قىزىقىپ سورىدى. كۆزلىرى مېھمانغا تېخىمۇ ئىنچىكىلەپ قالدۇ.

- شۇ ... «ئۇ نېمىنى بىلىدۇ، تۆۋەنگە چۈشمەيلا بۇيرۇقنى سوقۇۋېرىدىكەن، بىزدە بىر

پاكىز قىرىنىپ ئەتىر سەپكەن قىر بۇرۇن، ياداڭغۇ ئادەم شەپكىسىنى، گام قولىغا ئېلىپ مىجىقلاپ، مۇئاۋىن شۇجى ئىشخاننىڭ بوسۇغۇسىدا ئىككى سائەتتەك تۇردى. ئارىدا قىيا ئېچىلغان ئىشىكتىن ئۆزىگە كۆزى چۈشكەن ھارغىن چىراي شۇجىغا سالام بېرىپمۇ ئۈلگۈردى ۋە ئۇنىڭ ئۆزىگە تىكىلىپ «كىرمەمسىز» دېگەندەك ئىشارەت بەرگەن كۆزلىرىگە كۈلۈمسىرەپ قاراپ، «سەل تۇرۇپ» دېگەن ئىپادىنىمۇ بىلدۈرۈپ ئۈلگۈردى. سائەت ئونغا چارەك قالغاندا، نىھايەت شۇجىنىڭ ئىشخاننىسى ھەر خىل ھاجەتمەنلەردىن بوشاپ، باشلىق ئۆزىلا قېپقالدى، پەقەت شۇ چاغدىلا ياداڭغۇ كىشى ئېھتىيات بىلەن دەسسەپ ئىچكىرىگە كىردى. دە، رەسمىي سالام بەجا كەلتۈردى.

- ساقلاپ قالدىڭىز ھە؟ خوش ... - شۇجى ئەمدىلەتن تۇتاشتۇرغان تاماكىسىنى ئاستا پۈۋلەپ، مېھماننى ياندىكى يالغۇز كىشىلىك سافاغا تەكلىپ قىلدى ۋە تاماكا قۇتىسىنى ئۇنىڭ ئالدىغىراق سۈرۈپ قويدى. بۇ ئۇنىڭ «چېكەمسىز؟» دېگىنى ئىدى.

ياداڭغۇ ئادەم ئىشىكتىن كىرىۋاتقىنىدا قولىدا مىجىقلاقلىق شەپكىسىنى بېشىغا ئەپلەپ كىيدى. دە، گەپنى نېمىدىن باشلىسام بولار

پاكىز قىرىنىپ ئەتىر سەپكەن قىر بۇرۇن، ياداڭغۇ ئادەم شەپكىسىنى، گام قولىغا ئېلىپ مىجىقلاپ، مۇئاۋىن شۇجى ئىشخاننىڭ بوسۇغۇسىدا ئىككى سائەتتەك تۇردى. ئارىدا قىيا ئېچىلغان ئىشىكتىن ئۆزىگە كۆزى چۈشكەن ھارغىن چىراي شۇجىغا سالام بېرىپمۇ ئۈلگۈردى ۋە ئۇنىڭ ئۆزىگە تىكىلىپ «كىرمەمسىز» دېگەندەك ئىشارەت بەرگەن كۆزلىرىگە كۈلۈمسىرەپ قاراپ، «سەل تۇرۇپ» دېگەن ئىپادىنىمۇ بىلدۈرۈپ ئۈلگۈردى. سائەت ئونغا چارەك قالغاندا، نىھايەت شۇجىنىڭ ئىشخاننىسى ھەر خىل ھاجەتمەنلەردىن بوشاپ، باشلىق ئۆزىلا قېپقالدى، پەقەت شۇ چاغدىلا ياداڭغۇ كىشى ئېھتىيات بىلەن دەسسەپ ئىچكىرىگە كىردى. دە، رەسمىي سالام بەجا كەلتۈردى.



مۇنچە قىيىنچىلىقلار تۇرسا» دەپ . . . . .  
 - ھە، دەپسە دېگەندۇر، سىزگە نېمە ئەمدى؟  
 راست، گاھىدا بىزمۇ ئالدىراپ قالمىز.  
 ياداڭغۇ مېھماننىڭ كېكىردىكىنى بىرى  
 تۇيۇقسىز بوغقاندىك ئۆزىمۇ سەزمەستىن غىق  
 قىلغان ئاۋاز چىقىپ كەتتى. ئۇنىڭسىزمۇ قورۇنۇپ  
 ئولتۇرغان جىسمى توك تاياق تەگكەندەك جىغ  
 قىلدى. دە، ئەزاپىغا بىر جىغىلداش، تىترەك،  
 سوغۇق سېزىم يۈگۈردى. بىر پەس شۇنداق  
 ئولتۇرۇپ قالدى  
 - خوش، باشقا ئىشلار بارمۇ؟ بولمىسا مەن  
 ۋالىي مەھكىمىسىگە يىغىنغا بارماقچىدىم، - شۇجى  
 ئورنىدىن قوزغالغىچ ئۈستەل ئۈستىنى  
 يىغىشتۇرغىلى تۇردى. بۇ ئەلۋەتتە ئۇنىسىز بۇيرۇق  
 ئىدى. ياداڭغۇ مېھمان ئورنىدىن دىكىدە تۇرۇپ  
 كەتتى.

- يا، ئەمدى مەن ياخشى كۆڭلۈم بىلەن . . . .  
 زادىلا چىدىيالمايدىكەنمەن. سىزگە ھۈرمەت . . .  
 - ھۈرمىتىڭىزگە رەھمەت، كۆڭلىڭىزنى  
 چۈشەندىم. خوش ئەمىسە، يەنە كۆرۈشەرمىز.  
 ھە!  
 بىر مىنۇتتىن كېيىن ياداڭغۇ ئادەم زالدا،  
 سەل ئۆتۈپ بولسا پارتكوم قورۇسىنىڭ  
 ۋېلىسىپىتلەر سانجاق تۇرۇپ كەتكەن لاپاسنىڭ  
 ئاستىدا خېلىغىچە ۋېلىسىپىتىنى تاپالماي تۇردى.  
 ئەتىسى ئەتىگەندە ساقاللىرى بىر كېچىدىلا  
 ئۆسۈپ كەتكەن، ئۆزىگە ئەتىرمۇ سەپمىگەن ياداڭغۇ  
 ئادەم مۇئاۋىن شۇجى ئىشخانىسىنىڭ بوسۇغىسىدا  
 تامغا يۆلىنىپ ئالاھەزەل تۆت سائەت تۇردى.  
 ئەتىگەندىن بېرى ئىشكى ئېچىلمىغان ئىشخانىنىڭ  
 ئالدىغا نۇرغۇن ئادەملەر كېلىپ كېتىشتى، پەقەت  
 ئۇلا جايدىن قىمىرلىمىدى.

قىزىل رەقەم

سەھەرلىك چېنىقىشتىن قايتىپ كېلىپ،  
 بىنانىڭ يېنىدىكى ناۋايخاندىن نان ئېلىپ كىرىپ  
 كېتەي دەپ تۇرۇشۇمغا پېنىسىيىگە چىققان بوغالتىر  
 قوشنام شىلەپسىنى يانتۇ كىيىپ، ئۆردەكتەك  
 دەسسەپ دەرۋازىسىدىن چىقىپ كەلدى.  
 - نانغا كەلدىڭىز؟ - سالىمىمنىڭ جاۋابى ئورنىدا  
 قوشنام شۇ مۇراجىئەت بىلەن جىلمايغىنىچە تونۇر  
 بېشىغا يېقىنلاشتى، - نان دېگەن سۈدەك  
 كېتىۋاتىدۇ. ھە مۇشۇ كۈندە؟  
 - ئۇششاق بالىلار ناننىڭ قېپىنى يارىدىكەنغۇ  
 تاڭ، ھېلىلا تاماق يەپ . . . . .  
 - ئۇنىڭ ئۈستىگە، ناننىڭ باھاسى تىك سىزىق  
 بويىچە ئۆرلەپ كېتىۋاتقىنىنى دېمەمسىز. خۇددى  
 ھۆكۈمەت باھانى ئۆستۈرۈش توغرىلىق ئالدى بىلەن  
 ناۋايلاارغا ئۇقتۇرۇش تاراتقاندىك، بۇنداق  
 كېتىۋەرسە قانداق ياشايمىز كىنتاڭ!

- ئۇنىڭ باھاسىمغۇ ئۆرلەپ كەتتى، -  
 ئۇنچىقماي تۇرغىچە دەپ قوشۇمچە قىلدىم.  
 - ھوي . . . گەپنىڭ تۈگۈنى مەشەدە ئەمەسمۇ، -  
 قوشنام سىڭايان شىلەپسىنى تېخىمۇ قىيىنلاپ  
 بېشىنى گىلدىڭىشتىپ كەتتى، - ھەپتە ئىچىدە  
 ئۇنىڭ باھاسىنى بىر ھەسسە قاتلىۋالدىمۇ. زادى  
 ياشايمىزمۇ - ياشمايمىزمۇ؟  
 ئۇنىڭ گېپى شاخلاپ بېرىپ مايغىمۇ  
 چېتىلدى. قوشنام سان - سىفىرلار ۋە ئۆزى  
 پېششىق بىلىدىغان مالىيە ئىبارىلىرى ئارقىلىق  
 يەنە بىر ھازاغىچە سۆزلىدى. ئاڭغىچە تونۇر بېشىغا  
 بىر مۇنچە ئادەم ئولاشقاندى. سائىتىمگە قاراپ،  
 ئىتتىك ئۆيگە كىرىپ كەتتىم.  
 ئەتىسى يەنە تونۇر بېشىدا قوشنام بىلەن  
 ئۇچرىشىپ قالدىم. بۇ چاغدا ئۇ ناننى ئەمدىلا قىزىق  
 تونۇرغا چاپلاپ بولۇپ، پەشتامىسى بىلەن تەرىنى



سۈرتۈۋاتقان كۈلۈمچان ناۋايغا سۆزلەۋاتاتتى.

- مانا ئۆزىڭز دەۋاتسىز، كۆمۈرنىڭ باھاسىمۇ ھەش - پەش دېگۈچە بىر قاتلىنىپ، ھەتتا بىر يېرىمغىچە باردى. ئۇنداق بولغاندىكىن ناننىڭ تەننەرخىمۇ ئۆسىدىغان گەپتە. ئامال قانچە؟ كېلىڭ ھەكىمجان، مانا بۈگۈن ساۋۇتاخۇن ئۈستام نانغا يەنە بىر موچەن چاپلايمەن دەيدۇ. كۆمۈر ئۆرلىگەنمىش. بايقىدىڭىزمىكىن، ئالدىنقى ھەپتە ھەممىلا خەق خاڭلارغا قۇلۇپ سېلىنىپ كېتىدىغاندەك كۆمۈر توشۇش بىلەنلا بۈپكەتكەندى، بىر نېمە بىلىشىپتىكەندە، ھەي... بىزلا شۇ كۈرۈك توخۇدەك ئۆيدە يېتىپتىمىز. قانداق ياشايمىزكىنتاڭ! بىر قىشقا ئوتۇندەك ئىككى ماشىنا كۆمۈر كېتىدۇ دەڭا بىزگە.

ئۇنىڭ بۈگۈن مانچېستىر دوپپا ئالماشقان پارلىشاڭغۇ بېشى توكۇلاڭدەك تىترەپ كەتتى. - ياپىرىم، مانا سەككىز موچەنلىك نان چىقتى، - ئاڭغىچە ساۋۇتاخۇن ناۋاي تۈنۈگۈنكى يەتتە موچەنلىك ناندان سانتا پەرقلەنمەيدىغان ناننى ئىلمەك بىلەن تونۇردىن چىقىرىپلا تونۇر بېشىدىكى پەشخۇنغا تاشلىدى.

ئىككى كۈنگىچە بوغالتىر قوشنام كۆرۈنمىدى. بىر كۈنى تونۇر بېشىدا ئۇنى ئاغزى-بۇرنى شارپىدا ئوراقلىق ھالەتتە ئۇچراتتىم.

- كۈزمۇ كەلدى، بىزنىڭ چىگويەن بوزەك قىلىمەن دەپ قوپىدۇ، - قوشنام پۈتۈپ كەتكەن ئاۋازىنى دەز كەتكەن ساپالدەك جىغىلدىتىپ سالام-سورنىقىغا جاۋاب قايتۇردى، - ئىسسىق زۇكام دېگەن شۇ دەڭا ھەكىمجان ئۇكا، تۈنۈگۈن دوختۇرغا بېرىۋېدىم، كىنىشكىدىكى پۇل تۈگىگىنى نەۋاق، نەق پۇلغا دورا يەۋاتىمىز ئەمەسمۇ، يائاللا، بىز تونۇر بېشىدا ساۋۇتاخۇن ئۈستامنىڭ نېنىدىنلا رەنجىپ يۈرۈۋېرىپتىمىز، باھا ئۆسۈڭ دېگەن دوختۇرخانىدىكى ئەمەسمۇ،

دائىم ئېلىپ ئىچىپ يۈرگەن قىيام دورا، يۆتەلنىڭچۇ، ئىككى سوم ئون تىيىندىن بەش سوم يەتتە تىيىنغا چىقىپ كېتىپتۇ، ئوكۇللىرىنى دېمەيسىز تېخى. ئىككى خىل دورا بىلەن ئۈچ كۈنلۈك ئوكۇلغا قىرىق بىر سوم سەكسەن سەككىز تىيىننى چىرقىرتىپ تۇرۇپ ئېلىۋېدى، تەرلەپ كېتىپتىمەن. نېمە گەپلەرۈي بۇ، زادى ياشسۇن دەمدۇ بىزنى، ياشىمىسۇنمۇ؟

بولۇۋاتقان باھا ئۆسۈشلەردىن ئۇدۇللۇق خەۋىرىم بولغاچقىمۇ ياكى قوشنامنىڭ ۋاپاسلىرىنى كۈندە ئاڭلاپ كۆنۈپ كەتكەچكىمۇ، ئۇنىڭ شىكايەتلىرىگە ھە-ھە بىلەنلا ئىنكاس قايتۇرۇپ تۇرۇۋەردىم. ئىچىمدە بولسا، سەن ھەرقانچە ۋاپىسىڭمۇ ئۆسىدىغان باھا ساقالدىك ئۆسۈۋېرىدىكەن تاغا، كوتۇلداپ نېمە قىلاتتىڭا! دەپ ئويلاپمۇ ئۆلگۈردۈم.

بەش مىنۇتتىن كېيىن بوغالتىر قوشنامنىڭ جۇدۇنلۇق ئاۋازى تونۇر بېشىدا ياڭراپ كەتتى. بۇ چاغدا ئۇنىڭ چاقماق شارپىسى قولىدا ئىدى. - ھەي ساۋۇتاخۇن، ھەر ئىش بولسا ئىنساب بىلەن بولمامدۇ؟ سىلە بۇ مەھەللىنىڭ دۈكىنىنى ئىجارىگە ئېلىپ، باھا ئۆستۈرىدىغانغا كەلگەنمۇ؟ لەگلەكمۇ ئۇنداق تېتىقسىز ئۆرلەۋەرەيدۇ. بىر سوم دېگەنگىچۇ، ئۆز ۋاقتىدا بىر كىلو قوي گۆشى كېلىدىغان. بىر ناننى بىر سوم دەۋاتقىنىنى. - ئۇ دېگەن بۇرۇنقى گەپلەر موللىكا، بىزمۇ پەيزاۋاتتا...

- ئاھ. قويۇڭلار ئاقمايدىغان گەپنى. «ئىنساب بىلەن ئوغرىكا، ئىنساب بىلەن» دەپتىكەن بىرى. يا نېنىڭىز سەل سەمرىگەن بولسىدى... ھوي ھەكىمجان، ھىجىيىپلا تۇرىسىزغۇ ئۇكا، يانچۇقتا پۇلىڭىز تېشىپ كېتىۋاتامدۇ يا؟ ئەستاغپۇرۇللا، ھوي، نان يېمىسە زادى ياشىغىلى بولمامدۇ بۇ جاھاندا؟



- نان يېمىسىلە ئۆيدە قاسقانغا موما سالدۇرۇپ يېسىلە، ھە، يۇمشاق... - ناۋاي ئۇستاممۇ ئەمدى زەھەرلىكنى باشلىغاندى. دەررۇ ئوتتۇرىغا چۈشتۈم-دە، ئىككىلا تەرەپكە ھاي بەردىم. شۇ كۈنى كەچكە يېقىن بازاردىن بوغۇلۇپ، چېچىلىپ قايتىپ كەلدىم. ۋېلىسىپىتنىڭ قۇلۇپىنى ئالدىنقى كۈنى تاش بىلەن ئۇرۇپ چېقىۋېتىشكە مەجبۇر بولغاچقا، يېڭى قۇلۇپ ئالاي دەپ بەش خىل مېتال ماگىزىنغا كىرگەن ئىدىم. تېخى تۆت ئاينىڭ ئالدىدا ئالغان ئىلگىرىكى قۇلۇپ بىلەن ئوخشاش ماركىدىكى قۇلۇپنىڭ باھاسى ھازىر نەقەسە ئىككى ھەسسە ئۆرلەپ كېتىپتۇ، نېمىشقىدۇر تۇرۇپلا غۇزۇرۇدە ئاچچىقىم كېلىپ قالدى.

- يېڭى بولىدىغان نەرسىلەرنىڭ باھاسىغۇ ئۆرلىسۇن ماقۇل، ئەمدى بۇ ئۈچ-تۆت يىلدا بىر ئالىدىغان تۆمۈر-تەسەككىمۇ شۇنچە ئۆرلىتىۋەتكەن بارمۇ؟ - ئالدىمىدىكى سېرىق چاچلىق، قىر بۇرۇن چوكانغا زەردە بىلەن ئىچىمىدىكىنى تۆكتۈم. - ۋېيىش، خەق ئۆرلىتىدىكەن بولىدىكەن، بىز ئۆرلەتسەك بولمامدىكەن؟ - پرىكازچىك چوكان ئاۋازىدىن زەھەر تامدۇرۇپ بېشىنى گىلىدىڭشىتتى، - قانداق ئادەم ماۋۇ، چىقىش قىلسىڭىز ئېلىڭ، بولمىسا ئىشىك ئوچۇق ئەنە! قۇلۇپىغۇ ئالدىم، بىراق زەھەر تىللىق چوكان بىلەن خېلى بىر نېمىلەرنى دېيىشىپ كېتىپتەمەن. گويىكى باھانى ئۆستۈرگەن خوجايىن شۇدەك. ئادەممۇ ئولاشتى، گەپمۇ كۆپەيدى. بىر چاغدا

شەيتىنىمغا ھاي بېرىپ ماگىزىندىن چىقىپ كەتتىم. كېچىچە ئاچچىق يۇتۇپ ياتلامدىغان. شۇ ئاچچىقتىن ئەتىسى سەھەرلىك چېنىقىشمۇ خۇش ياقمىدى. كوچىدا نېرى-بېرى لەلەڭشىپ مېڭىپ، بىر چاغدا ناۋايخانغا كەلدىم. قىزىق ناندىن ئىككىنى ئېلىپ، پۇل تۆلەيدىغان چاغدا بىردىنلا يەنە جۇدۇنۇم تۇتتى. - سىلەرمۇ تازا... ئۇستام، كۈندىلا ئۆرلىتىۋېرەمدۇق بۇ ناندنىڭ باھاسىنى؟ لەگلەكمۇ ئانداق ئۆرلىمەيدۇ... - ئەپەندىم، نېمە بولىدىلا؟ - مەڭزىلىرى ئاناردەك قىزىرىپ، تەرلىگەن ناۋاي كۆزۈمگە گۆلىيىپ قارىدى، - ئۆزلىرى تۈنۈگۈن غىڭ قىلماي كويچەن سانغان باھا شۇ، بۈگۈن ئۆرلەتمىدۇق.

- ھەرقانچە بولسىمۇ، - خاتا قىلغىنىمنى سەزگەن بولساممۇ، سىر بەرگۈم كەلمىدى، - مۇشۇ كۈندە بارغۇ، كاسپىلارمۇ بوپلىۋالدى. كۆزۈمچىلىك تارشا ناننى بىر سومدىن يېسەك، زادىلا ياشامدۇق-ياشمىمىدۇق بۇ دۇنيادا؟

- قانداق قوشنام، ئاخىرى مەن دېگەن يەرگە كەپسىز ھە؟ - تاپىنىمنىڭ تېگىدىن چىققاندىكەن جاراڭلىغان ئاۋازدىن چۆچۈپ ئەتراپىمغا نەزەر سالسام، بوغالتىر قوشنام تاق پۈتۈمنىڭ تۇۋىدىلا زوڭزىيىپ ئولتۇرۇۋېلىپ، ھەدەپ بېشىنى چايقاپ كۈلۈۋېتىپتۇ، - مالىيەدە قىزىل رەقەم كۆرۈنگەن ئوخشىمامدۇ؟ ...

**بىكارلانغان ئۆي**

ئىشلەيدىغان قېرى بويتاق تۇغىنى يېڭىلا «بېشىنى باش، پاقالچىكىنى تاش» قىلغان بولۇپ، ئۆي خىجالىتىدە رەھبەر تۇغىنىنى سىجىل ئىزدەپ تۇرۇۋاتاتتى. B باشلىقنىڭ كېچە-كۈندۈز دېگۈدەك

ئىدارىدىكى ئۈچ باشلىقنىڭ كۆزلىرى بىرلا ۋاقىتتا ئەمدىلا بىكار بولغان بىر يۈرۈش ئۆيگە تىكىلىپ قالدى.

A باشلىقنىڭ شىركەت مالىيە بۆلۈمىدە



يېنىدىن ئاجرالمىدىغان شوپۇرى چوڭراق ئۆيگە كۆچۈش غەلۋىسىنى خېلىدىن بېرى قىلىپ كەلمەكتە ئىدى. ئۇنىڭ ئۈستىگە، ئۇ ئولتۇرۇۋاتقان سوقما تام ئۆيىمۇ پوچىنىڭ بېشىدىكى شىلەپىدەك بىر يانغا قىڭغىيىپ قالغىلى نەۋاق ئىدى. C باشلىقنىڭمۇ ئۆزىگە يارىشا يوللۇق تەرىپى بار، يەنى ئۇمۇ شىركەتتىكى قىيىنچىلىقى ئالاھىدە كۆرۈنەرلىك بىر خادىمغا مۇۋاپىق پەيتتە كۆڭۈل بۆلۈشكە ۋەدە قىلىپ قويغانىدى. ئۇنىڭدىن باشقىمۇ شىركەتتە مەزكۇر ئۆيگە چىشىنى بىلەپ تۇرغانلار خېلى بار ئىدى.

ئۆي بىكارلانماي تۇرۇپلا ھاجەتمەنلەر توشۇمۇ تۇشتىن يۇقىرى - تۆۋەن ھەرىكەتلىنىشكە، ئىشەنگەن «تاغ» لىرىنىڭ سوڭىدىن چىقماي يۈرۈشكە باشلىدى. جىمكى شىۋىر-شىۋىر پاراڭلار، مۆلدۈرلەپ تۇرغان كۆزلەر ھېلىقى كونا-يېڭىلىقمۇ، چوڭ - كىچىكلىكمۇ ئوتتۇراھال ئۆيگە مەركەزلىشىپ قالدى.

بۇ كۈنلەردە ئۈچ باشلىقنىڭ كالىسىغا خىزمەت غېمىدىن باشقا بىكارلانغان ئۆينى كىمگە بېرىش، يەنى بۇ باش ئاغرىقىنى قانداق پەسەيتىش غېمى ئۈستىلەپ قاچىلاندى. ئۇيغۇ ئاددىيلا بىر ئۆي، مۇھىمى بۇ ئۆينىڭ كىمگە بېرىلىشى، ئاخىرقى ھېسابتا شىركەتنىڭ قايسى باشلىقنىڭ گېپى ئۆتىدىغانلىقىنى بەلگىلەيدىغان سىناق تېشى بولىدىغاندەك كەيپىيات شەكىللىنىپ قالغان ئىدى.

ئۆي غەۋغاسى كۈنسېرى ئەۋجىگە كۆتۈرۈلدى. ئۈچ باشلىقنىڭ ئىشخانىلىرىمۇ دەۋاگەرلەر بىلەن تولۇپ، ئالمىشىپ، يېڭىلىنىپ تۇرۇۋەردى. بۇ ئارىدا A باشلىق ھوقۇقىغا تايىنىپ ئىشخانا

مۇدىرىدىن بىكار بولغان ئۆينىڭ ئاچقۇچىنى ئالدى. دە، ئاستىرتىن مالىيە بۆلۈمىدىكى تۇغقىنىغا سۈڭگۈتۈۋەتتى. ئۇنىڭدىن سەل ئاۋۋالراق B باشلىق ئۆينىڭ ئىگىدارلىق كىنىشكىسىنى ئۆي كۆچكەن خادىمدىن ئېلىۋېلىپ، شوپۇر ئۈستامنى خۇشال قىلىۋەتكەنىدى. C باشلىقمۇ قاراپ تۇرمىدى، دەل شۇ ئىشلار يۈز بېرىۋاتقان پەيتلەردە ئۇ «كۈتۈلمىگەن ئىشلار» نىڭ ئالدىنى ئېلىش ئۈچۈن زاپخوزغا بۇيرۇق چۈشۈرۈپ، بىكارلانغان ئۆيگە دەرھال بىخەتەرلىك ئىشكى ئورناتقۇزدى. دە، ئۇنىڭ ئاچقۇچىنى ئۆزى ۋەدە قىلغان «قىيىنچىلىقى بار خادىم» نىڭ قولىغا پوككىدە تۇتقۇزۇپ قويدى.

شۇ كۈندىن ئېتىبارەن خىزمەت شىركەت بىناسىدا جىمىقپ، ئائىلىلىكلەر بىناسىغا كۆچتى، ئۆي ئالغۇچى ئۈچەيلەن بىرلا ۋاقىتتا بىكارلانغان ئۆينىڭ بوسۇغىسىدا پەيدا بولدى. ئۇلارنىڭ بىرىدە ياغاچ ئىشىكنىڭ ئاچقۇچى بار، بىرىدە تۆمۈر ئىشىكنىڭ ئاچقۇچى بار، يەنە بىرىدە بولسا... سول قولىدا كېنىشكا، ئوڭ قولىدا سالماقلىق پالتا بار. ئۇنىڭ پالتىنى زادى ئىككى ئىشىكنىڭ قۇلۇپىنى ئېچىشقا ئىشلىتىدىغىنىنى ياكى باشقا بىرەر ئىشقا پەملەۋاتقىنىنى ھېچكىم بىلمەيتتى.

ھېلىقى ئۈچەيلەننى ھېلىمۇ ئاشۇ بىكارلانغان ئۆينىڭ ئىشكى تۈۋىدە بىر-بىرىگە دۋەيلىشىپ تۇرىدۇ دەپ ئاڭلىدىم. ئىدارىنىڭ ئۈچ باشلىقى بولسا يەنىلا ھېچنېمە بولمىغاندەك بىر-بىرىگە كۈلۈمسىرەپ سالام قىلىشىپ، ئىشلارنى ئىلگىرىكىدەكلا تەڭ باشقۇرۇپ يۈرۈشكەدەك

مىش. **دوكلات** كۆزلىرىدىكى قەتئىيلىك ۋە ھاياجاننىڭ نۇرلىرى

يېنىدىن ئاجرالمىدىغان شوپۇرى چوڭراق ئۆيگە كۆچۈش غەلۋىسىنى خېلىدىن بېرى قىلىپ كەلمەكتە ئىدى. ئۇنىڭ ئۈستىگە، ئۇ ئولتۇرۇۋاتقان سوقما تام ئۆيىمۇ پوچىنىڭ بېشىدىكى شىلەپىدەك بىر يانغا قىڭغىيىپ قالغىلى نەۋاق ئىدى. C باشلىقنىڭمۇ ئۆزىگە يارىشا يوللۇق تەرىپى بار، يەنى ئۇمۇ شىركەتتىكى قىيىنچىلىقى ئالاھىدە كۆرۈنەرلىك بىر خادىمغا مۇۋاپىق پەيتتە كۆڭۈل بۆلۈشكە ۋەدە قىلىپ قويغانىدى. ئۇنىڭدىن باشقىمۇ شىركەتتە مەزكۇر ئۆيگە چىشىنى بىلەپ تۇرغانلار خېلى بار ئىدى.

ئۆي بىكارلانماي تۇرۇپلا ھاجەتمەنلەر توشۇمۇ تۇشتىن يۇقىرى - تۆۋەن ھەرىكەتلىنىشكە، ئىشەنگەن «تاغ» لىرىنىڭ سوڭىدىن چىقماي يۈرۈشكە باشلىدى. جىمكى شىۋىر-شىۋىر پاراڭلار، مۆلدۈرلەپ تۇرغان كۆزلەر ھېلىقى كونا-يېڭىلىقمۇ، چوڭ - كىچىكلىكمۇ ئوتتۇراھال ئۆيگە مەركەزلىشىپ قالدى.

بۇ كۈنلەردە ئۈچ باشلىقنىڭ كالىسىغا خىزمەت غېمىدىن باشقا بىكارلانغان ئۆينى كىمگە بېرىش، يەنى بۇ باش ئاغرىقىنى قانداق پەسەيتىش غېمى ئۈستىلەپ قاچىلاندى. ئۇيغۇ ئاددىيلا بىر ئۆي، مۇھىمى بۇ ئۆينىڭ كىمگە بېرىلىشى، ئاخىرقى ھېسابتا شىركەتنىڭ قايسى باشلىقنىڭ گېپى ئۆتىدىغانلىقىنى بەلگىلەيدىغان سىناق تېشى بولىدىغاندەك كەيپىيات شەكىللىنىپ قالغان ئىدى.

ئۆي غەۋغاسى كۈنسېرى ئەۋجىگە كۆتۈرۈلدى. ئۈچ باشلىقنىڭ ئىشخانىلىرىمۇ دەۋاگەرلەر بىلەن تولۇپ، ئالمىشىپ، يېڭىلىنىپ تۇرۇۋەردى. بۇ ئارىدا A باشلىق ھوقۇقىغا تايىنىپ ئىشخانا

مۇدىرىدىن بىكار بولغان ئۆينىڭ ئاچقۇچىنى ئالدى. دە، ئاستىرتىن مالىيە بۆلۈمىدىكى تۇغقىنىغا سۈڭگۈتۈۋەتتى. ئۇنىڭدىن سەل ئاۋۋالراق B باشلىق ئۆينىڭ ئىگىدارلىق كىنىشكىسىنى ئۆي كۆچكەن خادىمدىن ئېلىۋېلىپ، شوپۇر ئۈستامنى خۇشال قىلىۋەتكەنىدى. C باشلىقمۇ قاراپ تۇرمىدى، دەل شۇ ئىشلار يۈز بېرىۋاتقان پەيتلەردە ئۇ «كۈتۈلمىگەن ئىشلار» نىڭ ئالدىنى ئېلىش ئۈچۈن زاپخوزغا بۇيرۇق چۈشۈرۈپ، بىكارلانغان ئۆيگە دەرھال بىخەتەرلىك ئىشكى ئورناتقۇزدى. دە، ئۇنىڭ ئاچقۇچىنى ئۆزى ۋەدە قىلغان «قىيىنچىلىقى بار خادىم» نىڭ قولىغا پوككىدە تۇتقۇزۇپ قويدى.

شۇ كۈندىن ئېتىبارەن خىزمەت شىركەت بىناسىدا جىمىقپ، ئائىلىلىكلەر بىناسىغا كۆچتى، ئۆي ئالغۇچى ئۈچەيلەن بىرلا ۋاقىتتا بىكارلانغان ئۆينىڭ بوسۇغىسىدا پەيدا بولدى. ئۇلارنىڭ بىرىدە ياغاچ ئىشىكنىڭ ئاچقۇچى بار، بىرىدە تۆمۈر ئىشىكنىڭ ئاچقۇچى بار، يەنە بىرىدە بولسا... سول قولىدا كېنىشكا، ئوڭ قولىدا سالماقلىق پالتا بار. ئۇنىڭ پالتىنى زادى ئىككى ئىشىكنىڭ قۇلۇپىنى ئېچىشقا ئىشلىتىدىغىنىنى ياكى باشقا بىرەر ئىشقا پەملەۋاتقىنىنى ھېچكىم بىلمەيتتى.

ھېلىقى ئۈچەيلەننى ھېلىمۇ ئاشۇ بىكارلانغان ئۆينىڭ ئىشكى تۈۋىدە بىر-بىرىگە دۋەيلىشىپ تۇرىدۇ دەپ ئاڭلىدىم. ئىدارىنىڭ ئۈچ باشلىقى بولسا يەنىلا ھېچنېمە بولمىغاندەك بىر-بىرىگە كۈلۈمسىرەپ سالام قىلىشىپ، ئىشلارنى ئىلگىرىكىدەكلا تەڭ باشقۇرۇپ يۈرۈشكەدەك

مىش. **دوكلات** كۆزلىرىدىكى قەتئىيلىك ۋە ھاياجاننىڭ نۇرلىرى



ئەكس ئېتىپ تۇرغان، ئوتتۇرا ياشلىق، سۈرلۈك چىراي رەھبەرنىڭ ئاۋازى ھەر بىر يىغىن قاتناشقۇچىسىنىڭ يۈرىكىگە ئىز ئويۇپ جاراڭلايتتى:

- يولداشلار، يەرلىك ئورنىمىزنىڭ كۆز ئالدىمىزدىكى قىيىنچىلىق ۋە جاپالىق شارائىتى بىزنى خەلق ئالدىدا ئەڭ زور دەرىجىدە جاۋابكار بولۇش، ئىسراپخورلۇق، ھەشمەتچىلىك، شەكىلۋازلىقتىن قەتئىي ساقلىنىپ، ئىسلاھاتچىلارغا خاس سەگەكلىك بىلەن، ئەقىل-پاراسىتىمىزنى جۇغلاپ خىزمەت قىلىشقا، مەڭگۈ خەلقنىڭ ئاددىي چاكىرى، قەلبىدىشى بولۇپ خەلق بىلەن، كەڭ ئاساسىي قاتلام كادىرلىرى بىلەن جاپادا بىللە بولۇش، ئىگىلىك يارىتىش داۋامىدا خوجايىنلىق رولىنى جارى قىلدۇرۇشقا ئۈندەيدۇ. بۇ يىل بىزنىڭ ئەڭ جاپالىق شارائىتتا، قىيىنچىلىقلارنى ئەڭ زور تىرىشچانلىق بىلەن يېڭىدىغان، خىزمەتتە، تۇرمۇشتا ئىقتىسادچانلىق ئەنئەنىسىنى ھەرقانداق يىللاردىكىمۇ ئارتۇق جارى قىلدۇرۇپ، بىر توننا سۇ، بىر جىڭ ئاشلىق، بىر كىلوۋات توك، بىر تىيىن پۈلىنىمۇ جەزمەن ئىقتىساد قىلىدىغان يىلىمىز، يولداشلار! ... گۈلدۈراس ئالقىش چاۋاكلىرى تاكى رەھبەر

سۆسۈن كۆزەينىكىنى سول قولغا ئېلىپ، ئوڭ قولىدىكى رەتلىك قاتلانغان پاكىز قول ياغلىقىدا بەتەپسىل سۈرتۈپ، ئاندىن ئۇيان-بۇيىنىنى ئۆرۈپ قاراشتۇرۇپ، ياشاڭغىرىغان كۆزلىرىگە قايتا تاقىۋالغۇچىلىك داۋاملاشتى. ھەممە قەلبىلەر يېڭى بىر يىلنى ئەڭ زور پىداكارلىق بىلەن غورىگىل ۋە شىجائەتلىك ئۆتكۈزۈشكە بولغان قەتئىي ئىرادىنىڭ تۇغىيانىدا بىر مەھەلگىچە داۋالغۇپ تۇردى.

يىغىن ئۆز كۈنتەرتىپى بويىچە يېڭى بىر سۆزلىگۈچىنى سەھنىگە چاقىردى. بۇ كۈنلەردە تولىمۇ ئالدىراش بولۇپ كەتكەن ئىناۋەتلىك رەھبەر كۆپچىلىك بىلەن مېھرىبان ئاتىلارچە خوشلاشتى. دە، كاتىپنىڭ ھەمراھلىقىدا سىرتقا چىقىپ، تېخى بىر ھەپتىنىڭ ئالدىدىلا ئەسلىدىكى ئۈچيۈز يىگىرمە مىڭ يۈەنلىك مەخسۇس ماشىنىسىنىڭ ئورنىغا ئالماشتۇرۇپ ئەكەلدۈرگەن تۆتىۈز سەكسەن مىڭ يۈەنلىك ماشىنىسىغا ئولتۇرۇپ، يەنە بىر يىغىن سورۇنىغا تېزلىكتە يۈرۈپ كەتتى. ئۇ يەردە ئۇنى «چىرىكلىككە قارشى تۇرۇشنىڭ دەسلەپكى جەڭ نەتىجىسى» نى نامايان قىلىدىغان مۇھىم يىغىننىڭ قاتناشقۇچىلىرى تەقەززالىق بىلەن كۈتۈپ تۇراتتى.

مەسئۇل مۇھەررىر ئالىمجان ئىسمائىل

(بېشى 87 - بەتتە)

- ئۇنىڭغا ھاراقكەشلىك زاكىسىدىن يۇققان، ئۆگىنىپ قالغان ئادىتىنى ھەرگىز تاشلىمايدۇ! - دېدى چەتتىن بىرى چالۋاقاپ. شۇ ئارىدا ياشقىنا بىر يىگىت، قول ھارۋىسىنى سۆرەپ كېلىپ ئۇنى يۆلەۋاتقان يىگىتكە يانداشتى. ئەتراپىدىكىلەر تارقاشتى. بىز ئۇ يەردىن قوزغىلىشقا تەمشەلگەن ئىدۇق، ھېلىقى مەست: - مېنى قوزغىماڭلار! مەن مەست... مەست ئەمەس، بىر دەم ئۇخلىۋالاي... ئۇيقۇم كېلىپ كەتتى... - دەپ غۇدۇڭشىدى.

ھالىتىنى مەسخىرە قىلىپ كۈلۈۋاتقىنىڭلاردا، ئۆزۈڭلارنىڭ، ھېچ بولمىغاندا ئاغىنە ۋە يار - بۇرادىرىڭلارنىڭ ئىچىملىك ئىچىپ مەست ھالدا چىقارغان چاتاقلىرىنى كۆز ئالدىڭلارغا كەلتۈرۈپ باقتىڭلارمۇ؟! بۇنىڭدىن ئىبرەت ئالايلى! ھەي تۇغقانلار، قېنى كىم ماڭا ھەمكارلىشىپ بۇ كىشىنى بۇ يەردىن باشقا خالىمىراق جايغا يۆتكىشىپ بېرىدۇ. بەلكىم ئۇ شۇ يەردە سەگىپ ئوڭشىلىپ قالار! - دەپ تىزلىنىپ ئولتۇرۇپ ئۇنىڭ بېشىنى يۆلىدى.

مەسئۇل مۇھەررىر سارەم ئىبراھىم





ئەنۋەر ئابلەت (شەيدائى)

## كۆڭۈل چېشمىلىرى

### بارمۇ

يېلىنجان قارىچۇقنىڭ چوغدەك ۋىسالنىڭ ئەختىرى بارمۇ،  
 نىگاھىنىڭ ئەۋجىدە ئىشقى-مۇھەببەت زەنجىرى بارمۇ؟  
 بېقىپ بىر دىلغا ئوت سالىدىڭ قويۇپ ئەقلىمنى ھەيرەتتە،  
 قاقار پەرھىسلىرىنىڭ ۋەسلى، باھارنىڭ كەپتىرى بارمۇ؟  
 بۇلاقتەك ئوخشىغان كۈلكەڭ سامانى لەرزىگە سالغاي،  
 شۇ كۈلكەڭ تەكتىدە سۆيگۈ-ۋاپاننىڭ پەنجىرى بارمۇ؟  
 تۆكەر نۇر گۈل يۈزۈڭ چوغلۇق مىسالى دىل بېغىم ئىچرە،  
 ساداقەت ئوتىدا كۆيگەن كۆڭۈلنىڭ كەۋسىرى بارمۇ؟  
 ھايات ئادەملىكىم بۇ دەم كېتىپتۇ ئايلىنىپ چۈشكە،  
 كى ۋەسلىنىڭ سېھرىدە پىنھان پىراقىنىڭ خەنجىرى بارمۇ؟

### سەن ئۈچۈن

ئى پەرى مەن قانچە رەت كەچتىم جاھاندىن سەن ئۈچۈن،  
 نە جاھاندۇركى، ماڭا ئەزىز بۇ جاندىن سەن ئۈچۈن.  
 ئەيلىگەچ باغرىمنى خۇن ئىشقى-پىراقىنىڭ ھەر نەپەس،  
 سارغىيىپ بولدى بەتەر رەڭگىم ساماندىن سەن ئۈچۈن.  
 تەلمۈرۈپ شامۇ-سەھەر ۋەسلىنىڭ ئۈچۈن قان-ياش تۆكۈپ،  
 بولمىدىم ئەسلا جۇدا ھەسرەت-پىغاندىن سەن ئۈچۈن.  
 ئاھ، نىتەي دىل باغلىرىم بولدى خازان ئىزدەپ ۋىسال،  
 يەتمىدىم ۋەسلىڭگە ھېچ، ئاشتىم داۋاندىن سەن ئۈچۈن.  
 كۆيدۈرۈپ سۆيدۈرمىسەڭ بۇ جان بۇلار تەندىن جۇدا،  
 رەھىمى قىل، شەيدائى دىل بەردى ئىماندىن سەن ئۈچۈن.



دىلبەر

مېنىڭ دەردىمنى كىم ئاڭلار سېنىڭدىن باشقا، ئى دىلبەر،  
كى ئىشقىڭ تۇرسا شاھىد بوپ تۆكۈلگەن ياشقا، ئى دىلبەر.  
كۆڭۈل خانەمگە نۇر تۆكتۈڭ قاچانكى بىر نىگاھ تاشلاپ،  
بىھوشمەن، تەنلىرىم سەزگۈ-ماداردىن باشقا، ئى دىلبەر.  
بېقىپ ۋەسلىڭگە ئارماندا تالاي يىل ئۆتتى قان يىغلاپ،  
ئۈمىدلەر سېھرىدە سۆيگۈم كۆنۈپ ئالداشقا، ئى دىلبەر.  
ئەجەبمۇ كەلمىدى رەھمىڭ، ئوتۇڭدا بولدى كۈل باغرىم،  
ۋە يا ئايلىنىدىمۇ ئاتەش يۈرەكىڭ تاشقا، ئى دىلبەر.  
يۈتۈپ خۇن ئۇشبۇ دۇنيادىن. ۋىسالىسىز كەتمىسۇن ئەنئەر،  
ۋىسالىڭ شامىنى ياندۇر ئەبەد دىلداشقا، ئى دىلبەر.

كەچۈر مېنى ھەمدە ئۆزۈڭنى

تۈز تېمىتىپ زىدە يۈرەككە،  
كۆكرىكىمگە قويۇپ قايتا باش.  
نىچۈن ئەمدى سۆيمەكچى بولدۇڭ،  
ئەسكە سېلىپ تېرەكلىك يولنى.  
كۈز كەلگەندە ئاشۇ بېغىڭدىن،  
سۈرگۈن بولغان غېرىب بۇلبۇلنى.  
نىچۈن ئەمدى سۆيمەكچى بولدۇڭ؟  
كەچۈر مېنى، ئۆزۈڭنى ھەمدە.  
ئۇنتالمايمەن، سۆيەلمەيمەن ھېچ  
ياشاپ ئۆتەي تاتلىق ئالەمدە...

نىچۈن ئەمدى سۆيمەكچى بولدۇڭ،  
لەۋدە سەزگۈ يوقالغان چېغى.  
ھەسرەت ئىچىدە خازان بولغاندا،  
سەن كۆكلەتكەن سۆيگۈنىڭ بېغى.  
نىچۈن ئەمدى سۆيمەكچى بولدۇڭ،  
قاپلىغاندا دىلنى جاراھەت.  
سۆيگۈم بۇندا چۈشكە ئايلىنىپ،  
ئورنىغاندا ئازابلىق راھەت.

نىچۈن ئەمدى سۆيمەكچى بولدۇڭ،  
كۆزلىرىڭگە ئېلىپ ئىسسىق ياش.

ئاھ، يانۋارنىڭ ئايسىز كېچىسى

كەڭ دالانىڭ بۇزۇپ چۈشىنى،  
سەن كېلىسەن چىغىر يول بويلاپ.  
تولغىنىمەن چۆچۈپ خىيالىدىن،  
ئېھ، گۈزىلىم شۇلارنى ئويلاپ.

ئاھ، يانۋارنىڭ ئايسىز كېچىسى،  
توزماقتا كۆكتىن ئاق توزان.  
دەريا ئۇخلار تاقاپ كۆزەينەك،  
پىچىرلاشماس قەدىمكى ئورمان.



بىز تونۇشقان شۇ ئاي، شۇ كۈندە،  
 قار كېچىشىپ، سەيلە قىلىشىپ.  
 بېھوشقىنە سۆيۈشكەندۇق،  
 قالغان كەبى مەيگە چىلىشىپ.  
 ئاھ، يانۋارنىڭ ئايسىز كېچىسى،  
 بولۇپ قالدىڭ تەنھا ئەسلىمەم.  
 سەنلا گۇۋاھ كەچمىشلىرىمگە،  
 قىسمەتلىرىم، سىرلىرىمغا ھەم.  
 تۈزىماقتا ئۇيقۇم قار بولۇپ،  
 ئازاب، ھىجران كۆكىدە بىر-بىر.  
 كۆڭلۈم قانماس تاتلىق يىغىغا،  
 بولغاچ تۇنجى سۆيگۈگە ئەسىر.

ئەركىن مۇساق

شادلىقتىن يۇلتۇزمۇ قىسار كۆزنى

قارىغا، كۆك ئۆزرە قىلىشار پەرۋاز  
 شوخ قۇشلار ئويغىنىپ باغلار بىلەن تەڭ.  
 ئېتىزدا ياڭراتتى دېھقانمۇ ناخشا،  
 قىزىتىپ ئەمگەكنى، تۈرۈپ پۇشقا-يەڭ.  
 بېزەلدى يايلاقلار چىمەنلەر بىلەن،  
 خۇش پۇراق چاچماقتا كاككۆك گۈللىرى.

تەرتىپ يۈرەكنى باغۇ-بوستاندىن،  
 ئاڭلىنار بۇلبۇلنىڭ خوشال كۈيلىرى.  
 دېھقاننى قۇتلۇقلاپ كۈلكىسى بىلەن،  
 ئاسمان دېڭىزىدا ئۈزەر تولۇنئاي.  
 شادلىقتىن يۇلتۇزمۇ قىسار كۆزنى  
 ئانا يۇرت نېمانچە گۈزەل خۇش چىراي؟

ئۆمەر مەتنۇرى

بوۋاي سۈرىتى

ھاسسىدا ئۇخلايدۇ قۇياش،  
 ھارغىنلىقتىن تاتارغان يۈزى.  
 چانقىدا ئۇيۇپ قالغان ياش،  
 زەئىپلىكتىن قىسىلغان كۆزى.  
 يوللىرىدا يايىسىمان سايە،  
 كونا مەستتەك يۈرۈيدۇ لەيلەپ.  
 پۇتلىرىغا سالغاندەك چۈشەك،  
 يۈرۈشلىرى شۇنچىلىك بىئەپ.  
 تىللىرىدا چاينىلار ئاھالڭ،  
 گەپ قىلىشى قىيىن بىر ئىشتەك.  
 قۇلىقىدا تۇرمايدۇ پاراڭ،  
 ئۇنتۇپ كەتكەن گويى بىر چۈشتەك.  
 ھەرىكەتلىرى بولسىمۇ بەك سۇس،  
 قىلىقلىرى سەبىي، ئۇز، ئوماق.  
 قاراپ باقساڭ زەن سېلىپ ئاڭغا،  
 ئۇ تۇغۇلغان يېڭى بىر بوۋاق.



ئابلەت تۇرسۇن

ئۈچ غەزەل

1

كۆزۈڭ چولپان ئەمەس ئەسلى قۇياشنىڭ جىسمىدىن پارچە،  
 يۈزۈڭ شەلپەرسىمان ھەرۋاق، گويا گۈل چېھرىدىن پارچە.  
 قەلب بەھرىڭ ئارا غەۋۋاس سۈزۈپ يۈرگەي جاۋاھىر-دۈر،  
 ئاڭدا دولقۇنلىرىڭ سۆيگۈ ئىلاھى مېھرىدىن پارچە.  
 نازاكەت بالقىتار بۇدەم ئۇياتچان نۇر سىنمايغىدىن،  
 بۇدۇر ئۆمرۈڭ تومىنىڭ چىن مۇھەببەت قىسمىدىن پارچە.  
 لېۋىڭ گۈلقەندىگە مەپتۇن قىزىل گۈل شاخىدا بىر قۇش،  
 سېنى ئىزدەيدۇ دىلبەرلەر قاتارى ئىسمىدىن پارچە.  
 مۇھەببەت ھەم قەدىر سۇندى ھايات رەناسى ياشلىققا،  
 گۈزەللىك ھەم، ئۇلۇغلۇق ھەم بۇ ئالەم نىسبىدىن پارچە.

2

ئۆزىدى يىللار ئەجەب ھۆسنىڭگە دىلبەر تەلپۈنۈپ،  
 ھەم روڭدا تۇردى ئاسمان، تۇردى ھەم يەر تەلپۈنۈپ.  
 بۇلبۇلۇم قىلدى خىيال كۆڭۈل شېخىڭغا قونغىلى،  
 دەر بەدەرلىكتە بۇدەم تېز قاقتى ھەم پەر تەلپۈنۈپ.  
 تەلپۈنۈش گىردابى غىڭ ساي چەشمە ئىزدەپ ئايلىنىپ،  
 چۈش كۆرەر گۈلباغ بولۇپ، باھار كېلۈر، دەر تەلپۈنۈپ.  
 ئىزدىسە چىققاي نىشانەم قەدرى خەسلەر يېنىدىن،  
 ئاھ، ئىشىق سەۋداسى چۈشكەچ، قوينۇمدا گۆھەر، تەلپۈنۈپ.  
 تەلپۈنۈپ ئۆتكەن ئۆمۈر تاتلىق، ئازاب تىرەن ئەجەب،  
 يا يېتەلمەي، يا كېچەلمەي ھەم بىقارار تەلپۈنۈپ.  
 شۇڭا، ئابلەت ئۆزىگە ئىزدەشنى قىلدى ئىختىيار،  
 بولمىسا ئۆمرى بىمەنە، شامۇ سەھەر تەلپۈنۈپ.

3

سېنى ھىجران تۈنى ئارا كۆرەر مەن گاھى-گاھ دىلبەر،  
 بۇ تۈنلەر بى رەھىم، زۇلمەت كۆرۈنسىمۇ سىياھ دىلبەر.  
 خازان بولغان يۈرەك ئىزدەر بويۇڭنى دەر-بەدەرلىكتە،  
 ھايات پانقاڭلىرى ئىچرە تۇرار سەن، بەندە چاھ، دىلبەر بىرەن.  
 مەگەر بىر لەنزە باققاندا نىگاھ يەتمەس ۋىسالىڭغا،  
 باياۋان مەنزىلى ئايان كۆرۈنمەس سۇ، گىياھ، دىلبەر، سىياھ.



لېكىن پىنھانە بولدۇمۇ سېنىڭدەك، خەيرىخاھ، دىلبەر. دىلبەر. دىلبەر.  
ئىزنىڭ قالغانكى تاش، تۇپراق تاۋاپگاھىم-نشانەمدۇر،  
بولۇپ ئۇچساڭ ئەگەر كەپتەر قونارىڭ سەجدىگاھ، دىلبەر.  
ئەجەب دەھشەتمۇ نەرەڭ يوق (سالاماس چاقمىقىڭ دەھشەت)  
سۈكۈت سىزساڭ ئازاب بولغاي، ئاڭا يەتمەس نىگاھ دىلبەر.  
مېنىڭ روھى-تىنىم تۈندىن سوراق قىلماس بۆلەك ئەمدى،  
مۇنەۋۋەر ئەيلىدى كۆڭلۈڭ ماڭا خاس بىرلا ماھ دىلبەر.

### مۇختار ئابدۇراخمان

#### ئىككى شېئىر

##### تۆتىنچى كوچا

گۈگۈم ئىچىدە پارلايدۇ قۇياش،  
تاغ كەينىدىن مارىلاپ ئۇزاق.  
كۆز قىسىدۇ ماڭا ناگىھان،  
خىيال ئىچىدە نۇرلىنىپ بىراق.  
بىر كوچا بار قۇياش كەينىدە  
ھېچكىم ئاڭا باسمىغان قەدەم.  
تەننىقلاردىن تارالغان سۆيگۈ  
ھەم ئۇ يەردىن ئاشمىغان داۋان.  
بۇ كوچىدۇر غەيرىي بىر كوچا  
ئەمەس ھىجران، ۋىساللىق قەسىر.  
مەن ماڭمەن شۇ كوچا بىلەن  
ھەتتا ئۇندا قانچىلاپ ئەسىر...

##### چوپان بالا

گۈگۈم ئىچىدە يوقالغان ئۆتمۈش  
جاراھەتتىن گۈل تۇتتى ماڭا.  
خىيال بىلەن قاپلانغان ئاۋۇل  
ئۇنىسىز باقار تەلمۈرۈپ مانا.  
شۇ سىياقتا ماڭار ئۇزاققا  
ھىجرانلارنىڭ بولۇپ ئەسىرى.  
نۇر ئىچىدە چۈلغانغان بەدەن  
قۇرار نۇرلۇق سۆيگۈ قەسىرى.

نەي چالغانچە كېلىدۇ چوپان  
ئاپئاق يۇلتۇز توپىنى ھەيدەپ.  
زېمىن ئۆزرە چاقنىغان تۇمان  
گۈل ئۈستىدە قالدۇ لەيلەپ.  
تەنھا چوپان ماڭار ئەسىرلەر  
ئۇپۇقتىكى ئايغا تەلمۈرۈپ.  
خىيال ئارا باھار چەشمىسى  
بېھش ئىچرە ئاققانى كۆرۈپ...





مەھەممەتتۇرسۇن ئېلى

## يېقىنقى ئون يىلدىن بۇيان «تارىم» دا ئېلان قىلىنغان ئەدەبىي ئوبزورلارنىڭ ئاساسىي مۇۋەپپەقىيەتلىرى

ئەدەبىي ئوبزورچىلىقنىڭ 1951 - يىلدىن 1984 - يىلىغىچە بولغان 30 نەچچە يىللىق تەرەققىيات مۇساپىسى ھەققىدە ئوبزورچىلىرىمىزدىن ئەنۋەر ئابدۇرېھىم ۋە ئابدۇللا مەنقۇربانلار «يېڭى دەۋر ئۇيغۇر ئەدەبىياتىدا ئەدەبىي تەتقىقاتنىڭ تەرەققىياتى» ناملىق ماقالىسىدە ئەتراپلىق توختىلىپ، ئەدەبىي ئوبزورچىلىقنىڭ تەرەققىيات جەريانىنى ئەمەلىيەتكە ئۇيغۇن، ئىلمىي ئاساستا باھالاپ ئۆتكەندى. مەن بۇ ماقالىدە 1985 - يىلدىن 1994 - يىلىنىڭ ئاخىرىغىچە بولغان ئارىلىقتا «تارىم» ژۇرنىلىدا ئېلان قىلىنغان ئەدەبىي ئوبزورلارنى ئاساس قىلىپ، ئەدەبىي ئوبزورچىلىقىمىزنىڭ يېقىنقى ئون يىلدىكى ئاساسىي مۇۋەپپەقىيەتلىرى ھەققىدە قىسقىچە توختىلىپ ئۆتىمەن.

بىرىنچى، كونا كىتاب ئەسەرلەر ھەققىدىكى ئوبزورلار چوڭقۇرلۇق ۋە كەڭلىككە قاراپ يۈزلەندى. پروزا ئەسەرلىرى ھەققىدىكى ئوبزورچىلىقتا بايان خاراكتېرلىك ئوبزورلارنىڭ ئورنىنى مۇھاكىمە مۇلاھىزە خاراكتېرلىك ئوبزورلار ئېلىشقا، ئوبراز ۋە تىپ، باھالاش، خاراكتېر تەھلىلى ۋە پىسخىكا تەھلىلىگە ئورۇن بېرىشكە باشلىدى.

بۇ ئون يىلدىن بۇيان ئوبزورچىلىرىمىز ئىلگىرىكىدەك ئاساسىي كۈچىنى ئوبراز ئارقىلىق ئىپادىلەنگەن ئىدىيىنى تېپىپ چىقىشقا سەرپ قىلىش ياكى ئەسەر ۋەقەلىكىنى قايتا بايان قىلىش، ئەسەردىكى پېرسوناژلارنىڭ ئىش - پائالىيەتلىرىنى ياكى قىسقىچە تەرجىمىھالىنى يېزىپ قويۇش ياكى بولمىسا ئەسەردىكى ئوبرازلارنى ئىجابىي، سەلبىي دەپ ئىككىگە ئايرىپ، ئىجابىيلىرىنى ماختاپ، سەلبىيلىرىنى تىللاپ قويۇش، ئەسەردىكى قايسى پېرسوناژنىڭ تىپ دەرىجىسىگە كۆتۈرۈلگەنلىكىنى، ئۇنىڭ خاسلىقىنىڭ قايسى، ئورتاقلىقىنىڭ قايسى ئىكەنلىكىنى كۆرسىتىپ بېرىش بىلەنلا چەكلىنىدىغان خاھىشلارنى بارا - بارا ئازايتتى، بۇنداق قىلىشنىڭ ئەدەبىي ئەسەرلەرنى باھالاشنىڭ بىردىنبىر يولى ئەمەسلىكىنى، يەنە كېلىپ، ئۇنىڭ بەدىئىي زوق ۋە ئەدەبىي ئىجادىيەت ئەمەلىيىتىگە ھېچقانچە پايدىسى يوقلۇقىنى چوڭقۇر تونۇپ يەتكەن بىر تۈركۈم ئوبزورچىلىرىمىز ئۆزلىرىنىڭ دىققەت نەزەرىنى ئەسەرلەرنى ئىدىيىۋىلىك ياكى بەدىئىيلىك نوقتىسىدىن چوڭقۇر ئوپېراتسىيە قىلىشقا، ئەسەر پېرسوناژلىرىنى خاراكتېر ۋە پىسخىكا جەھەتتىن ئىچكىرىلەپ، چوڭقۇرلاپ تەھلىل قىلىشقا قارىتىشقا باشلىدى. مۇھەممەت پولاتنىڭ «سەنئەت كۈچى بىلەن جانلاندۇرۇلغان خاراكتېرلارچىلىقى»، «يېڭى دەۋر ھاياتىنىڭ





يېڭى بەدىئىي سۈرىتى»؛ سىدىقھاجى روزىنىڭ «نۆۋەتتىكى پوۋېست ئىجادىيىتى ھەققىدە دەسلەپكى مۇلاھىزە»؛ ئەنۋەر ئابدۇرېھىمنىڭ «ئىنسان خاراكتېرى قېلىپقا چۈشەمدۇ؟»، «ھەۋزىخان خاراكتېرى ھەقىقىي رېئالزىملىق روھنىڭ مەھسۇلى»، ئازاد سۇلتاننىڭ «ئۇيغۇر پروزىسىدىكى تراگېدىيە ئېڭى توغرىسىدا»، «يازغۇچى ئابدۇرېھىم ئۆتكۈرنىڭ پروزا ئىجادىيىتى ھەققىدە»؛ ئابدۇللا مەنقۇرباننىڭ «قۇم باسقان دېڭىز، پوۋېستى ھەققىدە ئويلىغانلىرىم»، «نىجات تراگېدىيىسىنىڭ مەنبەسى توغرىسىدا»؛ خېلىچەم رېشىمنىڭ «ئوربېتادىكى سەييارىلەر پاجىئەسى ۋە مەنئى نامراتلىق»، «قۇملۇقنىڭ چۈشى ۋە ئىنسان تەبىئىتى»؛ يالقۇن روزىنىڭ «بۇرۇت ماجىراسى، نىڭ قىممىتى»؛ كېرىمجان ئابدۇرېھىمنىڭ «كۈلكىلىك تراگېدىيە»؛ قاسىم سىدىقنىڭ «ئاچچىق - چۈچۈك پاراڭلار»؛ مامبەت تۇردۇننىڭ «روزا بۇزۇلمايدۇ»؛ ئەكبەر قادىرنىڭ «ئاقساق بۇغا، ئۈستىدە مۇلاھىزە»، «قەدىرلىنىدىغىنى خاسلىققا ئىگە خاراكتېرلار»؛ ئابدۇقادىر سادىرنىڭ «تۆت قۇلاق، ھەققىدە تۆت ئېغىز پاراڭ»؛ ئىبراھىم ئىزاقىنىڭ «ئارماننىڭ ئارمىنى ئىزگۇ ئارمان» قاتارلىق ئوبزۇر، ماقالىلىرى يۇقىرىقى قاراشلىرىمىزنىڭ دەلىلى بولالايدۇ. بۇ ماقالىلەرنىڭ بەزىلىرىدە ئەسەر مۇۋەپپەقىيىتى ھەققىدە چوڭقۇر مۇلاھىزە يۈرگۈزۈلگەن بولسا، بەزىلىرىدە ئەسەردىكى ئوبرازلارنىڭ خاراكتېرى، روھىي دۇنياسى، پىسخىكىسى ھەققىدە ئىنچىكە ۋە تەپسىلىي تەھلىل يۈرگۈزۈلۈپ، يازغۇچىنىڭ خاراكتېر يارىتىش جەھەتتىكى ئىزلىنىشلىرىگە، پېرسوناژلارنىڭ روھىي دۇنياسىنى، قەلب چوڭقۇرلۇقىنى قېزىش يولىدا كۆرسەتكەن تىرىشچانلىقلىرىغا ۋە بۇ جەھەتتە قولغا كەلتۈرگەن ئۇتۇقلىرىغا يۇقىرى باھا بېرىلگەن، يەنە بەزىلىرىدە بولسا، ئەسەر پېرسوناژلىرىنىڭ پاجىئەسى ۋە تراگېدىيىسىگە سەۋەب بولغان ئىجتىمائىي مەنبە مىللىي ئاڭ، مىللىي پىسخىكا نوقتىسىدىن كۆرسىتىپ بېرىلگەن. يەنە بىر قىسىملىرىدا ئەدەبىي ئىجادىيەتتە خاھىش سۈپىتىدە ساقلىنىۋاتقان مەسىلىلەر ئەتراپلىق مۇھاكىمە قىلىنغان.

بۇ يەردە ئالاھىدە تىلغا ئېلىشقا ئەرزىدىغىنى شۇكى، يېقىنقى يىللاردىن بۇيان ئوبزورچىلىرىمىز پروزا ئىجادىيىتى خاراكتېر يارىتىش سەنئىتى ئىكەنلىكىنى تېخىمۇ ئىلگىرىلەپ تونۇپ يېتىپ، پروزا ئەسەرلىرىنىڭ ئاساسىي مۇۋەپپەقىيەتلىرىنى ئەسەردىكى پېرسوناژلار خاراكتېرىنىڭ مۇرەككەپلىكىگە، كۆپ ياقلىملىققا ئىگە قىلىنغان - قىلىنمىغانلىقىنى، پىسخىكىسى چوڭقۇرلۇق ھەم كەڭلىكىگە ئىگە قىلىنغان - قىلىنمىغانلىقىنى ئاساسىي ئۆلچەم قىلىپ باھالايدىغان بىر تۈركۈم ئوبزورلارنى يازدى.

رېئال تۇرمۇشتىكى ئادەملەرنىڭ خاراكتېرى ۋە ئىچكى دۇنياسى ئىنتايىن مۇرەككەپ بولغان ئىكەن پروزا ئەسەرلىرىدە مانا شۇ مۇرەككەپلىك ئەكس ئەتتۈرۈلۈشى كېرەك ئىدى. بىر قىسىم يازغۇچىلىرىمىز ياراتقان جامال («زېمىن، قارا ئادەملىرىگە»)، ئابلەت («بىسى يانغان شەمشەر») قاتارلىق پېرسوناژلار ئەنە شۇنداق مۇرەككەپ خاراكتېرگە ئىگە پېرسوناژلار ئىدى. بۇنداق پېرسوناژلارنىڭ ئوتتۇرىغا چىقىشى پېرسوناژ ئوبرازى يارىتىشنىڭ ئىلگىرىكى ئۆلچەملىك قېلىپلىرىنى بۇزۇپ تاشلىدى. بۇ ھال بەزى ئەدەبىيات نەزەرىيىچىلىرىنى چۆچۈتۈپ قويدى. نەتىجىدە بۇ نەزەرىيىچىلىرىمىز ئۇلارنى سەلبىي ھەم ئىجابىي نۇقتىدىن باھالاپ، «ئىجابىي نامى بىلەن ئوتتۇرىغا چىقىپ سەلبىي پائالىيەت بىلەن شۇغۇللىنىدىغان قەھرىمانلار» دەپ، ئۇلارنى ياراتقان يازغۇچىلارنىمۇ قوشۇپ ئەيىبلەپ، ئوبراز يارىتىشنىڭ ۋاقتى ئۆتكەن قېلىپلىرىنى ئەدەبىي ئىجادىيىتىمىزگە تېڭىشقا ئۇرۇندى. دەل مۇشۇنداق شارائىتتا ئوبزورچى ئەنۋەر ئابدۇرېھىم «ئىنسان خاراكتېرى قېلىپقا چۈشەمدۇ؟» ناملىق ماقالىسىنى ۋە كېيىنرەك «ھەۋزىخان خاراكتېرى ھەقىقىي رېئالزىملىق روھنىڭ مەھسۇلى» ناملىق ماقالىسىنى ئېلان قىلىپ، ئادەملەرنىڭ



خاراكتېرى ئىنتايىن مۇرەككەپ بولىدۇ، خاراكتېرلارنى بىر خىللاشتۇرۇش مۇتلەق مۇمكىن ئەمەس. خاراكتېرلارنى مۇئەييەن قېلىپقا چۈشۈرۈشكە ئۇرۇنۇش، ئەمەلىيەتتە، ئىنساننىڭ ئىندىۋىدۇئاللىقىنى ۋە تاللاش خاراكتېرىنى ئىنكار قىلغانلىق، شۇڭلاشقا تۇرمۇش چىنلىقىغا، سەنئەت قانۇنىيىتىگە، ئىنسان خاراكتېرىنىڭ ئىندىۋىدۇئاللىقىغا ھۆرمەت قىلىدىغان يازغۇچىلار ئۆز ئەسەرلىرىدىكى پېرسوناژلارنى ھەرگىزمۇ باشقىلارنىڭ نەزەرىدىكى قاتمال قېلىپقا چۈشۈرۈش مەقسىتىدە تەسۋىرلىمەيدۇ. ئۇلارغا تىرىك، جانلىق، ھېسسىياتچان ئادەملەر قاتارىدا مۇئامىلە قىلىپ، ئۇلارنى ئۆز خاراكتېرى، روھىي مەنتىقىسى بويىچە پائالىيەت ئېلىپ بېرىش مۇمكىنلىكىگە ئىگە قىلىدۇ، ھەرقانداق ئادەمنىڭ خاراكتېرى قوش ئېھتىماللىقتىن، تاسادىپىيلىقتىن، مۇرەككەپلىكتىن، خاسلىقتىن، زىددىيەت ۋە توقۇنۇشلاردىن خالىي بولالمايدۇ دەپ يېزىپ، ئىنسان خاراكتېرىدىكى مۇرەككەپلىك ۋە زىددىيەت - توقۇنۇشلارنى ئېچىپ بېرىشنىڭ رېئاللىق ئەدەبىياتىنىڭ باش تارتىپ بولمايدىغان ۋەزىپىسى ئىكەنلىكىنى تەكىتلىدى.

شۇنىڭ بىلەن بىللە جامال، ئابلەت ۋە ھەۋزىخان قاتارلىق ئوبرازلارنىڭ تۇرمۇش چىنلىقىغا، جۈملىدىن ئادەملەرنىڭ خاراكتېر چىنلىقىغا سادىق ھالدا يارىتىلغان ئوبرازلار ئىكەنلىكىنى مۇئەييەنلەشتۈردى.

ئازاد سۇلتانمۇ ئۆزىنىڭ تۆمۈر خەلىپە خاراكتېرى ھەققىدىكى تەھلىلىدە ئۇنىڭ خاراكتېرىدىكى دۈشمەنگە نەپرەت بىلەن كەڭ قورساقلىق، رەھىمسىزلىك بىلەن ئەپۇچانلىق، جەڭگىۋارلىق بىلەن پاسسىپلىق، كۈرەشچانلىق بىلەن ئىلاھىي تەقدىرچىلىكتىن ئىبارەت قوش قاتلاملىق ۋە مۇرەككەپلىكىنى ئەتراپلىق تەھلىل قىلىپ، «شەك - شۈبھىسىزكى، خاراكتېر مۇرەككەپلىكىنىڭ ئىپادىلىنىشى ئەدەبىياتتىكى بىر چوڭ يۈكسىلىش» دەپ يازدى. مامبەت تۇردۇ بولسا، «روزا بۇزۇلمايدۇ» ناملىق ماقالىسىدە «مېنىڭچە، ئەمدى ئۇيغۇر ئەدەبىياتىدىكى ئىجابىي، سەلبىي ئوبرازلارنىڭ بالدۇرقى قۇرۇلمىسى، فورمۇلىسى بۇزۇۋېتىلدى، بۇنى بۇزۇۋەتكەن نەزەرىيىچىلەر ئەمەس، يازغۇچىلارنىڭ ئىجادىيىتى بولدى. ئۇيغۇر ئەدەبىياتىدىكى جانسىز مودېللار جانلىق، مۇرەككەپ ئادەملەرگە ئورۇن بوشاتتى. بۇ، بىلگەن ئادەم ئۈچۈن بىر مىللەت ئەدەبىياتىدىكى تارىخىي بۇرۇلۇش»، «ئەختەم ئۆمەرنىڭ پېرسوناژلىرى شىنجاڭدا ئادەتكە ئايلانغان پېرسوناژلار كاتېگورىيىسى ۋە قاتلىمىغا بىر يېڭىلىق ئېلىپ كىردى» دېگەنلەرنى ئوتتۇرىغا قويدى. ئابدۇللا مەنقۇربانمۇ «قۇم باسقان دېڭىز، پوۋېستى ھەققىدە ئويلىغانلىرىم» ناملىق ماقالىسىدە ئەلى ئوبرازىنىڭ كۆپ مەنبەلىك، كۆپ تەرەپلىملىك ۋە كۆپ قاتلاملىق خاراكتېر ئالاھىدىلىكى، شۇنداقلا ئەلى ھەم گۈلجەننەتنىڭ روھىي دۇنياسى، خاراكتېرى ھەققىدە ئەتراپلىق تەھلىل يۈرگۈزدى. ئەكبەر قادىر «ئاقساق بۇغا، ئۈستىدە مۇلاھىزە» ناملىق ماقالىسىدە پوۋېستتا يازغۇچىنىڭ ئىشقىيار ۋۇجۇدىدىكى زامانىۋى ئاڭ بىلەن مىللىي ئەنئەنىۋى پىسخىكا ئوتتۇرىسىدىكى توقۇنۇشلارنى يېزىپ، ئۇنىڭ خاراكتېرىنى مىللىي ئەنئەنىۋى پىسخىكا چوڭقۇرلۇقى ۋە زامانىۋى ئاڭ يۈكسەكلىكىگە ئىگە قىلغانلىقىنى يۇقىرى باھالىدى. يالقۇن روزمۇ «گۈلئايىم ھەققىدە ئېيتىلغان قوپال ناخشا» ناملىق ئوبزوردا «ئىنسان خاراكتېرىنىڭ مۇرەككەپلىكى ۋە تۇراقسىزلىقىنى ئىپادىلەش يازغۇچىغا قويۇلىدىغان ئەڭ قاتتىق تەلەپ» دەپ يېزىپ، يازغۇچىنىڭ گۈلئايىم خاراكتېرىدىكى ۋە مەنىۋى دۇنياسىدىكى مۇرەككەپلىكىنى ھەم توقۇنۇشلارنى يازمىغانلىقى روماننىڭ ئۇتۇقسىز چىقىشىدىكى ئاساسىي سەۋەبلەرنىڭ بىرى، دەپ قارىدى.

شېئىرىيەت ئوبزورچىلىقىدا شېئىرلارنىڭ بەدىئىي قىممىتىگە باھا بېرىشنى چىقىش نۇقتىسى قىلىپ



چوڭقۇر مۇھاكىمە ۋە تەھلىل يۈرگۈزۈش ئارقىلىق ئۆزىگە خاس چوڭقۇرلۇق ھەم كەڭلىك ياراتقان ماقالىلاردىن مۇختەر مەخسۇتنىڭ «ئەخمەتجان ئوسماننىڭ شېئىرلىرى توغرىسىدا»، «يېڭىچە شېئىرلار ھەققىدە ئىككى ئېغىز پاراك»؛ مۇھەممەتجان سادىقنىڭ «ئۇيغۇر شېئىرىيىتىنىڭ يېڭى باھارى»؛ ئەخمەتجان قۇرباننىڭ «شېئىرىي مۇھىت، شېئىرىي كەڭلىك ۋە شېئىرىي تىل ھەققىدە ئويلىغانلىرىم»؛ سىدىقھاجى روزىنىڭ «شېئىرىي ئىجادىيىتىمىز ھەققىدە بەزى قاراشلىرىم» قاتارلىقلارنى كۆرسىتىشكە بولىدۇ. بۇ ماقالىلەردە ئىككى ئورتاقلىق بار. بىرى، ئۇلار شېئىرىي مەزمۇننى نەسىرىي شەكىلدە بايان قىلىش خاھىشىغا يول قويمىغان. يەنە بىرى، ئۆز ئوبيېكتلىرىنى شېئىرىيەت ئېستېتىكى يۈكسەكلىكىدە تۇرۇپ كۆزىتىلگەن. مەسىلەن، مۇختەر مەخسۇت «يېڭىچە شېئىرلار ھەققىدە ئىككى ئېغىز پاراك» ناملىق ماقالىسىدە يېڭىچە شېئىرلاردىكى شېئىرىي كەيپىياتنى گۇڭگا بېرىش، كىتابخانلارغا شېئىرىي بوشلۇق قالدۇرۇش، شېئىرىي مۇنتاز ئۇسۇلنى قوللىنىش قاتارلىق ئېستېتىكىلىق ئالاھىدىلىكلەر ئۈستىدە ئەتراپلىق تەھلىل يۈرگۈزۈپ، ئۆزىنىڭ ئىلمىي مۇلاھىزىلىرىنى ئوتتۇرىغا قويغان بولسا، «ئەخمەتجان ئوسماننىڭ شېئىرلىرى توغرىسىدا» ناملىق ماقالىسىدە ئەخمەتجان ئوسمان شېئىرلىرىدىكى بوشلۇق قالدۇرۇش ئۇسۇلى، ھېسسىي ئوبرازلار بىرىكمىسى ۋە سەكرەتمەچانلىق، لىرو - ئېپىكىلىك ۋە ھەرىكەتچانلىق، شەكىل ئۆزگىرىشى قاتارلىق تۆت چوڭ ئالاھىدىلىكنى چۆرىدىگەن ھالدا ئۇنىڭ شېئىر ئىجادىيىتىنىڭ ئېستېتىكىلىق خۇسۇسىيەتلىرى (مەزمۇن، شەكىل ۋە بەدىئىي ئىپادىلەش ئۇسۇلى جەھەتلەردىكى) ھەققىدە چوڭقۇر مۇھاكىمە ئېلىپ بارغان. مۇھەممەتجان سادىق «ئۇيغۇر شېئىرىيىتىنىڭ يېڭى باھارى» ناملىق ماقالىسىدە يېڭى شېئىرلارنىڭ شېئىرنىڭ ئاساسىي خۇسۇسىيەتلىرىنى ئۆزلىرىدە تولۇق گەۋدىلەندۈرگەندىن سىرت يەنە، تۇرمۇشنى پارچىلاپ ئۈزۈپ ئەكس ئەتتۈرۈش، تەسۋىرلىنىدىغان ئوبيېكتىنىڭ ئەسلى ھالىتىنى قورقماي ئۆزگەرتىش، لىروس بوشلۇقى ئۇسۇلى، شېئىرىي كەيپىياتتىكى گۇڭگالىق قاتارلىق ئالاھىدىلىكلىرى بىلەن ئۇيغۇر شېئىرىيىتىدە مۇئەييەن ئورۇنغا ئىگە ئىكەنلىكىنى مۇئەييەنلەشتۈرگەن، ئەخمەتجان قۇربانمۇ شېئىرىي مۇھىت، شېئىرىي كەڭلىك قاتارلىق ئېستېتىك كاتېگورىيىلەرنى شېئىرلارنىڭ بەدىئىي مۇۋەپپەقىيىتىنى باھالاشنىڭ ئاساسىي ئۆلچىمى قىلىپ تۇرۇپ، مۇشۇ ئۆلچەم بويىچە بىر قىسىم شېئىرلار ئۈستىدە مۇھاكىمە يۈرگۈزگەن. سىدىقھاجى روزى «شېئىرىي ئىجادىيىتىمىز ھەققىدە بەزى قاراشلىرىم» ناملىق ماقالىسىدە شېئىرلاردا ھېس - تۇيغۇنى شېئىرىي ئوبرازغا ئايلاندۇرالماسلىق، تاشقى دۇنيانى پەقەت سۈرەتلەش ئوبيېكتى قىلىۋېلىش، ئەمەلىي تۇرمۇشتىكى كونكرېت ئادەمنى شېئىرلاردا ئابستراكت ئۇقۇم ئىچىدە غايىب قىلىۋېتىش، ناتوراللىق بىلەن رېئاللىقنىڭ پەرقىنى ئاڭقىرالماي، ماددىي ئوبيېكتىنى ئەينەن كۆچۈرۈپ قويۇش قاتارلىق خاھىشلار ئۈستىدە ئەتراپلىق مۇلاھىزە ئېلىپ بارغان.

ئىككىنچى، ئەدەبىي ئوبزورچىلىقنىڭ ئۇسۇللىرى كۆپ خىللاشتى

بىز يېقىنقى ئون يىلدىن بۇيانقى ئەدەبىي ئوبزورچىلىقىمىزغا نەزەر سالىدىغان بولساق، ئوبزورچىلىرىمىزنىڭ ئەسەر باھالاشنىڭ سىياسىي، ئىجتىمائىي، ئىدىيەۋىلىكتىن ئىبارەت تارىمكىسىدىن قۇتۇلۇپ، تەنقىد ئۇسۇلىنى كېڭەيتىپ، ئەسەرلەرنى ھەر خىل نۇقتىلاردىن تەھلىل قىلىپ، كۆپ خىل ئۇسۇل بويىچە باھالاشقا يۈزلەنگەنلىكىنى كۆرەلەيمىز. بۇنىڭ ئاساسلىقلىرى:

(1) ئېستېتىكىلىق تەنقىد ئۇسۇلى



بۇ ئۇسۇلدا ئەدەبىي ئەسەرلەر سەنئەت ئىجادىيىتىنىڭ ئەڭ ئومۇمىي ئېستېتىكىلىق قانۇنىيەتلىرى ۋە ئېستېتىكىلىق كاتېگورىيىلەر نۇقتىسىدىن كۆزىتىلىپ ۋە تەھلىل قىلىنىپ، ئۇلارنىڭ ئېستېتىكىلىق خۇسۇسىيەتلىرى كۆرسىتىپ بېرىلىدۇ، ئېستېتىك قىممىتى باھالىنىدۇ. ئازاد سۇلتاننىڭ «ئۇيغۇر پروزىسىدىكى تراگېدىيە ئېڭى توغرىسىدا»، «لوتپۇللا مۇتەللىپ ئىجادىيىتى ھەققىدە مۇلاھىزە»؛ ئەنۋەر ئابدۇرېھىمنىڭ «ئىنسان خاراكتېرى قېلىپقا چۈشەمدۇ؟»، «ھەۋزىخان خاراكتېرى ھەقىقىي رېئاللىق روھىنىڭ مەھسۇلى»؛ مۇختەر مەخسۇتنىڭ «ئەخمەتجان ئوسماننىڭ شېئىرلىرى توغرىسىدا»؛ ئەخمەتجان قۇرباننىڭ «شېئىرىي مۇھىت، شېئىرىي كەڭلىك ۋە شېئىرىي تىل توغرىسىدا ئويلىغانلىرىم» قاتارلىق ماقالىلىرى دەل ئېستېتىكىلىق تەنقىد ئۇسۇلى بويىچە يېزىلغان. ل. مۇتەللىپ شېئىرلىرى ھەققىدە ئىلگىرى كۆپلىگەن ماقالىلەر يېزىلغان. بىراق ئۇلار ئەسەر باھالاشنىڭ ئەنئەنىۋى ئۇسۇلى بويىچە يېزىلغاچقا، ھەممىسى بىر قېلىپتىن چىققاندا كەلدى. ئەمما ئازاد سۇلتان، ل. مۇتەللىپ شېئىرلىرىنى رېتىم گۈزەللىكى، يۈكسەكلىك گۈزەللىكى نۇقتىسىدىن كۆزىتىپ، ل. مۇتەللىپ ئىجادىيىتى تەتقىقاتىدا يېڭىلىق ياراتتى. ئۇ يەنە «ئۇيغۇر پروزىسىدىكى تراگېدىيە ئېڭى توغرىسىدا» ناملىق ماقالىسىدە ئۇيغۇر ئەدەبىياتىدىكى «ماغدۇر كەتكەندە» ھېكايىسىدىن «قۇرتلاپ كەتكەن كۆل» پوۋېستىغىچە بولغان بىر تۈر كۈم ئەسەرلەرنى تراگېدىيىدىن ئىبارەت ئېستېتىك كاتېگورىيە نۇقتىسىدىن كۆزىتىپ، تراگېدىيىنىڭ ئالاھىدىلىكى، تراگېدىيىلىك باش قەھرىمان قاتارلىق جەھەتلەردىن بۇ ئەسەرلەرنىڭ تراگېدىيىلىك ئېستېتىك قىممىتىگە باھا بەردى. مۇختەر مەخسۇت، ئەنۋەر ئابدۇرېھىم، ئەخمەتجان قۇربانلار ئۆز ئوبيېكتلىرىنى گۇڭگا گۈزەللىك، شەكىل ئۆزگىرىشى، شېئىرىي مۇھىت، شېئىرىي كەڭلىك، خاراكتېر مۇرەككەپلىكى قاتارلىق خاس ئېستېتىكىلىق كاتېگورىيىلەر نۇقتىسىدىن باھالىدى.

## (2) پىسخولوگىيىلىك تەھلىل ئۇسۇلى

بۇ ئۇسۇلدا يېزىلغان ئوبزورلار ئەدەبىي ئەسەرلەرنى ھېسسىيات ئىپادىلەش، ھېسسىياتقا تويۇنۇش دەرىجىسى، پېرسوناژلارنىڭ ئىچكى دۇنياسىنى قېزىش دەرىجىسى ئارقىلىق باھالايدۇ. بۇ جەھەتتە گەۋدىلىك بولغىنى ئابدۇللا مەتقۇرباننىڭ «(قۇم باسقان دېڭىز، پوۋېستى ھەققىدە ئويلىغانلىرىم)»؛ ئەنۋەر ئابدۇرېھىمنىڭ «ھېكايىدىكى ھېسسىيات»؛ ئابدۇقادىر سادىرنىڭ «(تۆت قۇلاق، ھېكايىسى ھەققىدە تۆت ئېغىز پاراڭ)» قاتارلىق ماقالىلىرىدىن ئىبارەت. ئابدۇللا مەتقۇربان «قۇم باسقان دېڭىز» پوۋېستىنى «مېنىڭچە، بۇ ئەسەر ھازىرقى جەمئىيەتمىز ئۈچۈن ناھايىتى مۇھىم بولغان مەسىلىلەرنى ئوتتۇرىغا قويغانلىقى ياكى كىتابخانلارنى ئالاھىدە كەسكىن، قىزىقارلىق ۋە قەلەم ئارقىلىق جەلپ قىلغانلىقى ئۈچۈن ئەمەس، مۇھىمى، ئۇنىڭدىكى ۋەقەلىك پېرسوناژلارنىڭ مۇرەككەپ روھىي دۇنياسىنى ئېچىش، خاراكتېرلارنى بېيىتىش ئۈچۈن خىزمەت قىلدۇرۇلغانلىقى ۋە ئەسەر پېرسوناژلىرىنىڭ قەلب چوڭقۇرلۇقى بىر قەدەر تولۇق قېزىلغانلىقى بىلەن مۇھىم ئەھمىيەتكە ئىگە» دەپ يازىدۇ، ئەسەر پېرسوناژلىرىنى پىسخىكا، خاراكتېر، ھېسسىيات جەھەتلەردىن تەھلىل قىلىدۇ. ئەنۋەر ئابدۇرېھىم «ھېكايىدىكى ھېسسىيات» ناملىق ماقالىسىدە «بەش تۈپ سەگۈ تېرەك» ھېكايىسىدە يازغۇچىنىڭ ھېكايىگە سىڭدۈرگەن قايىناق ھېسسىياتى بىلەن ئەسەر پېرسوناژىنىڭ چىڭىش، زىددىيەتلىك روھىي دۇنياسى، چوڭقۇر ھېسسىيات ئۆزگىرىشلىرى قوشۇلۇپ ھېكايىنى ھېسسىيات چىنىلىقى ۋە ھېسسىيات تىپىكلىكىگە ئىگە قىلغانلىقىنى كۆرسەتكەن. ئابدۇقادىر سادىرمۇ «تۆت قۇلاق» ھېكايىسىدە يازغۇچىنىڭ پۈتۈن زېھنىي



كۈچىنى ئۆز پېرسوناژلىرىنىڭ مۇرەككەپ روھىي دۇنياسىنىڭ ئىچكى قاتلىمىدىكى ئەڭ نازۇك تەرەپلەرنى چوڭقۇر قېزىش ۋە ئەتراپلىق، ئەينەن يورۇتۇپ بېرىشكە قارىتىپ، كىتابخانلارنى پېرسوناژلارنىڭ روھىي دۇنياسىغا باشلاپ كىرەلمىگەنلىكىنى، ئۆز پېرسوناژلىرىنىڭ (بولۇپمۇ جۇۋاننىڭ) ھېسسىيات ئۆزگىرىشلىرىنى، پىسخىك كەچۈرمىشلىرىنى ئىنچىكە، تەپسىلىي سۈرەتلەپ بەرگەنلىكىنى ھېكايىنىڭ ئەڭ چوڭ مۇۋەپپەقىيىتى دەپ قارىغان ھەمدە جۇۋاننىڭ ھېسسىياتى ۋە پىسخىكىسى ھەققىدە مەخسۇس تەھلىل يۈرگۈزگەن.

### (3) ئىجتىمائىي مەدەنىيەت تەھلىلى

بۇ يەردە دېيىلگەن ئىجتىمائىي مەدەنىيەت مۇئەييەن جەمئىيەتنىڭ ئەۋلادتىن ئەۋلادقا داۋاملىشىپ كېلىۋاتقان تۇرمۇش ئۇسۇلى، ئۆرپ - ئادەتلىرى، ئېستېتىكىلىق - ئەخلاقىي قاراشلىرى، قانۇن - بەلگىلىمىلىرى، دىنىي ئېتىقادى، تىل ۋە سەنئىتى قاتارلىق تەرەپلەرنىڭ يىغىندىسىنى كۆرسىتىدۇ. ھەربىر ئادەم مۇئەييەن ئىجتىمائىي مەدەنىيەت مۇھىتىدا ياشايدۇ. ئۇنىڭ پىسخىكىسى، مېجەز - خاراكتېرى، ھەرىكىتى، تەپەككۈرى، ئادەتلىرى قاتارلىقلار ئىجتىمائىي مەدەنىيەتنىڭ يوشۇرۇن تەسىرىگە، تەربىيىسىگە ئۇچرايدۇ. ئىجتىمائىي مەدەنىيەت تەھلىلى ئەسەردە ئىپادىلەنگەن، پېرسوناژلار خاراكتېرىدە چۆكمە ھاسىل قىلغان ئىجتىمائىي مەدەنىيەت ئامىللىرى، مەدەنىيەت پىسخىك قاتلاملىرى ئۈستىدە تەھلىل - تەتقىقات ئېلىپ بارىدۇ. خېلىچەم رېشىمنىڭ «ئوربېتا» دىكى سەييارىلەر پاجىئەسى ۋە مەنئۇى نامراتلىق»؛ ئابدۇللا مەتقۇرباننىڭ «نىجات تراگېدىيىسىنىڭ مەنبەسى توغرىسىدا»؛ ئەكبەر قادىرنىڭ «ئاقساق بۇغا» ئۈستىدە مۇلاھىزە» قاتارلىق ماقالىلىرىنى مۇشۇ خىل ئۇسۇلدا يېزىلغان دېيىشكە بولىدۇ. خېلىچەم رېشىم «ئوربېتا» دىكى سەييارىلەر پاجىئەسى ۋە مەنئۇى نامراتلىق» ناملىق ماقالىسىدە ئاسىيە، سائادەت، پەرىزە ۋە ئىبادەتلەرنىڭ پاجىئەسىنى ئۇلارنى ئوراپ تۇرغان ئىجتىمائىي مەدەنىيەت مۇھىتىنىڭ ئۇلارنىڭ ۋۇجۇدىدا يېتىلدۈرگەن يوشۇرۇن مەدەنىيەت پىسخىكىسى پەيدا قىلغان دەپ قارىغان ھەم بۇ ھەقتە چوڭقۇر مۇلاھىزە يۈرگۈزگەن. خېلىچەم رېشىم ئۆز ماقالىسىدە ئاسىيە ۋە باشقا ئاياللار ۋۇجۇدىدىكى ئەرلەرگە بېقىنىش، چوقۇنۇش پىسخىكىسى، ئەرلەرنىڭ خورلاشلىرى، زورلۇقلىرىغا سەۋرى - تاقەت قىلىش پىسخىكىسى، ئۆز بەختىنى قۇربان قىلىش پىسخىكىسى، تاشلاندىق ئاياللىقتىن، تۇل خوتۇنلۇقتىن قورقۇش پىسخىكىسى، چەكتىن ئاشقان ۋاپادارلىق، كەڭ قورساقلىق پىسخىكىسى قاتارلىقلارنىڭ شەكىللىنىشىدىكى سەۋەبلەرنى ئەرلەرنىڭ ئۇلۇغلۇقتا خۇدا دەرىجىسىگە كۆتۈرۈلۈشى، ئاياللارنىڭ جىسمانىي جەھەتتىكى ئاجىزلىقى، شەرقچە ئەخلاق قارشى، تىپىك شەرقچە ئانىلىق تىلەك ۋە ئانىلىق مۇھەببەت ۋە ئەرلەر ھاكىممۇتلەقلىقى قاتارلىقلاردىن ئىزلىگەن. شۇڭلاشقا بۇ ماقالە ئۆزگىچە چوڭقۇرلۇق، كەڭلىك ۋە ئىجادىيلىققا ئىگە قىلىنغان. ئەدەبىي ئوبزورلارنىڭ ئىجادىيلىققا ئىگە قىلىنىشى جەھەتتە بۇ ماقالىنى ئالاھىدە تىلغا ئېلىشقا ئەرزىيدۇ.

ئابدۇللا مەتقۇربانمۇ «نىجات تراگېدىيىسىنىڭ مەنبەسى توغرىسىدا» ناملىق ماقالىسىدە ئەمەنجاندىكى قۇلچىلىق، بېقىندىلىق پىسخىكىسى، شۈكرى - قانائەت پىسخىكىسى، شەرتسىز بويسۇنۇش پىسخىكىسى ۋە ئۇلارنىڭ شەكىللىنىشىدىكى سەۋەبلەر، نىجاتنىڭ ئانىسى ۋۇجۇدىدىكى ئەرنىڭ سىزىقىدىن چىقماسلىق، ئەرگە مۇتلەق بېقىنىش پىسخىكىسى ۋە ئۇنىڭ شەكىللىنىش سەۋەبلىرى، پەرزەنتلەردىكى ئاتا سۆزىدىن چىقماسلىق، ئاتاغا بېقىنىش پىسخىكىسى ھەققىدە ئەتراپلىق توختىلىپ، نىجات تراگېدىيىسىنىڭ



مەنبەسىنى شۇلاردىن ئىزلىگەن. ئەكبەر فادىر مۇ « (ئاقساق بۇغا) ئۈستىدە مۇلاھىزە» ناملىق ماقالىسىدە ئىشقىيار ۋۇجۇدىدىكى تەبىئەتنى ئۇلۇغلاش، تەبىئەتنى سۆيۈش، بۆرىگە تىۋىنىش پىسخىكىسى ۋە ئۇنىڭ شەكىللىنىشىدىكى ئىجتىمائىي مەدەنىيەت مۇھىتى بىلەن زامانىۋى ئاڭ ھەققىدە ئەتراپلىق مۇلاھىزە يۈرگۈزگەن.

ئۈچىنچى، ئەدەبىي ئوبزورلارنىڭ تېمىدا ئىرسى كېڭەيدى، شېئىرىيەت ئوبزورچىلىقىدا ئالاھىدە جانلىنىش بولدى

بۇ ئون يىلدا كونكرېت ئەسەرلەر ئۈستىدە كونكرېت تەھلىل - مۇلاھىزە يۈرگۈزۈلگەن ئوبزورلاردىن باشقا يەنە يازغۇچى - شائىرلارنىڭ بىر پۈتۈن ئىجادىيىتىگە باھا بېرىلگەن ئوبزورلارمۇ كۆپلەپ مەيدانغا كەلدى. يېقىنقى تۆت - بەش يىل مابەينىدە ئىلگىرى - كېيىن بولۇپ ئابدۇخالىق ئۇيغۇر، ل. مۇتەللىپ، تېيىپجان ئېلپىيېۋ، ئەلقەم ئەختەم، ئابدۇرېھىم ئۆتكۈر، ئىمىن تۇرسۇن، مۇھەممەتجان سادىق قاتارلىق يازغۇچى - شائىرلار ھەققىدە ئىلمىي مۇھاكىمە يىغىنلىرى ئۆتكۈزۈلدى. بۇنىڭ بىلەن ئۇلارنىڭ ئىجادىي پائالىيەتلىرى، ئەدەبىي ئىجادىيىتىنىڭ ئالاھىدىلىكلىرى ھەققىدە كۆپلىگەن ئوبزورلار يېزىلدى. ئۇنىڭدىن باشقا يەنە 1985 - يىلى شىنجاڭ ئۇيغۇر ئاپتونوم رايونى قۇرۇلغانلىقىنىڭ 30 يىللىقى مۇناسىۋىتى بىلەن، 1990 - يىلى «تارىم» ژۇرنىلى نەشر قىلىنغانلىقىنىڭ 40 يىللىقى مۇناسىۋىتى بىلەن ئابدۇكېرىم راخماننىڭ «ئۇيغۇر پروزىسىنىڭ 30 يىلى»؛ ئەنۋەر ئابدۇرېھىم، ئابدۇللا مەتقۇربانلارنىڭ «يېڭى دەۋر ئۇيغۇر ئەدەبىياتىدا ئەدەبىي تەتقىقات تەرەققىياتى»؛ مەخمۇت زەيدىنىڭ «تارىم» ۋە شېئىرىيەتتىمىزنىڭ مۇۋەپپەقىيەتلىرى» قاتارلىق ماقالىلىرى مەيدانغا كېلىپ، بۈگۈنكى زامان ئۇيغۇر ئەدەبىياتىنىڭ تەرەققىيات ئەھۋالىغا ئوخشاش بولمىغان باھا بېرىلدى. تۇرسۇن قۇرباننىڭ «ئۇيغۇر بالىلار ئەدەبىيات - سەنئىتىنىڭ تەرەققىياتىغا نەزەر» ناملىق ماقالىسىدە ئۇيغۇر بالىلار ئەدەبىيات - سەنئىتىنىڭ ئون يىللىق تەرەققىيات ئەھۋالىغا باھا بېرىلدى.

ئەدەبىي ئاخبارات ۋە ئىلمىي فاتتازىيلىك ئەسەرلەرنىڭ مەيدانغا كېلىشىگە ئەگىشىپ بۇ ھەقتىمۇ بىر قىسىم ماقالە - ئوبزورلار يېزىلدى. تۇيۇق ۋە يۈمۈرلار ھەققىدەمۇ ئوبزورلار مەيدانغا كەلدى. ئەدەبىيات قاراشلىرىغا مۇناسىۋەتلىك نەزەرىيىۋى مەسىلىلەر مۇھاكىمە قىلىنغان نەزەرىيىۋى ماقالىلەر يېزىلىپ، نۇرغۇن يېڭى مەسىلە، كۆز قاراش ۋە تەشەببۇسلار ئوتتۇرىغا قويۇلدى. شېئىرىيەت ئوبزورچىلىقى ئون يىللىق ئوبزورچىلىقتىكى ئەڭ قىزىق نۇقتا بولدى. يېڭى شېئىرىيەت (ئاتالمىش «گوڭگا شېئىرلار») ھادىسىسىنىڭ مەيدانغا كېلىشى ئۇيغۇر ئەدەبىياتىنىڭ شېئىرىيەت ئوبزورچىلىقىغا غايەت زور جانلىنىش ھەم ھاياتىي كۈچ ئېلىپ كەلدى. يېڭى شېئىرىيەت ھادىسىسىگە مەنسۇپ بولغان بىر قىسىم شېئىرلار ھەققىدە ئەڭ دەسلەپ سەمەت ئابدۇراخمان «شېئىرىي گۈزەللىكتىن ئالغان تەسرات» ناملىق ماقالە ئېلان قىلدى. ئارقىدىنلا باتۇر روزى «تۇتۇق شېئىرلار توغرىسىدىكى قاراشلىرىم» ناملىق ماقالە ئېلان قىلىپ، شېئىرىيەت نەزەرىيىسى ۋە ئەمەلىيىتىگە قارىتا يېڭىچە كۆز قاراشلىرىنى ئوتتۇرىغا قويۇپ، غۇلغۇلا قوزغىدى. بۇنىڭغا ئۇلىنىپلا يالقۇن جۈمەنىڭ بىر قىسىم شائىر، ئوبزورچى - تەتقىقاتچىلار بىلەن ئېلىپ بارغان سۆھبەت خاتىرىسى بېسىلدى. يېڭى شېئىرلارنىڭ شەكىللىنىشىدىكى زۆرۈرىيەت، ئۇلارنىڭ ئەنئەنىۋى شېئىرلار بىلەن بولغان مۇناسىۋىتى، كىتابخان سەۋىيىسى ۋە شائىر سەۋىيىسى، يېڭى شېئىرلارنىڭ ئالاھىدىلىكى ھەققىدىكى ئوخشاش بولمىغان كۆز



قاراشلارنى ئۆز ئىچىگە ئالغان «ئىزلىنىش ۋە غۇلغۇلا» ماۋزۇلۇق بۇ خاتىرە يېڭى شېئىرلار ھەققىدىكى بەس - مۇنازىرىنى تېخىمۇ ئەۋجىگە چىقاردى. ئۇنىڭدىن كېيىنلا ئابدۇقادىر جالالىدىن، پەرھات ئېلىياس، مۇختەر مەخسۇت، مۇسائىھەد، مەھمەت پولات، مۇھەممەتجان سادىق قاتارلىقلار ماقالە ئېلان قىلىپ، يېڭى شېئىرلارنىڭ مەيدانغا كېلىشىدىكى نەزەرىيىۋى ئاساسلارنى، ئۇلارنىڭ تىلىدىكى يېڭىلىقلارنى، بەزىبىر ئېستېتىكىلىق ئالاھىدىلىكلىرىنى ئوخشاش بولمىغان نۇقتىلاردىن شەرھىلەپ ئۆتتى.

تۆتىنچى، ئەدەبىيات قاراشلىرىدا ئۆزگىرىش، يېڭىلىنىش بولدى  
(1) ئەدەبىي تەنقىدنىڭ ئۆلچىمى ھەققىدە قايتا ئويلىنىش بولدى

بۇ ئون يىلدا ئەدەبىي ئوبزورچىلىرىمىز سولچىل ئەدەبىيات قارىشىنىڭ ئاسارىتىدىن دەسلەپكى قەدەمدە قۇتۇلۇپ ۋە ئازاد بولۇپ، ئەدەبىيات - سەنئەتكە مۇناسىۋەتلىك بەزى نەزەرىيىۋى مەسىلىلەر ئۈستىدە قايتا ئويلىنىش، ۋاقتى ئۆتۈپ كەتكەن بىر قىسىم كۆز قاراش ھەم نۇقتىئىنەزەرلەرنى يېڭىلاش يولىدا ئىزلىنىش پۇرسىتىگە ئېرىشتى. بۇ قاتاردا ئەدەبىي تەنقىدنىڭ ئۆلچىمى مەسىلىسىمۇ ئوبزورچىلىرىمىزنىڭ دىققەت - ئېتىبارىنى قوزغىدى.

چېرىنشېۋسكى 1856 - يىلى ئېستېتىك تەنقىد ۋە تارىخىي تەنقىد ئۇسۇلىنى ئوتتۇرىغا قويغانىدى. ئېنگىلىسمۇ 1859 - يىلى ئۆزىنىڭ لاسالغا يازغان خېتىدە ئەدەبىي ئەسەرلەرنى باھالاشنىڭ ئېستېتىك ئۆلچىمى ۋە تارىخىي ئۆلچىمىنى ئەڭ يۈكسەك ئۆلچەم دېگەنىدى. ۋەھالەنكى بىزنىڭ ئەدەبىياتىمىزدا سىياسىي ئۆلچەم بىرىنچى، بەدىئىي ئۆلچەم ئىككىنچى دەپ قاراپ، ئەدەبىي ئەسەرلەرنى نۇقۇل سىياسىيۋىلىك ياكى سىنىپىيلىك ئۆلچىمى ئارقىلىقلا باھالاش خاھىشى تاكى 80 - يىللارغا قەدەر داۋاملاشتى. 80 - يىللاردىن كېيىن سىياسىي ئۆلچەم ئاتالغۇسىنىڭ ئورنىغا ئىدىيىۋى ئۆلچەم ئاتالغۇسى دەستىلىپ، ئىدىيىۋى ئۆلچەم بىلەن بەدىئىي ئۆلچەمنى تەڭ ئورۇنغا قويۇش ئالاھىدە تەكىتلىنىپ، ئەدەبىي ئەسەرلەردىن ئىدىيىۋىلىك بىلەن بەدىئىيلىكنىڭ مۇكەممەل بىرلىكى تەلپ قىلىنغان بولسىمۇ، لېكىن ئەدەبىي ئىجادىيەتنى بىر خىل ئېستېتىك ئىجادىيەت دەپ قاراپ، ئەدەبىي ئەسەرلەرنىڭ ئېستېتىك قىممىتىنى باھالاش، ئېستېتىك ئۆلچەمنى ئاساس قىلىشنى تەكىتلەش، ئەسەر باھالاشتا ئېستېتىك ئۆلچەم بويىچە ئىش كۆرۈشكە ئەھمىيەت بېرىش يېتەرسىز بولۇپ كەلگەنىدى.

ئوبزورچى ئابدۇللا مەتقۇربان «ئەدەبىي تەنقىدنىڭ ئۆلچىمى ھەققىدە مۇلاھىزە» ناملىق ماقالىسىنى ئېلان قىلىپ، ئەدەبىي ئەسەرلەرگە ئېستېتىك ئۆلچەم بىلەن مۇئامىلە قىلىش لازىملىقىنى تەكىتلىدى ھەمدە ئېستېتىك ئۆلچەمنىڭ مەنە دائىرىسىنى دەسلەپكى قەدەمدە مۇقىملاشتۇرۇپ، ئۇنىڭ يالغۇز ئەسەر شەكلىنى باھالاش بىلەنلا چەكلەنمەيدىغانلىقىنى، ئەسەرنىڭ مەزمۇنىنى باھالاشنىمۇ ئۆز ئىچىگە ئالدىغانلىقىنى، ئېستېتىك ئۆلچەمنى ئادەتتىكى بەدىئىي ئۆلچەم مەنىسىدىلا چۈشىنىۋېلىشقىمۇ بولمايدىغانلىقىنى ئوتتۇرىغا قويدى ۋە ئاخىرىدا ئەدەبىي تەنقىدنىڭ تارىخىي تەنقىد بىلەن ئېستېتىك تەنقىدنىڭ بىرلىكىدىن ئىبارەت بولۇش كېرەكلىكىنى تەكىتلەپ، ئەدەبىي تەنقىدنىڭ ئەدەبىي ئەسەرلەرنى نۇقۇل ئىدىيىۋىلىك ۋە بەدىئىيلىك نۇقتىسىدىنلا باھالاشتەك تار رامكىدىن قۇتۇلۇپ، ئېستېتىك تەنقىد ۋە تارىخىي تەنقىدنىڭ بىرلىكىدىن ئىبارەت يۈكسەكلىككە كۆتۈرۈلۈشىنى تەشەببۇس قىلدى.

(2) ھېسسىياتنىڭ ئەدەبىيات - سەنئەتتىكى ئورنى ۋە رولىغا ئالاھىدە ئېتىبار بىلەن

قارىلىشقا باشلىدى



ئىلگىرىكى ئەدەبىيات قاراشلىرىمىزدا ئەدەبىياتقا ۋە ئەدەبىي ئەسەرلەرگە پەقەت سوتسولوگىيە نۇقتىسىدىنلا مۇئامىلە قىلىنىپ، ئەدەبىي ئەسەرلەر ئىجتىمائىي تۇرمۇشنىلا ئەكس ئەتتۈرىدۇ، ئوبىيېكتىپ رېئاللىقنى قايتا تەسۋىرلەپلا قويدۇ دەپ قارىلىپ، ھېسسىياتنىڭ ئەدەبىي ئەسەرلەردىكى، ئەدەبىياتتىكى ئورنى ھەم رولىغا بەكلا سەل قارالغانىدى. ئوبزورچىلىرىمىز ۋە تەتقىقاتچىلىرىمىز سۇبىيېكتىپ ئىدىئالزمچى دېگەن قالدۇقنىڭ ئۆز پېشىغا كىيىلىپ قېلىشىدىن قورقۇپ، ھېسسىياتنىڭ ئەدەبىياتتىكى ئورنى ۋە رولىنى ئاشكارا مۇقىملاشتۇرۇشقا پېتىنالمىغانىدى. ئىدىيە ئازادلىقى ھەرىكىتىنىڭ قانات يېيىشىغا ۋە چوڭقۇرلىشىشىغا ئەگىشىپ، كىشىلەر بۇ مەسىلە توغرىسىدىكى كۆز قاراشلىرىنى ئەركىن ئوتتۇرىغا قويۇش پۇرسىتىگە ئېرىشتى. نەتىجىدە ئەدەبىيات ۋە ئەدەبىي ئەسەرلەردىكى ھېسسىياتنىڭ ئورنى ۋە رولى قاتارلىق مەسىلىلەر ئېستېتىكا ۋە سەنئەت پسخولوگىيىسى نۇقتىسىدىن مۇقىملاشتۇرۇلدى ھەم شەرھلەندى.

ئوبزورچىمىز ئەنۋەر ئابدۇرېھىم «تارىم» ژۇرنىلىنىڭ 1987 - يىلى 9 - ساندا «ھېكايىدىكى ھېسسىيات» ناملىق ماقالىسىنى ئېلان قىلىپ، «چىن ھېسسىيات ھەر قانداق ئەدەبىي ئەسەرنىڭ جېنى ھېسابلىنىدۇ»، «چىن ھەم قايناق ھېسسىيات ئەدەبىي ئەسەرگە جان بېغىشلايدۇ، بەدىئىي سېھرىي كۈچ ئاتا قىلىدۇ»، «كىتابخان قەلبىنى زىلزىلىگە سالالايدىغان، كىتابخان روھىي دۇنياسىدا داۋالغۇش پەيدا قىلالايدىغان ھەر قانداق بەدىئىي ئەسەرگە كۈچلۈك ھېسسىيات سىڭگەن بولىدۇ. بۇنداق ھېسسىيات ئۆزىنىڭ چىنلىقى ۋە تىپكىلىكى بىلەن... بەدىئىي ئەسەرنىڭ ئېستېتىك قىممىتىنى ئاشۇرىدۇ...»، «ھەر قانداق ئەسەرنىڭ ئىجتىمائىي ئۈنۈمى ئۇنىڭ ھېسسىيات چىنلىقى ۋە ھېسسىيات تىپكىلىكىگە ئىگە قىلىنغان - قىلىنمىغانلىقىغا باغلىق بولىدۇ» دەپ يېزىپ، ئۆزىنىڭ بۇ كۆز قارىشىنى كونكرېت ئەدەبىي ئەسەر ئارقىلىق ئىسپاتلىدى.

«تارىم» نىڭ شۇ يىلقى 10 - ساندا «سەنئەتنىڭ ئېستېتىكىلىق ماھىيىتى ھەققىدە» ناملىق ماقالە ئېلان قىلىنىپ، «سەنئەتنىڭ سېھرىي كۈچى ۋە جېنى ھېسسىياتتا، سەنئەتتىكى ھېسسىيات ئادەم بەدىنىدىكى قانغا ئوخشايدۇ. ئادەمدە قان بولمىسا ئۆلىدۇ. سەنئەتتىمۇ ھېسسىيات بولمىسا ئۆزىنىڭ ھاياتى كۈچى بىلەن سېھرىي كۈچىنى يوقىتىدۇ. قىسقىسى، ھېسسىيات بولمىسا سەنئەت بولمايدۇ» دەپ قارىلىپ، سەنئەتنىڭ بىر خىل ھېسسىيات ئالماشتۇرۇش پائالىيىتى ئىكەنلىكى، ھېسسىياتنىڭ سەنئەت ئەسەرلىرىنىڭ بىۋاسىتە مەزمۇنىنى تەشكىل قىلغۇچى زۆرۈر ئامىل ئىكەنلىكى ئالاھىدە تەكىتلىنىپ، ھېسسىياتنىڭ ئەدەبىيات - سەنئەتتىكى ئورنى نەزەرىيە جەھەتتىن مۇقىملاشتۇرۇلدى.

ئىبراھىم ئىزاقمۇ «شېئىرىيەت لوگىكىسى» ناملىق ماقالىسىدە ھېسسىيات شېئىرىيەتنىڭ ئېستېتىك ماھىيىتىنىڭ نېگىزى، ھېسسىيات شېئىرنىڭ قېنى، شېئىرىيەتنىڭ پۈتۈن سېھرىي كۈچى ھېسسىياتتا، دېگەنلەرنى ئالاھىدە تەكىتلىدى.

بۇنىڭدىن باشقا، يەنە بىر قىسىم ماقالىلەردە گەرچە ئەدەبىياتتىكى ھېسسىيات ھەققىدە مەخسۇس سۆزلەنمىگەن بولسىمۇ، ئەمما ھېسسىياتنىڭ ئەدەبىياتتىكى مۇھىم ئورنى ۋە رولى ھەققىدە ئىجابىي كۆز قاراشلار ئوتتۇرىغا قويۇلدى.

(3) ئەدەبىياتنى ئىچكى دۇنياغا بۇراشنىڭ زۆرۈرلۈكى تەكىتلىنىشىگە باشلىدى

ئەدەبىياتنىڭ ئىنسانشۇناسلىق ئىكەنلىكى ئىلگىرى پەقەت رەسمىيەت يۈزىدىنلا تەكىتلەنگەن ياكى



ئۇنىڭ مەنىسى ھەقىقىي رەۋىشتە چۈشىنىلمەي تۇرۇپ تەكىتلەنگەن بولغاچقا، ئەدەبىياتنىڭ ئادەمنىڭ ئۆزىگە خاس پىسخىك پائالىيەتلىرىنى، سۈيىپىكتىپ ئېڭىنى، ئىچكى دۇنياسىنى يېزىش، قېزىش ۋە ئىپادىلەش لازىملىقى ھەققىدىكى تونۇش ۋە تەشەببۇسلار ئىنتايىن كەمچىل بولغانىدى. 1985 - يىلىدىن كېيىنكى ئوبزورچىلىقىمىزدا يازغۇچىلاردىن پېرسوناژلارنىڭ ھەرىكەت - پائالىيەتلىرىنى يېزىش بىلەنلا چەكلىنىپ قالماي، ئەڭ زور تىرىشچانلىق بىلەن پېرسوناژلارنىڭ قەلب چوڭقۇرلۇقىغا ئىچكىرىلەپ كىرىش لازىملىقى، ئۇلارنىڭ ئىچكى دۇنياسىنى، پىسخىك پائالىيەتلىرىنى، روھىيەتتىكى زىددىيەت - توقۇنۇشلارنى ئەكس ئەتتۈرۈش كېرەكلىكى تەلەپ قىلىندى، شۇنداقلا مۇشۇ جەھەتتە ئالاھىدە كۈچ چىقىرىپ مۇۋەپپەقىيەت قازانغان ئەسەرلەرگە بېغىشلانغان نۇرغۇن ياخشى ئوبزورلار مەيدانغا كەلدى.

باتۇر روزى «تۇتۇق شېئىرلار توغرىسىدىكى قاراشلىرىم» ناملىق ماقالىسىدە شېئىرىيەت تاشقى ئالەم ئارقىلىق ئىچكى ئالەمنى ئىپادىلەپ بېرىشى كېرەك، ئىچكى ئالەم شېئىرىيەتنىڭ ھەقىقىي ئېنېرگىيە مەنبەسى، شېئىرىيەتتە ئادەمنى مەركەز، ئەنداز قىلىش زۆرۈر. شېئىرىيەت ئادەمنىڭ سۈيىپىكتىپ مەنئى دۇنياسىدا يوشۇرۇنۇپ ياتقان ساپ شېئىرىيەتلىك ئامىللارنى بايقاش ئۈچۈن ھەرىكەت قىلىشى لازىم، شائىر ئۆزىنىڭ سۈيىپىكتىپ مەنئى دۇنياسىغا سادىق بولۇشى، شېئىرىيەت سۈيىپىكتىپ روھى دۇنيانى تەتقىق قىلىدىغان مۇستەقىل ئورۇننى ئەسلىگە كەلتۈرۈشى كېرەك، دېگەنلەرنى تەشەببۇس قىلدى. مەرھۇم ئابدۇشۈكۈر مۇھەممەتئىمىن «شېئىرىيەتتىمىزگە ئائىت بىر قانچە ئېستېتىكىلىق مەسىلە توغرىسىدا» ناملىق ماقالىسىدە «شېئىرىيەت تۈپ ماھىيەت جەھەتتە ئىنسان سۈيىپىكتىپىنىڭ ئۆز - ئۆزىنى مۇئەييەنلەشتۈرۈشى ۋە ئىپادىلىشىدىن ئىبارەت»، «شېئىرىيەت ئۆزلۈك ئېڭىنى، زامانىۋى ئاڭنى، ئىنساننىڭ ئۆز - ئۆزىنى ئىپادىلىشىنىڭ بىرخىل شەكلى» دېگەنلەرنى ئوتتۇرىغا قويدى. يولداش مۇھەممەت ئىمىن «روھىي ھالەت تەسۋىرى توغرىسىدا» ناملىق ماقالىسىدە ئەدەبىيات ئىنسانشۇناسلىق بولغان ئىكەن، ئۇ ئادەمنىڭ ئىدىيىۋى ھېسسىياتىنى، ئىچكى دۇنياسىنى ئىپادىلىشى كېرەك، ئادەمنىڭ روھىي دۇنياسىنى يېزىش پروژائەسەرلىرىنىڭ بۇرچى دەپ قاراپ، ئەدەبىياتنى روھىي دۇنياغا بۇراشنى تەكىتلىدى.

مۇختەر مەخسۇت «يېڭىچە شېئىرلار ھەققىدە ئىككى ئېغىز پاراڭ» ناملىق ماقالىسىدە «لىرىك شېئىرلارنىڭ بىلىش ئويىپىكتى شائىرنىڭ ئىچكى دۇنياسى ۋە ئىجتىمائىي ئېڭى بولۇشى، شېئىرنىڭ چىنىلىقى... قەلب چىنىلىقى ئارقىلىق ئۆلچىنىشى كېرەك»، «شېئىر ئىنسانىيەتنىڭ روھى ۋە ھېسسىياتىنىڭ ئېستېتىك خاراكتېر ئالغان ماددىيلاشقان فورماتسىيىسى...»، شېئىرىيەتتە شائىرلار ئويىپىكتىنى ئەسلى ھالىتى بويىچە تەسۋىرلەشنى ئەمەس، بەلكى شۇ ئارقىلىق سۈيىپىكتىپ ئېستېتىك ئاڭنى ئەڭ كەڭ دائىرىدە گەۋدىلەندۈرۈشنى مەقسەت قىلىدۇ، دېگەنلەرنى ئوتتۇرىغا قويدى. «ئەدەبىيات ئويىپىكتى ھەققىدە» ناملىق ماقالىدە تېخىمۇ ئىلگىرىلىگەن ھالدا ئەدەبىيات ئەكس ئەتتۈرىدىغان رېئاللىق يالغۇز تاشقى رېئاللىق بىلەنلا چەكلەنمەيدۇ، تاشقى رېئاللىقنى ئەدەبىياتنىڭ ئىپادىلەيدىغان بىردىنبىر ئويىپىكتى قىلىۋېلىش ئەدەبىياتنىڭ ئويىپىكتىنى بەكلا تارايىتىۋەتكەنلىك بولىدۇ. كىشىلەرنىڭ ئاڭ پائالىيەتلىرى، پىسخىكىسى، ئىچكى دۇنياسى قاتارلىقلار ئۇيغۇر ئەدەبىياتىدا چەكلەنگەن رايونلار ئەمەس دەپ قارىلىپ، ئۇيغۇر يازغۇچىلىرىنىڭ ئىچكى دۇنيانى يېزىشقا، كىشىلەرنىڭ قەلب چوڭقۇرلۇقىنى قېزىشقا تامامەن ھەقىقەت ئىكەنلىكى تەشەببۇس قىلىندى.



(4) رېئاللىزم ھەققىدىكى چۈشەنچىنى يېڭىلاش تەشەببۇسى ئوتتۇرىغا قويۇلدى. رېئاللىزم ھەققىدىكى چۈشەنچە، تونۇشنى يېڭىلاش تەشەببۇسى مامبەت تۇردۇننىڭ «رېئاللىزمنىڭ تارىخىي تەرەققىياتى» ناملىق ماقالىسىدە ئوتتۇرىغا قويۇلدى. ئاپتور ماقالىدە ئالدى بىلەن رېئاللىزىملىق روھ، رېئاللىزىملىق ئىجادىيەت ئۇسۇلى ۋە رېئاللىزم ئېقىمىنى پەرقلەندۈرۈش مەسىلىسىنى ئوتتۇرىغا قويدى. ئاندىن رېئاللىزىملىق روھ ھەققىدە توختىلىپ، ئۇ ئىنسانىيەت بىلەن مەڭگۈ مەۋجۇت بولۇپ تۇرىدۇ، ئەدەبىياتتا رېئاللىزىملىق روھنىڭ يالقۇنى مەڭگۈ ئۆچمەيدۇ، دەپ يۇقىرى باھالىدى. ئۇنىڭدىن كېيىن رېئاللىزىمنىڭ ياۋروپا، سابىق سوۋېت ئىتتىپاقى ۋە جۇڭگو ئەدەبىياتىدىكى تەرەققىيات ئەھۋالى ھەم تەقدىرىگە باھا بېرىپ، ئاخىرىدا گارسىيا ماركوز ۋە ئايتماتوۋلارنىڭ ئىجادىيەت ئارقىلىق رېئاللىزىمنىڭ ئىلگىرىكى تارىملىرىنى بۇزۇپ تاشلاپ، رېئاللىزىمنى يېڭى مەنىگە ئىگە قىلغانلىقىنى، رېئاللىزىملىق روھنى ئۆزىگە ئۆزەك قىلغان رېئاللىزىمنىڭ نەزەرىيىچىلەر شەرھىلىگەندەك قېتىپ قالغان، ئۆلۈك، ئوقۇملاشقان كاتېگورىيە ئەمەسلىكىنى، بالزاك، تولستويلىرىنىڭ رېئاللىزىملىق بەدىئىي تەجرىبىسى ھازىرقى زامان رېئاللىزىمىنىڭ ئوزۇقى بولالمىمۇ، لېكىن ئوتتۇرىدىكى بىر ئەسىرلىك پەرقنى نەزەردىن ساقىت قىلىشقا بولمايدىغانلىقىنى كۆرسىتىپ، رېئاللىزىمنىڭ ئىچكى قۇرۇلمىسىنى ئىسلاھ قىلىشنىڭ، ئۇنىڭ ئادەمنىڭ روھى، پىسخىكىسىنى ئېچىپ بېرىش قۇربىتىنى يەنىمۇ يۇقىرى قاتلامغا كۆتۈرۈش زۆرۈرلۈكىنى ئوتتۇرىغا قويدى. ئۇ يەنە تۇرمۇشتىكى ئوبىيېكتىپ ۋەقەلەرنى تەسۋىرلەشلا رېئاللىزىمدۇر دەيدىغان قاراشنىڭ ئىلمىي ئەمەسلىكى ئۆز - ئۆزىدىن ئايان. رېئاللىزم ئىنسانىيەتنىڭ، جەمئىيەتنىڭ، مەدەنىيەتنىڭ، تەپەككۈرنىڭ تەرەققىياتىغا ئەگىشىپ ئۆز ئىچىدىن يېڭىلىنىپ، تولۇقلىنىپ، كۆپ خىللىشىپ بارىدۇ. رېئاللىزىمنىڭ بۇنداق كۆپ قاتلاملىق، كۆپ خىل ئېستېتىكىلىق، پەلسەپىۋى قۇرۇلمىلارغا بۆلۈنۈشى ئۇنىڭغا يېڭى ھاياتىي كۈچ بېغىشلايدۇ. رېئاللىزم شەكىل، ئۇسلۇب جەھەتتە قانچىلىك ئۆزگىچە بولۇپ كەتسۇن، ئۇ ئادەمنى ئەكس ئەتتۈرۈشنى مەركەز قىلىدىكەن، مەڭگۈ رېئاللىزم بولۇپ قېلىۋېرىدۇ دېگەنلەرنى تەكىتلەپ، رېئاللىزم ھەققىدىكى چۈشەنچىلىرىمىزنى يېڭىلاشنىڭ زۆرۈرلۈكىنى تەشەببۇس قىلدى.

يۇقىرىقىلاردىن باشقا يەنە بەدىئىي زوقنىڭ ئالاھىدىلىكى، ئىجادىيەت سۈبىيېكتىنىڭ ئالاھىدىلىكى، رېئاللىزم ۋە مۇدىرنىزىملىق ئەدەبىياتىنىڭ ئالاھىدىلىكى ھەققىدىمۇ بىر قىسىم ماقالىلەر ئېلان قىلىندى. بۇ ماقالىلەردە ئوبىيېكتىپ قىلىنغان مەسىلىلەر ئېستېتىكا ۋە پىسخولوگىيە نۇقتىسىدىن چۈشەندۈرۈلدى، ئىزاھلاندى.

يۇقىرىدا يېقىنقى ئون يىللىق ئوبزورچىلىقنىڭ ئاساسىي مۇۋەپپەقىيەتلىرى ھەققىدە قىسقىچە توختالدىم. مەقسەت ئاساسىي مۇۋەپپەقىيەتنى باھالاش بولغاچقا، ئۆزۈم ھەر جەھەتتىن ئاساسەن مۇۋەپپەقىيەتلىك بولغان دەپ ھېسابلىغان، يەنە كېلىپ ئوبزورچىلىقنىڭ مۇشۇ ئون يىلدىكى مۇۋەپپەقىيەتنىڭ يۇقىرى سەۋىيىسىگە ۋەكىللىك قىلالايدۇ دەپ قارىغان ئوبزور، ماقالىلەرنىلا تىلغا ئالدىم. مېنىڭ بۇنداق قىلىشىم ھەرگىزمۇ ئۇلاردىن باشقا ماقالىلەرنىڭ ئەھمىيىتى يوق دېگىنىم ئەمەس. بۇ يەردە تىلغا ئېلىنمىغان مۇتلەق كۆپ ساندىكى ماقالىلەرمۇ ئەدەبىي ئوبزورچىلىق ئىشلىرىمىزنى جانلاندۇرۇشتا تېگىشلىك رول ئوينىدى. بۇ تەرىپىگە كۆز يۇمغىلى بولمايدۇ، ئەلۋەتتە.

مەسئۇل مۇھەررىر سارەم ئىبراھىم





## ئابدۇللا قالىپ

### شائىر لۇتپۇللا مۇتەللىپ ئىجادىيىتىنىڭ قىممىتى

بۇ يىل شائىر لۇتپۇللا مۇتەللىپ ۋاپاتىنىڭ 50 يىللىقى. يېرىم ئەسىردىن بۇيان خەلقىمىز ئۆزىنىڭ بۇ جەڭگىۋار پەرزەنتىنى چىن قەلبىدىن سۆيۈپ يادلاپ كەلمەكتە. ئەلادلىرىمىز ئۇنىڭ دەرسلىكلەرگە كىرگۈزۈلگەن ئەسەرلىرىنى ئوقۇپ بەھىر ئالماقتا. ئۇنىڭغا بېغىشلاپ ئۆتكۈزۈلگەن خاتىرە يىغىنلار، ئوقۇلغان دېكلاماتسىيە، يېزىلغان ئوبزور - ماقالىلەر، شېئىر - مەدھىيىلەر ئۈزۈلمەي داۋام قىلىپ كەلمەكتە. ئۇنىڭ ئەسەرلىرى ئېلىمىز ۋە چەت ئەللەردە ھەر خىل نۇسخىلاردا ئون نەچچە قېتىم نەشر قىلىندى ۋە تۈرلۈك تىللارغا تەرجىمە قىلىندى. شائىر يەنە ئېلىمىزدە ۋە چەت ئەللەردە نەشر قىلىنغان يىرىك قامۇسلاردىن مۇناسىپ ئورۇن ئالدى. ئۇنىڭ ھاياتىدىن كىنو فىلىمى ئىشلەندى، رومان، ئۇچپىركلار يېزىلدى. بۇ يىل ئۇنىڭ ۋاپاتىنىڭ 50 يىللىقىغا ئاتاپ ئۈچ كىتاب نەشر قىلىندى. خەلق قەلبىدىن شۇ قەدەر چوڭقۇر ئورۇن ئالغان شائىر ئىجادىيىتىنىڭ قىممىتىنى ئالدى بىلەن باشقا مىللەت تەتقىقاتچىلىرى ئوبزورىدىن كۆرۈۋالالايمىز:

1943 - يىلى كۈز پەسلىدە ئىچكىرىدىن كەلگەن بىر مەشھۇر ئوبزورچىنىڭ «شىنجاڭ گېزىتى» دە ئېلان قىلغان ئۇزۇن ماقالىسى كىتابخانلار قەلبىنى لەرزىگە سېلىۋەتكەن ئىدى. «... ئۇيغۇر ئەدەبىيات - سەنئىتى مۇنبىرىدە ھەممىنىڭ ئالدىدا ئىككى تۈلپار جەۋلان قىلىۋېتىپتۇ، يەنى ئىككى چولپان چاقناپ تۇرۇپتۇ. بىرى لۇتپۇللا مۇتەللىپ، يەنە بىرى ئەھمەد زىيائى ئىكەن. ئالدىنقىسى ئۇيغۇر يېڭى ئەدەبىياتىنىڭ ئۈسلۇبىنى تىكلىگۈچىلەرنىڭ تىپىك ۋەكىلى؛ كېيىنكىسى ئۇيغۇر كلاسسىك ئەدەبىياتىنىڭ تىپىك ۋارىسى. بۇ ئىككى چەۋەندازنىڭ پىكىر ئۈسۈلى، يېزىش ئۈسلۇبى، ھەتتا تەخەللۇسىمۇ بىزنىڭ خۇلاسىمىزگە گۇۋاھلىق بېرىدۇ. ئۇلاردىكى بۇ خاسلىق ياشىغان مۇھىتى، تەربىيە مۇھىتى ئۆزگىچىلىكىدىن كېلىپ چىققان. ئۇلارنىڭ رېئال تۇرمۇش ئادىتىدىنمۇ ئاشۇ خاسلىقنى بايقىۋالدۇق...»

ماقالە ئاپتورى ل. مۇتەللىپنى نۇقتىلىق تونۇشتۇرۇپ كېلىپ، ئۇنىڭ كۆپ تەرەپلىمە ئىقتىدارىدىن تاگورنىڭ بىخىنى؛ تىز پۈكمەس روھىدىن لۇشۇن ئوبرازىنى؛ ئۆزى يېزىپ، ئۆزى رېژىسسورلۇق قىلىپ، ئۆزى رولغا چىقىشتەك قابىلىيىتىدىن شېكسپىرنىڭ تالانتىنى ھېس قىلدۇق، دەپ باھا بېرىدۇ.

بۇ ئوبزور ئېلان قىلىنغان مەزگىلدە ل. مۇتەللىپ 20 ياشلاردا ئىدى. لىلا كىشىلەر ئۆزىنىڭ ئاشۇ ياشتىكى ئەھۋالىنى ھەققانىي يوسۇندا كۆز ئالدىغا كەلتۈرسە، چوقۇم يۇقىرىدىكى ئادىل باھاغا،



جۈملىدىن ل. مۇتەللىپنىڭ تالانتىغا ئەلھەقى قايىل بولىدۇ. لۇتپۇللا مۇتەللىپ ئىجادىيەت مۇساپىسىدە تەبىئەت، ئەمگەك ۋە مەرىپەتنى كۈيلىگەن بالىلىق مەزگىلى، دراما، ئوپېرا ژانىرىنى ئاساس قىلغان ئۇرۇش مەزگىلى، خەلق دېموكراتىيىسىنى غايە قىلغان كۈرەش مەزگىلى قاتارلىق ئۈچ دەۋرنى بېسىپ ئۆتكەن ئىدى. ئۇنىڭ ئىجادىي پائالىيىتى ئۈچ مۇنبەرنى - گېزىت مۇنبىرى، مەكتەپ - مەرىپەت مۇنبىرى، تىياتىر - سەھنە مۇنبىرىنى تايانچ بازار قىلغان ئىدى. ئۇ ئاشۇ ئۈچ مۇنبەر ئۈستىدە سەييارە قىلىپ تىنىمىسىز ئەمگەك بىلەن ئېسىل مەنىۋى مەھسۇلات ياراتقان، «قاينام ئۆركىشى» ناملىق مۇبارەك تەخەللۇسى بىلەن تەڭرىتاغنىڭ شىمال - جەنۇب ئېتەكلىرىدە تونۇلغان ئىدى.

شائىر ئۆز ئەسەرلىرىدە ئادەملەرنىڭ يېشىنى كالىپىندار يېشى، ئىجادىيەت يېشى دەپ ئىككى خىلغا ئايرىيدۇ. ئۇ، مەنىسىز ھايات يوپۇرماقتەك تۈزۈپ تۈگەيدۇ. ئىجادىي ھايات ھەرگىز كۆمۈلمەيدۇ. ئىجاد قىلغۇچىلار ئۆزىنىڭ تۆھپىسى بىلەن يىللار ئالدىدا قىزىرىپ قالمايدۇ، دەپ قارايتتى. لۇتپۇللا مۇتەللىپ ئەنە شۇنداق ئالىيجاناب غايىنىڭ تۈرتكىسىدە ئۆسۈپ يېتىلگەن. شۇ ۋەجىدىن ئۇ ئىجادىي ئەمگەكنى قىزغىن سۆيەتتى، شۇنىڭدەك باشقا سەنئەتكارلارنىڭمۇ ھەقىقىي ھامىيىسى ئىدى، تۆۋەندىكى مىسال بۇ پىكىرىمىزنى دەلىللەپ بېرىدۇ: 1941 - يىلىنىڭ كۈز ئايلىرىدا ل. مۇتەللىپ قىدىرش سەپىرى بىلەن بۈگۈردە مۇزىكانت ئابدۇرېھىم چاڭ دېگەن كىشىنىڭكىدە مېھمان بولىدۇ. قۇربان ھېيت يېقىنلاپ قالغان مەزگىل بولغىنى ئۈچۈن، شۇ يەردىكى ئاممال. مۇتەللىپكە، تۆھمەت بىلەن قاماقتا يېتىۋاتقان ماھىر مۇزىكانت - سۇنايچى زەيدىن ئەلىنى قۇتۇلدۇرۇپ چىقىشقا ھامىي بولۇپ بېرىش تەكلىپىنى قويدۇ. شائىر بۇ تەكلىپنى مەردلىك بىلەن قوبۇل قىلىدۇ ۋە بىر مۇنچە ئاممىنى ئەگەشتۈرۈپ بېرىپ ئامبال بىلەن ئۇچرىشىدۇ ھەم شەخسەن ئۆزى كېپىل بولۇپ مۇزىكانتنى قۇتۇلدۇرۇپ چىقىدۇ.

شائىر ئەدەبىيات - سەنئەتنى مەجھۇل سۆز ئويۇنىمۇ، تىلسىماتمۇ ئەمەس، بەلكى كونكرېت تەلىم - تەربىيە قورالى دەپ قارىغانىدى. ئۇ، ئۆزىنىڭ مەرىپەت لىرىكىلىرىدا ئادەملەرنى مەرىپەت ئۆلچىمى بىلەن ئىككى تۈرگە بۆلىدۇ: بىرىنچىسى، تەبىئەت ئادىمى، ئىككىنچىسى، مەرىپەت ئادىمى. تۇغۇلغان يېتى نادانلىقتا ئۆمۈر سۈرگەنلەرنى تەبىئەت ئادىمى كاتېگورىيىسىگە، بىلىم ئالغان، تەربىيە كۆرگەنلەرنى بولسا، مەرىپەت ئادىمى كاتېگورىيىسىگە مەنسۇپ دەپ قارايدۇ. ئۇنىڭ نۇرغۇن شېئىرىي ئەسەرلىرى ۋە ئوپېرا، دراممىلىرىدا ئاشۇ ئىدىيە چاقىنىدۇ.

لۇتپۇللا مۇتەللىپ ياش ئەۋلادلار بىلەن ئۇچراشقان چاغلىرىدا ئۇلارغا ھەمىشە مەرىپەت ئاندىن قايتا تۇغۇلۇشنى؛ ئىجتىھات بىلەن بىلىم ئىگىلەشنى تەۋسىيە قىلاتتى. 1944 - يىلى باھار مەۋسۈمى، شائىر توساتتىن ئاقسۇ دارىلمۇئەللىمىنىڭ چوڭ مەيدانىدا پەيدا بولۇپ قالدى. ئوقۇغۇچىلار تەرەپ - تەرەپتىن كېلىپ ئۇنى ئارىغا ئېلىۋالدى. بىر ساۋاقداش ئۇنىڭدىن سورىدى:

- لۇتپۇللا ئاكا، سىز ھەم شائىر، ھەم دراماتورگ، ھەم رەسسام، ھەم مۇزىكانت، ھەم غەزەلخان. . . .  
 ۋاي - ۋوي بۇنچىۋالا كۆپ ئىقتىدارنى سىز. . . .  
 سوئالنىڭ ئاخىرى چۈشۈپ بولغۇچە شائىر دەرھال مەيدە يانچۇقىدىن قەلەم - قەغەز چىقىرىپ تىزلاندى.




دە، قەغەزگە رەسىم سىزىشقا باشلىدى. مانا قاراڭلار، - دېدى ئۇ سىزغان رەسىمىگە ئىزاھات بېرىپ، - ئوڭ تەرەپتىكى پەرىزات - بىلىم-سەنئەتنىڭ پىرى - مۇسى. ئۇ، ئوڭ قولىدا كىتابخاننى، سول قولىدا ئالما دەرىخىنى كۆرسىتىۋاتىدۇ؛ دېمەك، ئۇ، ھەممە ئىقتىدار ۋە ھالاۋەتنىڭ مېۋىسى - ئىجتىھات ۋە بىلىمدىن كېلىدۇ، دەپ بىشارەت بېرىۋاتىدۇ.

لۈتپۇللا مۇتەللىپنىڭ ئاخىرقى بىر نەچچە يىللىق ئىجادىيىتىدە ۋەتەنپەرۋەرلىك ۋە خەلقپەرۋەرلىك روھ تېخىمۇ يۈكسەك دەرىجىدە ئەكس ئېتىشكە باشلىغانىدى. كىچىكىدىن لۇشۇننىڭ: «غەزەپ بىلەن ھومىيمەن قەبىھ زالىملارغا؛ كالا بولۇپ باش ئېگىمەن سەبىي بالىلارغا» دېگەن خىتابىنى كۈرەش ئابىدىسى قىلىپ يېتىلگەن شائىر ئۆزىدە «ئەل بىلەن بولۇش، ئەل ئۈچۈن ئۆلۈش» تىن ئىبارەت ئۇلۇغ غايىنى تىكلەنگەنىدى. ئۇنىڭ بۇ يارقىن ھايات پەلسەپىسى «شائىر ھەققىدە مۇۋەششەھ» ناملىق ئەسىرىدە ناھايىتى جانلىق ئەكس ئەتتۈرۈلگەن. ل. مۇتەللىپ شائىر، يازغۇچىلارغا گىرىم بۇيۇملىرىنى ساتقۇچى ئەمەس، ئەل دەردىگە شىپا بولۇشنى خىتاب قىلىدۇ. ئۇ، ئاۋام خەلق نەپ ئالمايدىغان گۇڭگا ئىبارىلاردىن بىزار ئىدى. كۆرەڭلىكى، شۆھرەتپەرەسلىكى ۋە خوشامەتچىلىكىنى قامچىلايتتى.

ل. مۇتەللىپ پەقەت ئەل دەردىگە يەتكەن يازغۇچى، شائىر، سەنئەتچىلەرلا كەلگۈسى ئەۋلادلارنىڭ تىلىدا مەڭگۈ داستان بولۇپ قالالايدۇ، شۇنىڭ بىلەن بىللە ئەل ئۈچۈن جېنىنىمۇ ئايىمايدىغان قەلەم ئىگىلىرىلا ھەقىقىي شائىر، يازغۇچى بولالايدۇ، دەپ ھۆكۈم قىلغانىدى. ئۇ، ئۆزىنىڭ ئاشۇ ئىرادىسىگە ئەمەل قىلىپ ۋە ئەمەلىي جاۋاب بېرىپ، ئەۋلادلىرىغا ئۇلۇغ نەمۇنە قالدۇرۇپ كەتتى.

ل. مۇتەللىپ ئىجادىيىتىنىڭ ھەقىقىي قىممىتى ۋە رېئال ئەھمىيىتى ئەنە شۇ يەردە...

مەسئۇل مۇھەررىر سارەم ئىبراھىم



(بېشى 18 - بەتتە) بولۇشىچە گىرىم قىپتۇ. ئالدىدىن قارىسامەيدىسى، كەينىدىن قارىسا ساغرىسى دۆڭدەك چىقىپ تۇرىدىغان تازىمۇ كېلەڭسىز خوتۇن بوپتۇ. ھەممە ئادەمگە تەڭ كۆز تاشلاپ، قىسىپ دەسسەپ كېلىۋاتىدۇ... يائىلا، بۇنى قانداقمۇ ئەر ئالار! دەپ كۆڭلۈم ئېلىشىپ كەتتى. دەرھال كەينىمگە يېنىپ ماڭدىم. ئەمدىلا بىر - ئىككى قەدەم ئېلىپ تۇرۇشىمغا ئارقامدىن:

چۆرگىلەپ يۈرىدۇ، دەيدۇ. ھازىر ئۇنىڭ خوتۇنلىرى خېتىنى ئېلىپ، بالىلىرى مىراسىنىڭ جېدىلىگە چۈشۈپتۇدەك... - ياقۇدرەت، نېمە گەپتۇ بۇ! ئىمىنجان يەنە يالغان ھېكايىدىن بىرنى توقۇۋاتمايدىغانسىلە؟ - دېدىم. بىر كۈنى سابىر بايۋەچچە نەق كوچىدىلا ئالدىمغا ئۇچراپ قالدى. ئاستى - ئۈستى كالىپۇكىنى ھېلىقى مايمۇننىڭ دېڭىلى بولمايدىغان يېرىدەك قىلىپ قىپقىزىل بويىۋاپتۇ. قۇلىقىدا يوغان ھالقا، بويىنىدا ئالتۇن زەنجىر، چېچىنى كەينىگە تاراپ، گەجگە تەرەپنى ساقال چوتكىسىدەك قىلىپ بوغۇۋاپتۇ. قېشىغا ئىنچىكە قاشلىق ئېتىپ، يۈز - كۆزىگە

مەسئۇل مۇھەررىر ئەنۋەر ئابدۇرېھىم





### قۇربان ھاشىم

## يۇمۇر ۋە ئۇنىڭ رولى توغرىسىدا

1

ئۇيغۇر ئەدەبىياتى دۇنيا ئەدەبىياتى، جۈملىدىن شەرق ئەدەبىياتى تارىخىدا ئۆزىنىڭ مول بايلىقى، روشەن مىللىي ئالاھىدىلىكى ۋە خېلى يۈكسەك دەرىجىدىكى ئىجتىمائىي ۋە ئېستېتىكىلىق قىممەتلىرى، تەسىرىنىڭ كەڭلىكى بىلەن بەلگىلىك ئورۇنغا ئىگە.

ئۇيغۇر ئەدەبىياتىدا بەدىئىي ئەدەبىياتنىڭ ھەممە زانىر - تۈرلىرى دېگۈدەك مەۋجۇت. يۇمۇر ئاشۇ زانىر - تۈرلەر ئىچىدىكى قۇرۇلمىسى پۇختا، تۈزۈلۈشى ئەپچىل، تىلى ئۆتكۈر، ئوبرازلىق، شوخ، دىئالوگلىرى جانلىق، ھەجۋىي خۇسۇسىيەتكە ئىگە قىزىقارلىق ئەدەبىي تۈر. ئۇيغۇر ئەدەبىياتىدىكى يۇمۇرنىڭ شەكىللىنىش تارىخىنى مىلادىدىن ئىلگىرىكى ئەدەبىي يادىكارلىقلاردىن ئىزدەشكە بولىدۇ.

ئۇيغۇر يۇمۇرچىلىقى ئۇيغۇر خەلقى مەنىۋى تۇرمۇشىنىڭ بىر مۇھىم مەزمۇنى بولۇپ، ئۇنىڭ تەرەققىياتى، ئىچكى قانۇنىيەتلىرى ھەم تېماتىك مەزمۇن دائىرىسى ئۇيغۇر مىللىي پىسخىكىسىنىڭ تەرەققىياتى، ئۇيغۇر مىللىي تۇرمۇش شەكلىنىش تارىخى ئۆزگىرىشى بىلەن زىچ مۇناسىۋەتلىك. ئۇيغۇرلار ياراتقان نۇرغۇن يۇمۇرلار خېلى بۇرۇنلا مىللىي چېگرىدىن ھالقىپ، ئىنسانىيەتنىڭ ئورتاق مەنىۋى بايلىقىغا ئايلىنىپ كەتكەن. ھازىرقى دەۋردە يۇمۇر ئاڭلاش، يۇمۇردىن زوقلىنىش، يۇمۇر تەسىرى بىلەن ئىجتىمائىي تۇرمۇشنىڭ بەزى تەرەپلىرىنى تەرتىپكە سېلىش ئۇيغۇر مىللىي تۇرمۇشىنىڭ مۇھىم بىر مەزمۇنىغا ئايلىنىپ قالدى. شۇڭا يۇمۇر ۋە ئۇنىڭ رولىنى تەتقىق قىلىش بەلگىلىك ئەھمىيەتكە ئىگە.

2

يۇمۇر تۇرمۇش پۇرىقى ئىنتايىن قويۇق، دەلىللىكى كۈچلۈك، قاراتمىلىقى روشەن بولغان ئەدەبىي شەكىل بولۇپ، ئۇ رېئال تۇرمۇشنىڭ ئەينىكىدىن ئىبارەت. ئۇنى ئىجتىمائىي ئىللەتلەر توغرىسىدىكى ئاچچىق كۈلكە دېيىشكە بولىدۇ. ئىجتىمائىي ئۈنۈمى ۋە بەدىئىي قىممىتى ئۇنى ئوقۇغان ياكى ئاڭلىغان كىشىنىڭ كۈلكىسى ئارقىلىق نامايان بولىدۇ. شۇڭا ئەدەبىياتشۇناسلار يۇمۇر سېھرىي كۈلكىگە ۋە يۈكسەك مەدەنىيەت ئالاقىسى سەنئىتىگە ئىگە ئالاھىدە زانىر، ئۇنىڭ باشلامچىسى كۈلكىدىن ئىبارەت دەپ قارايدۇ.

تەتقىقاتچىلارنىڭ تەتقىقات نەتىجىلىرىگە ئاساسەن يۇمۇرنىڭ ئىجتىمائىي رولىنى مۇنداق ئۈچ نۇقتىغا يىغىنچاقلاش مۇمكىن:

بىرىنچى، يۇمۇرلار تۇرمۇشتا ئەينەكلىك رول ئوينايدۇ. مۇنەۋۋەر يۇمۇرلاردا بىر تەرەپتىن، خەلق



دۈشمەنلىرى قاتتىق قامچىلىنىپ، ئۇلارنىڭ رەزىل ماھىيىتى ئېچىپ بېرىلىدۇ. بۇنداق يۈمۈرلەر ئادەملەرگە چىنلىق، ياخشىلىق، گۈزەللىك بەخش ئېتىدۇ. بۇ ئارقىلىق ئادەملەرنىڭ دوست - دۈشمەننى پەرق ئېتىش ئىقتىدارى ئاشىدۇ. يەنە بىر تەرەپتىن، خەلق ئىچىدىكى زىددىيەتلەر پاش قىلىنىپ، جەمئىيەتتىكى يامان ئىللەتلەر سەمىمىي تەقىدلىنىدۇ. مۇنداق يۈمۈرلەر ئىجتىمائىي تۇرمۇشنى تەرتىپكە سېلىش، ساغلاملاشتۇرۇش ۋە مەدەنىيەلەشتۈرۈشتە بەلگىلىك رول ئوينايدۇ.

مەسلەن، «ئۆز يۇرتۇمدىن يۆتكەپ كەلدىم» دېگەن يۈمۈرنى كۆرۈپ باقايلى:

- شەھەرنىڭ يېنىغا ئۆي سېلىۋاپسىز، يەرنى قانداق ھەل قىلىدىڭىز؟

- ئۆز يۇرتۇمدىن يۆتكەپ كەلدىم.

- ئۈنچىۋالا يىراقتىن قانداق يۆتكەپ كەلدىڭىز؟

- ھوقۇقنى پىشاق، يۈز - ئابرويومنى كۆۋرۈك قىلىپ دومىلىتىپ ئەكەلدىم.

- شەھەرنىڭ ئەتراپىدا يەر قويدىغان ئورۇن يوق - دە، بولمىسا، بىزگىمۇ كۆپرەك يۆتكەپ بەرسىڭىز

بولار ئىكەن...

بۇ يۈمۈردا ھوقۇقىدىن پايدىلىنىپ ئۆز نەپسىگە چوغ تارتىدىغان پارىخور ئەمەلدارلار قاتتىق مەسخىرە قىلىنغان.

ئىككىنچى، يۈمۈرنىڭ يەنە بىر خاراكتېرلىك رولى شۇكى، روھىي ھالەتنى تەڭشەپ، ئىجتىمائىي كەيپىياتنى جانلاندۇرىدۇ. يۈمۈرنىڭ مەزمۇنىدىن شەكلىگىچە كۈلكىدىن ئىبارەت سېھرىي كۈچ باشلامچى بولغاچقا، ئۇ ئوقۇغۇچى ياكى ئاڭلىغۇچىنى ئىختىيارسىز ئۆزىگە جەلپ قىلىدۇ. بۇنىڭ بىلەن يۈمۈرنى ئاڭلىغۇچىلارنىڭ روھىي ھالىتى تەڭشىلىپ، كەيپىياتى جانلىنىدۇ. چۈنكى يۈمۈر ئۆزىنىڭ ئاچچىق، شوخ، شادىيانە كۈلكىلىرى ئارقىلىق تەسەر كۆرسىتىپ، كىشىلەرگە مول ئېستېتىك زوق بېغىشلايدۇ. بۇنداق زوقلىنىش كىشىلەرنىڭ كۆڭلىنى كۆتۈرۈش، ئۇلارغا خۇشاللىق بېغىشلاش رولىنى ئويناپ، يۈمۈرنىڭ بەدىئىي پىكرى ۋە غايىسىنى تەبىئىي قوبۇل قىلدۇرىدۇ. يۈمۈرنىڭ بۇ رولىنى كونكرېتلاشتۇرۇپ مۇنداق ئىككى نۇقتىدىن چۈشەندۈرۈش مۇمكىن. بىرى، ياخشى يېزىلغان مۇنەۋۋەر يۈمۈرلەر ئوقۇغۇچى ياكى ئاڭلىغۇچىغا ئېستېتىك زوق، يەنى گۈزەللىك بېغىشلايدۇ. بۇنىڭ بىلەن ئۇلارنىڭ گۈزەللىك بىلەن رەزىللىكنى روشەن پەرقلىنىدۇرۇش ئىقتىدارىنى ئۆستۈرۈپ، ئۇلارنىڭ تۇرمۇشتىكى تۈرلۈك ھادىسە ۋە نەرسىلەر ئىچىدە قايسىلىرىنىڭ گۈزەل، قايسىلىرىنىڭ رەزىل ئىكەنلىكىنى تونۇۋېلىشىغا ياردەم بېرىدۇ. چۈنكى نۇرغۇن يۈمۈرلاردا كىشىلەر ئوتتۇرىسىدىكى زىددىيەتلەر تەسۋىرلىنىدۇ. يۈمۈرنىڭ بەدىئىي كۈچىدىن پەيدا بولغان ئاچچىق كۈلكىلەر، مەسخىرىلىك كۈلكىلەر ۋە شادىيانە كۈلكىلەردە گۈزەللىك مەدھىيىلىنىپ، رەزىللىك تەقىدلىنىدۇ. گەرچە كىشىلەر يۈمۈردا كەسكىن تەقىدلەنگەن، مەسخىرە قىلىنغان يامان ئىللەتلەردىن نەپرەتلەنگەن ۋە ئۇنىڭغا غەزەپلەنگەندە شۇ كۈلكىگە ئاشۇ يامان ئىللەتلەرنىڭ ئەكسى بولغان گۈزەل ئەخلاق - پەزىلەتلەرگە نىسبەتەن مەدھىيە يوشۇرۇنغان بولىدۇ.

مەسلەن، «چاتاق نەدىن چىقار» دېگەن يۈمۈرنى كۆرۈپ باقايلى:

- بىلىملىك ئادەملەرنى ئۆستۈرسەك چاتاق چىقارمىكەن، دەپ ئەنسىرەمسىز، چاتاق نەدىن

چىقار؟

- چاتاق دەل ئۇلارنىڭ ھەممىنى بىلىدىغانلىقىدىن چىقىدۇ.



بۇ يۇمۇردا زىيالىيلارنىڭ جەمئىيەتتىكى ئىجادكارلىق رولىغا، ئۇلارنى يېتىشتۈرۈشكە سەل قارايدىغان بىلىمسىز ئەمەلدارلار تازا كېلىشتۈرۈپ مەسخىرە قىلىنغان. دېمەك يۇمۇر گۈزەللىك ھەققىدىكى مەدھىيە، رەزىللىك ھەققىدىكى مەسخىرىدىن ئىبارەت.

يەنە بىر تەرەپتىن، يۇمۇر ئوقۇغۇچى ياكى ئاڭلىغۇچىنىڭ كۆڭلىنى ئېچىپ، روھىنى كۆتۈرۈپ، ئۇلارغا خۇشاللىق بېغىشلايدۇ. شۇڭا يۇمۇرلار خىزمەت، ئەمگەك، دەم ئېلىش ئارىلىقىدا، توي - تۆكۈنلەردە، مەشرەپ سورۇنلىرىدا، چولك - كىچىك ئولتۇرۇشلاردا ئېيتىلىپ ھاردۇقنى چىقىرىش، سورۇننىڭ كەيپىياتىنى جانلاندۇرۇش، كىشىلەرنى غەيۋەت - شىكايەتلەردىن خالىي قىلىش، كۆڭۈللەرگە ئارام بەخش ئېتىش رولىنى ئوينايدۇ. ئۇيغۇر خەلقىنىڭ توي - تۆكۈن، مەرىكە - مەيدان، بەزمە - مەشرەپ، چاي ئولتۇرۇشى قاتارلىق سورۇنلىرىنىڭ قىزىپ، كەيپىياتىنىڭ باشقىچە جانلىنىپ كېتىشىدىكى بىر سەۋەب دەل بۇ پائالىيەتلەردە مەخسۇس قىزىقچىلار تەرىپىدىن يۇمۇرلارنىڭ ئېيتىلىشىدۇر.

بىز تۆۋەندىكى يۇمۇرلارنى ئوقۇغان چېغىمىزدا ئىختىيارسىز شادلىنىپ، كۆڭلىمىز بىردىنلا ئېچىلىپ كېتىدۇ. شىنجاڭ ياشلار - ئۆسمۈرلەر نەشرىياتى نەشر قىلغان «يۇمۇرلار» دېگەن كىتابتىكى «ئېرىقمۇ قوپىدىكەن» دېگەن يۇمۇرنى كۆرۈپ باقايلى:

«بىر مەست كېچىدە ئولتۇرۇشتىن قايتىپ تالاغا چىقسا، ئالدىدا بىر قارا كۆرۈنۈپتۇ. ئۇ ھەمراھلىرىغا:

- بايقاڭلار، ئالدىمىزدا ئېرىق بار ئىكەن، - دەپتۇ. - دە، يوغان چامداپ قارىدىن ئاتلاپتۇ. ئەسلىدە قارا نەرسە ياتقان كالا ئىكەن. ئۈستىگە ئادەم مىنگەچكە كالا ئورنىدىن تۇرۇپ كېتىپتۇ.

- يائاللا، ئېرىقمۇ قوپىدىكەن - ھە؟ - دەپتۇ مەست قورققىنىدىن.

ئۈچىنچى، يۇمۇرلار زېھنىنى ئۆتكۈرلەشتۈرۈپ، تەپەككۈرنى قوزغاشتا، تىلدىن ئۈنۈملۈك پايدىلىنىپ، سۆز - جۈملەلەرنى مېغىزلىق، دەلمۇ دەل، مەنتىقىلىق ۋە چوڭقۇر مەنىلىك ئىپادىلەشتە ئالاھىدە رول ئوينايدۇ. چۈنكى يۇمۇر ئىجتىمائىي تۇرمۇشنى تېز ئىنكاس قىلىدىغان شەكىل. گەرچە يۇمۇر بىر - ئىككى جۈملە ياكى ئۈچ - تۆت جۈملەدىن تۈزۈلسمۇ، لېكىن ئۇنىڭ ئۆز ئىچىگە ئالغان مەزمۇنى چوڭقۇر ۋە كەڭ بولىدۇ. ياخشى يۇمۇر بىر ئاڭلاش بىلەنلا ئادەمنى كۈلدۈرىدۇ، ئەلۋەتتە. بۇ كۈلكە ئاڭلىغۇچىنى ئۆز تۇرمۇشى ھەققىدە ئويلىاندۇرىدۇ. بۇنداق ئويلىنىش ئەقىل بۇلىقىنى ئېچىپ، زېھنىنى ئۆتكۈرلەشتۈرۈپ، تەپەككۈرنى قوزغايدۇ. بۇ، يۇمۇرنىڭ شەيئىي - ھادىسىلەرنى ئىپادىلەشتىكى ئاجايىپ كۈچ - قۇدرىتى بىلەن مۇناسىۋەتلىك. مۇشۇنداق تېز، دەل، مەنتىقىلىق ئىپادىلەش يۇمۇرنىڭ تىلىدا گەۋدىلىنىدۇ. شۇڭا يۇمۇرنى ئاڭلاش ۋە ئوقۇش ئادەملەرنىڭ تىلدىن ئۈنۈملۈك پايدىلىنىش ۋە ئىپادىلەش ئىقتىدارىنى ئۆستۈرۈشكە ياردەم بېرىدۇ. ئادەتتە يۇمۇرلۇق خاراكتېرگە ئىگە بولغان، نوتۇقنى يۇمۇردەك ئىخچام، مەنىلىك، قىزىقارلىق ئىپادىلەيدىغان ئادەملەرنىڭ خىزمەت ئۈنۈمى يۇقىرى، مۇناسىۋەت يولى راۋان، دىپلوماتىك پائالىيەتلىرى نەتىجىلىك بولىدۇ.

يۇمۇرنىڭ يۇقىرىقىدەك روللارنى ئوينىشى ئۇنىڭ تىلىنىڭ جانلىق، ئۆتكۈر، ئىپادىلەش كۈچىنىڭ يۇقىرى، ئاممىباب بولغانلىقى، يۇمۇردا بەلگىلىك ئوبراز يارىتىلغانلىقى، ئاشۇ رېئال ئوبرازنىڭ گۈزەل ۋە ھېسسىي بولغانلىقى، يۇمۇرنىڭ ھەجىم جەھەتتىن ئىخچام، يىغىنچاق تۈزۈلگەنلىكى، ئۇنىڭ ئەپچىل



قۇرۇلمىسىغا ماھىيەتلىك چوڭ - چوڭ مەزمۇنلارنىڭ سىغقانلىقى، يۇمۇرنىڭ بەلگىلىك قاراتمىلىققا ئىگە بولۇپ، ئۆتكۈر تىغنىڭ ئۆز ئويىڭىگە دەل جايدا تەگكەنلىكى، يۇمۇرنىڭ ئاخىرقى يېشىمىنىڭ پەلسەپىۋى قائىدىگە ئىگە بولىدىغانلىقى، ئۇنىڭدا ئىپادىلەنگەن ھەجۋىي ئويىڭىنىڭ كۆپ ھاللاردا بىۋاسىتە، بەزىدە ۋاستىلىك بولىدىغانلىقى، يۇمۇرنىڭ كۈلكىلىك بولغانلىقى، ئۇ كۈلكىنىڭ پۈتۈن يۇمۇرغا تولۇق سىڭىپ كەتكەنلىكىدىن ئىبارەت خۇسۇسىيەتلىرى تەرىپىدىن بەلگىلەنگەن.

پارتىيە 11 - نۆۋەتلىك مەركىزىي كومىتېتىنىڭ 3 - ئومۇمىي يىغىنىدىن كېيىن، بولۇپمۇ ئىسلاھات ۋە ئىشكىنى سىرتقا ئېچىۋېتىش يولغا قويۇلغان ئون نەچچە يىلدىن بۇيان يۇمۇردىن ئىبارەت بۇ كۈلكىلىك ژانىر باشقىچە جانلىنىپ، يېڭىچە ھاياتىي كۈچىنى كۆرسەتتى. «شىنجاڭ گېزىتى»، «ئۈرۈمچى كەچلىك گېزىتى»، «تارىم»، «مىللەتلەر ئىتتىپاقى»، «شىنجاڭ ياشلىرى»، «شىنجاڭ ئاياللىرى» قاتارلىق گېزىت - ژۇرناللاردا نۇرغۇنلىغان يۇمۇرلار ئېلان قىلىنىپ، كەڭ جامائەتچىلىكنىڭ قىزغىن ئالقىشىغا ئېرىشتى. گېزىت - ژۇرناللاردا ئېلان قىلىنغان ۋە توي - تۆكۈن، مەشرەپ قاتارلىق ئاممىۋى سورۇنلاردا ئېيتىلىپ كېلىۋاتقان يۇمۇرلار توپلاپ رەتلىنىپ، 1986 - يىلى شىنجاڭ ياشلار - ئۆسمۈرلەر نەشرىياتى تەرىپىدىن «يۇمۇرلار» (ئۈچۈنجان ئۆمەر، ئابدۇرۇسۇل ۋارىسى تۈزگەن)، 1989 - يىلى شىنجاڭ خەلق نەشرىياتى تەرىپىدىن «تىكەنلىك گۈل» (راخمانجان رۇسۇل، تۇرسۇنبەگ ئىبراھىم، تۇرسۇنجان ھاشىملار تۈزگەن)، 1992 - يىلى يەنە ياشلار - ئۆسمۈرلەر نەشرىياتى تەرىپىدىن «يۇمۇرلار» (ئابدۇكېرىم ئىبراھىم تۈزگەن) قاتارلىق كىتابلار نەشر قىلىنىپ، ئۇيغۇر يۇمۇرچىلىقىنىڭ تەرەققىياتى ئىلگىرى سۈرۈلدى، يۇمۇرچىلىقىمىز مول تەتقىقات ماتېرىياللىرى بىلەن تەمىن ئېتىلدى.

يۇمۇردىن ئىبارەت بۇ كۈلكىلىك ژانىر بالىلار ئەدەبىياتى ساھەسىگە كىرىپ، بالىلارنىڭ ياخشى دوستىغا ئايلىنىپ قالدى. يېقىنقى يىللاردىن بۇيان «تارىم غۇنچىلىرى»، «شىنجاڭ ئۆسمۈرلىرى» قاتارلىق گېزىت - ژۇرناللاردا كۆپلىگەن بالىلار يۇمۇرلىرى ئېلان قىلىنىپ، كەڭ ئۇيغۇر ئۆسمۈر - بالىلىرىنىڭ قىزغىن ئالقىشىغا ئېرىشتى. مول تەسەۋۋۇر كۈچىگە ئىگە بۇ يۇمۇرلار بالىلارنى جۇشقۇن ھاياتىي كۈچكە ئىگە قىلىپ، راستچىللىق، توغرىلىق، سەمىمىيلىككە ئۈندەپ، ئۇلارنىڭ ئەخلاق جەھەتتىن تەربىيىلىنىشىگە، شۇنداقلا جەمئىيەت ۋە تۇرمۇشتىكى خىلمۇ خىل ھادىسىلەرنى چۈشىنىشىگە ياردەم بېرىپ، بۇ جەھەتتە خېلى ئىجابىي رول ئوينىدى. مەسىلەن، «يېڭى ئۆتكۈزگۈچ» دېگەن يۇمۇردا مۇنداق دېيىلگەن:

«ئوقۇتقۇچى: توك ئۆتكۈزگۈچ دېگەن نېمە؟

ئوقۇغۇچى: توك ئۆتكۈزەلەيدىغان ماددا.

ئوقۇتقۇچى: مىسال بىلەن چۈشەندۈرۈپ بېرەلەمسىز؟

ئوقۇغۇچى: مەسىلەن كۈنجۈت مېيى، ئويۇن بېلىتى، خاسىڭ، ئالما قاتارلىقلار ئۆتكۈزگۈچ

بولالايدۇ.

ئوقۇتقۇچى: بۇ نەرسىلەر قانداقمۇ ئۆتكۈزگۈچ بولالىسۇن؟

ئوقۇغۇچى: چاتاق يوق، بىزنىڭ بۇ يەردە ھەر قېتىم توك كەتكەندە توك بىلەن تەمىنلەش ئىدارىسىگە

ئاشۇ نەرسىلەرنى ئاپتاساق دەرھال توك بېرىدۇ.

«ئۇ چاغدا» دېگەن يۇمۇردا مۇنداق دېيىلگەن:



«موماي: قوزام، سەن چوڭ بولغاندا نېمە ئىش قىلىسەن؟  
 نەۋرىسى: موما، مەن چوڭ بولغاندا ئايروپىلان ھەيدەيمەن، سېنىمۇ ئايروپىلانغا چۈشۈرمەن.  
 موماي: ئۇ چاغدا مەن قېرىپ ئۆلۈپ كېتىمەن.  
 نەۋرىسى: ياق، ئاپام سېنى (ئۆلمەيدىغان قېرى، دەيدىغۇ؟)  
 «شامال چىقىۋاتسا» دېگەن يۈمۈردا مۇنداق دېيىلگەن:  
 «يېڭىلا كىيگۈزۈپ قويغان كىيىملىرىنى لاي، توپىغا مېلەپ كىرگەن ئوغلىنى كۆرگەن ئانا غەزەپ بىلەن ۋارقىرىدى:

- سەن نېمە ئۈچۈن كىيىملىرىڭنى ھەمىشە كىر قىلىپلا يۈرسەن؟

ئوغلى: تالادا شامال چىقىۋاتسا، ماڭا نېمە ئامال.

دېمەك بۇ يۈمۈرلاردا بالىلارنىڭ تۇرمۇشى تولىمۇ ئوبرازلىق، قىزىقارلىق ئىپادىلەپ بېرىلگەن.

(3)

بۈگۈنكى ئۈچۈر دەۋرىدە ئىنسانلارنىڭ تۇرمۇش شەكلىدە، تۇرمۇشىنىڭ مەزمۇنىدا يېڭى - يېڭى ئۆزگىرىشلەر بارلىققا كەلمەكتە. مىللەتلەرنىڭ تۇرمۇشى يىلدىن - يىلغا مۇرەككەپلىشىپ، خىلمۇ خىل زىددىيەتلەر بىلەن تولماقتا. گەرچە ئىنسانلار بىر مەدەنىي دۇنياغا يۈزلەنگەن ۋە يۈزلىنىۋاتقان دەۋردە تۇرسىمۇ، يەنىلا چىنلىق بىلەن ساختىلىق، ياخشىلىق بىلەن يامانلىق، گۈزەللىك بىلەن رەزىللىك ئوتتۇرىسىدىكى زىددىيەتلەر كۈنساين ئۆتكۈرلەشمەكتە. بۇ رېئاللىق يۈمۈرغا تۈگمەس - پۈتمەس تېما بېغىشلايدۇ، ئەلۋەتتە.

تۇرمۇش بېيىپ مۇرەككەپلەشكەنسىمۇ، ئىنسانلارنىڭ يۈمۈرغا بولغان ئېھتىياجى كۈچىيىپ بارىدۇ. شۇڭا يۈمۈر ئىنسانلارنىڭ ئادەتتىكى تۇرمۇشىدىن ھالقىپ، ئۇلارنىڭ چوڭ - چوڭ ئىجتىمائىي - سىياسىي پائالىيەتلىرىگە، زامانىۋى تەشۋىقات ۋاسىتىلىرىگە سىڭىپ كىرمەكتە. شۇڭا بۈگۈنكى دۇنيادا چوڭ - چوڭ يىغىنلار، دىپلوماتىك پائالىيەتلەر، ئەدەبىيات - سەنئەت ساھەسىدىكى ئۇچرىشىشلار، دىپلوماتىك سۆھبەتلەر، ھەتتا ئىلمىي دوكلاتلارمۇ يۈمۈرسىز بولمايدىغان بولۇپ قالدى. ھەتتا يۈمۈر سودا ئېلانلىرىنىڭ مەزمۇنى ۋە شەكلىگىچە سىڭىپ كىرىپ، رايون بىلەن رايون، دۆلەت بىلەن دۆلەتلەر ئوتتۇرىسىدىكى سودا ئالاقىسىنىڭ جانلىنىشىغا تۈرتكە بولماقتا.

دېمەك يۈمۈر ھازىرقى دۇنيادا ئىنسانىيەت تۇرمۇشىنىڭ كەم بولسا بولمايدىغان بىر گۈزەل مەزمۇنى ۋە شەكلىگە ئايلىنىپ قالدى. لېكىن بەزىدە يۈمۈر بىلەن لەتىپە، چاقچاقلار ئارىلاشتۇرۇپ قويۇلۇپ، لەتىپە بىلەن يۈمۈر، يۈمۈر بىلەن چاقچاق پەرقلىنىدۇرۇلمەي قالىدۇ. شۇڭا يۈمۈر بىلەن لەتىپە، چاقچاق ئوتتۇرىسىدىكى يېقىنلىق بىلەن ئارىلىقنى پەرقلىنىدۇرۇشكە توغرا كېلىدۇ.

مەيلى يۈمۈر، لەتىپە بولسۇن، مەيلى چاقچاق بولسۇن، ھەممىسىلا ئەدەبىياتنىڭ ھەجۋىي تۈرلىرىدىن ئىبارەت، قىزىقارلىق ۋە كۈلكىلىك ۋەقەلەر، كۈلكىلىك گەپ - سۆزلەر، كىنايىلىك ئىبارىلەر بۇلارنىڭ ھەممىسىگە ئورتاق. بۇلارنىڭ ھەممىسى بىرلا ۋەقەنى ئەپچىل قۇرۇلما، پىششىق تاۋلانغان تىل ئارقىلىق تېز ئىپادىلەيدۇ. لېكىن بۇ ئۈچى بىر نەرسە ئەمەس.

لەتىپە بىلەن چاقچاق ئېغىز ئەدەبىياتىغا مەنسۇپ ھەجۋىي شەكىلدۇر. لېكىن چاقچاق لەتىپە رولىنى ئوينىيالمايدۇ. لەتىپە يۈكسەك دەرىجىدە تاۋلانغان، دەۋرنىڭ سىناقلىرىدىن ئۆتكەن، پەلسەپىۋى مەزمۇنى



چوڭقۇر، بىر ئاڭلاش بىلەنلا ئاڭلىغۇچىدا ئىختىيارسىز كۈلكە پەيدا قىلىدىغان مول مىللىي ئالاھىدىلىككە ئىگە بىر خىل ھەجۋىي بەدىئىي شەكىل. «نەسردىن ئەپەندى لەتىپىلىرى»، «سەلەي چاققان لەتىپىلىرى»، «موللا زەيدىن لەتىپىلىرى» كەڭ ئومۇملۇققا، مىللىي خاراكتېرگە، ھەتتا بەلگىلىك دۇنياۋىلىققا ئىگە بولغان لەتىپىلەردۇر. مۇنداق لەتىپىلەرنىڭ تەسىرى كەڭ ۋە چوڭقۇر، ئەدەبىي بولىدۇ. ئۇ بىر پۈتۈن مىللەت ئارىسىدا كەڭ تارىلىپ، پۈتۈن خەلق تەرىپىدىن ئېتىراپ قىلىنغان بولىدۇ. چاقچاق بولسا بەلگىلىك لەتىپىلىك خۇسۇسىيەتكە ئىگە، لېكىن لەتىپىلىك خۇسۇسىيىتى تولۇق ھازىرلانمىغان، پەلسەپىۋى پىكىرنىڭ چوڭقۇرلۇق دەرىجىسى تېپىزراق ھەم مەنتىقىلىق باغلىنىش تېخى تولۇق بولمىغان بىر خىل ئاغزاكى ئەدەبىي شەكىلدۇر. ئۇ مەلۇم رايون دائىرىسىدە كەڭرەك، تېخى ئومۇمىي خەلقنىڭ ئېتىراپ قىلىشىغا ئېرىشمىگەن بولغاچقا، ھامان دەۋرنىڭ سىناقلىرىغا دۇچ كېلىدۇ.

يۇمۇر يازما ئەدەبىياتقا مەنسۇپ بولغان بىر خىل ھەجۋىي تۈر بولۇپ، ئۇ كۆپىنچە يازغۇچىلار تەرىپىدىن ئىجاد قىلىنىدۇ. ئۇ ئادەتتە لەتىپە بىلەن چاقچاق ئارىلىقىدا بولىدۇ. يۇمۇر جەمئىيەتتىكى يامان ئىللەتلەرنى مەسخىرە قىلىش يولى بىلەن پاش قىلىپ، گۈزەل پەزىلەتلەرگە مەدھىيە ئوقۇيدۇ. شۇڭا يۇمۇر مەسخىرىلىك يۇمۇر ۋە مەدھىيە يۇمۇرىدىن ئىبارەت ئىككى خىلغا بۆلۈنىدۇ. مەيلى مەسخىرىلىك يۇمۇر ياكى مەدھىيە يۇمۇرى بولسۇن چىنلىق ئۇنىڭ ئاساسى، تەسەۋۋۇر - قاننىتى، كۈلكە - ئېنېرگىيىسى، پەلسەپىۋى قائىدىلەر ئۇنىڭ ئاخىرقى نەتىجىسىدىن ئىبارەت. شۇڭا يۇمۇر رېئاللىققا نىسبەتەن ئادەملەردە بەلگىلىك ئەكس سادا پەيدا قىلىدۇ. بۇ توغرىدا ئېنگېلس: «يۇمۇر ئەقىل - پاراسەتنىڭ، تەربىيە كۆرگەنلىكنىڭ ۋە ئەخلاق جەھەتتىكى ئۈستۈنلۈكنىڭ ئىپادىسى» دېگەندى. شۇڭا مۇنەۋۋەر يۇمۇرلار جەمئىيەتتە بەلگىلىك ئىجتىمائىي ئۈنۈم ھاسىل قىلالايدۇ. بىر ياخشى يۇمۇرنىڭ ئىجتىمائىي ئۈنۈمىنى بىر ياخشى سىياسىي ئوبزورنىڭ ئىدىيىۋى ئۈنۈمىگە تەڭلەشتۈرۈش مۇمكىن. بۇ جەھەتتە ئۇنىڭ مەزمۇنى ۋە ئاخىرقى نەتىجىسى ئوبزورغا ئوخشاپمۇ كېتىدۇ.

مەسلەن: «ئىش توختاپ قالدى» دېگەن يۇمۇردا مۇنداق دېيىلگەن:

«مەلۇم بىر زاۋۇت باشلىقىنىڭ يېشى پېنسىيىگە چىقىش يېشىدىن ئېشىپ كەتكەن بولسىمۇ، لېكىن ئۇ يېشىنى يوشۇرۇپ، پېنسىيىگە چىقىشقا ئۈنمايدىكەن، زاۋۇت باشلىقى بىر كۈنى سېخ باشلىقىنى چاقىرىپ ئۇنىڭدىن:

- سېخنىڭ ئىشلەپچىقىرىش ۋەزىپىسى ئورۇندىلىۋاتامدۇ - قانداق؟ - دەپ سورىغانىكەن، سېخ باشلىقى:

- پېشىقەدەم باشلىق، سىزنىڭ يېشىڭىز توختاپ قالغاندىن بېرى سېخنىڭ ئىشىمۇ ئىلگىرى سۈرۈلمەي قېلىۋاتىدۇ، - دەپ جاۋاب بېرىپتۇ. »

ئۇنى ئوبزورغا ئوخشاپ كېتىدۇ دېگىنىمىز ئۇ بەلگىلىك دەلىل - ئىسپاتتىن پايدىلىنىپ، دەلىللىكى بولغان ھالدا ئويىپىكتقا ھۇجۇم قىلىدۇ ياكى نشان قىلغان ئويىپىكتىنى مەدھىيەلەيدۇ. شېكىسىپىر: «يۇمۇر ئەقىل - پاراسەتنىڭ نامايەندىسى» دېگەندى. شۇڭا يۇمۇر ئىجادىيەتكە ئالاھىدە كۆڭۈل بۆلۈپ، بۇ جەھەتتە كۆپرەك ئىزدىنىشكە، كۆپرەك ئەجىز سىڭدۈرۈشكە توغرا كېلىدۇ. ئەگەر يۇمۇر، بىرىنچىدىن، تۇرمۇشنىڭ پەلسەپىۋى قائىدىلىرىنى توغرا ئىپادىلەپ، كىشىلەرنى ئۈنۈمگە ئىگە قىلالسا،




ئىككىنچىدىن، كۈچلۈك سىياسىي خاھىشچانلىققا، چوڭقۇر ۋە مۇستەھكەم مەنتىقىلىققا ئىگە بولالسا، ئۈچىنچىدىن، ئۇنىڭ مەزمۇنى ۋە ئۇ ئوتتۇرىغا قويغان قائىدىلىرى تۇرمۇش قانۇنىيىتىگە زىچ ئۇيغۇنلىشىشى، تۆتىنچىدىن، يۈمۈردىكى كۆز قاراش بىر تەرەپلىملىكتىن خالىي بولالسا، بەشىنچىدىن، يۈمۈرنىڭ كۈچ - قۇدرىتى - ئىدىيىۋى ۋە بەدىئىي قىممىتى ئۇنىڭدىكى ئاساسىي ۋاسىتە كۈلكە ئارقىلىق ئىپادىلەنسە، مۇنداق يۈمۈرنى ياخشى يۈمۈر دېيىشكە بولىدۇ.

(4)

يۈمۈر ئۇزاق تارىخقا ئىگە بەدىئىي شەكىل. ئەدەبىياتشۇناسلارنىڭ قارىشىچە، ئۇ 2500 - 3000 يىل ئىلگىرى قەدىمكى يۇناندا پەيدا بولغان. ئۇيغۇر ئەدەبىياتىدىمۇ يۈمۈر خېلى ئۇزۇن تارىخقا ئىگە. مەھمۇد قەشقىرى، يۈسۈپ خاس ھاجىپ، ئەھمەت يۈكەنكى، ناۋايى قاتارلىق دانىشمەنلەرنىڭ ئەسەرلىرىدىمۇ بىرمۇنچە يۈمۈرلار نەقىل كەلتۈرۈلگەن. ئۇيغۇرلار ئەزەلدىن يۈمۈرلۈك خۇسۇسىيەتكە باي مىللەت. شۇڭا ئۇيغۇرلارنىڭ ھاياتى يۈمۈرسىز، كۈلكە - چاچاقسىز ئۆتمەيدۇ.

ئىنسانىيەت جەمئىيىتىنىڭ ئۇچقاندەك تەرەققىي قىلىشىغا ئەگىشىپ ئادەملەرنىڭ خاراكتېرى كۈنسېرى مۇرەككەپلىشىپ ۋە نازۇكلىشىپ بارماقتا. كىشىلەر بىلەن كىشىلەر ئوتتۇرىسىدىكى مۇناسىۋەت، ئۆزئارا رىقابەت، يۇقىرى بىلەن تۆۋەننىڭ ئالاقە سەنئىتى قاتارلىق جەھەتلەردە ئاكتىپ روھىي پوزىتسىيە تەلەپ قىلىنىۋاتقان بۈگۈنكى كۈندە، كىشىلەرنىڭ ھاياتىنى يۈمۈرلۈك نۇقتىئىنەزەر بىلەن كۆزىتىپ، ئۆزىدە ئۈمىدۋار، زېرەك، ئوچۇق - يورۇق مەجەز خاراكتېرىنى يېتىلدۈرۈشىدىكى يۈمۈرنىڭ كۆۋرۈكلۈك رولىغا ھەرگىز سەل قارىماسلىقىمىز لازىم. شۇڭا ئەدىبلرىمىز رېئال تۇرمۇش قاينىمىغا چوڭقۇر چۆكۈپ، تېخىمۇ كۆپ، تېخىمۇ ياخشى يۈمۈرلارنى ئىجاد قىلىپ، ئەدەبىياتىمىزدىكى بۇ قىزىقارلىق ژانىرنىڭ گۈللەپ ياشىنىشى ئۈچۈن يېڭى تۆھپە قوشۇشنى سەمىمىي ئۈمىد قىلىمىز.



(بېشى 139 - بەتتە)

بەشىنچى، خالىدە ئىسرائىل ئەسەرلىرىنىڭ كۆپىنچىسى پاجىئە بىلەن سۇغۇرۇلغان، تىراگېدىيىلىك توقۇنۇش ۋە زىددىيەتلەر بىلەن تولغان.

مەلۇمكى، تىراگېدىيىلىك گۈزەللىك - گۈزەللىكنىڭ بىر خىل يۇقىرى شەكلى، دۇنيا ئەدەبىيات تارىخىدا قەدىمكى يۇنان تىراگېدىيىلىرىدىن تارتىپ ھازىرقى مۇدېرنىزم ئەدەبىياتىغا قەدەر تىراگېدىيە پۇرىقى قويۇق ئەسەرلەر ئىزچىل ئالقىشلىنىپ كەلدى، ئىنسانلارنىڭ ئۆزىمۇ توختاۋسىز تەكرارلىنىپ تۇرغان تىراگېدىيىلەر ئىچىدە ئۆز-ئۆزىنى راۋاجلاندۇرۇپ ۋە مۇكەممەللەشتۈرۈپ باردى، ئۇيغۇر ئەدەبىياتىدا تىراگېدىيە ئەسەرلەر كۆپ يېزىلغان بولسىمۇ، لېكىن ھەقىقىي سەنئەت قىممىتىگە ئىگە تىراگېدىيىلىك ئەسەرلەر كۆپ ئەمەس. خالىدە ئىسرائىل بىر ئايالغا خاس سەزگۈر كۆز بىلەن ئىجتىمائىي تۇرمۇشتىكى تىراگېدىيە زىددىيەتلەرنى چوڭقۇر كۆزەتكەن، بولۇپمۇ ئاياللار دۇچ كېلىۋاتقان نۇرغۇن ئىجتىمائىي پاجىئەلەرنى بەدىئىي يۈكسەكلىككە كۆتۈرۈپ، ماھىرلىق بىلەن سۈرەتلەپ بەرگەن، شۇڭا ئۇنىڭ ئەسەرلىرىدىكى ھەۋزىخان ئوبرازىغا ئوخشاش بەدىئىي ئوبرازلارنىڭ بىزدە قالدۇرغان تەسىراتى ئۇزاققىچە تارقالمايدۇ. بىزگە يىغا بىلەن يانداشقان مۇڭ، شېرىن ئازاب، ئىچكى ئىزتىراپ ۋە پاجىئە بىلەن سۇغۇرۇلغان شادلىق بەخش ئېتىدۇ.

مەسئۇل مۇھەررىر ئەنۋەر ئابدۇرېھىم





# ئىزدىنىش ۋە غولغولا

ئەنەيتۇللا قۇربان

## ئىلھام ھەققىدە يېڭىچە قاراش

ئىلھام ئالاھىدە ئىجادىيەت تەپەككۈرى سۈپىتىدە سىرلىق تۈسكە، ئىلاھىي كۈچ - قۇدرەتكە ئىگە بولسىمۇ، شۇنداقلا ئۇ يازغۇچى ئىجادىيىتىدىن ئايرىلالمىسىمۇ، ئىلھامنى نوقۇل ئەدەبىي ئىجادىيەتكىلا تەۋەلەشتۈرۈۋېتىشكە بولمايدۇ. ئۇ، ئىنسانىيەتنىڭ تەبىئەت، جەمئىيەت ۋە كىشىلىك تۇرمۇش ھەققىدە مۇئەييەن چۈشەنچە ۋە بىلىم ھاسىل قىلىشنىڭ ئاساسى، شۇنداقلا ئۇ تەسىر كۆرسەتكۈچ مۇھىتقا قارىتا كىشىلەردە پەيدا بولغان ئىدراك ۋە ھېسنىڭ ئويغىنىشى. ئومۇمەن، ئادەمنىڭ فىزىئولوگىيىلىك خۇسۇسىيىتى بىلەن پىسخىك ئالاھىدىلىكىنىڭ بىرىكىشى نەتىجىسىدە تاشقى مۇھىتقا قارىتا پەيدا بولىدىغان غىدىقلىنىش ۋە مەنئى سېزىم ئەڭ ئالدى بىلەن قىزىقىش ياكى بىزارلىق تۈسىدىكى كەيپىياتنى شەكىللەندۈرىدۇ. بۇ ھەل مەلۇم مەقسەتكە، مەلۇم نىشانغا يېتەكلىنىشى بىلەن ئىلھامنى شەكىللەندۈرىدۇ. ئادەمنىڭ ھاياتى ۋە تۇرمۇشىدا بۇ خىل ھالەت ئۈزلۈكسىز دەۋر قىلىپ تۇرىدۇ.

قاتتىق ھاياجانلىنىش يۈرەك ئاغرىقى، قان بېسىمى يۇقىرى دېگەندەك ئاغرىقلارغا قارىتا ئەجەللىك يۈك ھەم زەربە. بىماردا ئەسلى مەۋجۇت يۈرەك ئاغرىقى ئۇنىڭ فىزىئولوگىيىلىك ئۆزگىرىشى، ھاياجانلىنىش بولسا، پىسخولوگىيىلىك ياكى مەنئى ئۆزگىرىش. پىسخىك تەسىر، مەنئى پائالىيەت ئادەمنىڭ فىزىئولوگىيىلىك خۇسۇسىيىتى بىلەن باغلىنىشلىققا ئىگە بولىدۇ، چۈش - ئادەم چوڭ مېڭىسىنىڭ تاشقى مۇھىت ئاساسىدا تەرتىپسىز غىدىقلىنىشى. ئەقلىدىن ئازغان كىشىلەردىمۇ ھاياجان بولىدۇ (تەلۋىلىك بۇنىڭ بىر خىل ئىپادىسى). ئۇلارنىڭمۇ كۆز ياش قىلغىنىنى، كۈلگەنلىكىنى، ۋارقىرايدىغانلىقىنى، ناخشا ئېيتىدىغانلىقىنى كۆرۈشكە بولىدۇ. يۇقىرىقىلاردىن شۇنى كۆرۈشكە بولىدۇكى، ئادەمنىڭ مەنئى ئۆزگىرىشى، ئىچكى كەچۈرمىشى، قەلب غىدىقلىنىشى، پىسخىك پارتلىشى ئاساسىدا شەكىللىنىدىغان ئىلھام ئادەملەرنىڭ فىزىئولوگىيىلىك ئىچكى پائالىيىتى بىلەن پىسخولوگىيىلىك ئىچكى پائالىيىتىنىڭ بىرىكىشى ئاساسىدا ھاسىل بولىدۇ. شۇنىڭ ئۈچۈن ئۇ ئادەتتە ئىنساننىڭ عېس - تۇيغۇسى، تەپەككۈرى بىلەن بىرلىشىپ كېتىدۇ.

ئىلھام چۈشەنچىسى ئەدەبىيات - سەنئەت ئىجادىيىتى بىلەن زىچ مۇناسىۋەتلىك، بەزى كىشىلەر تالانت ھەققىدە ھەر خىل چۈشەندۈرۈشلەرنى بېرىپ، ئۇنى تىرىشچانلىق، ئەمگەك بىلەن باغلىغىنىغا ئوخشاش ئىلھامنىمۇ ئوخشاشلا شۇلار بىلەن باغلاپ، ئۇنىڭ سۈبېكتىچانلىقىنى، شۇنداقلا مۇئەييەن ھەرىكەت تۈسىگە كىرمىگەن ئەھۋالدىمۇ ئىجادكار ۋۇجۇدىدا مەۋجۇت ئىكەنلىكىنى، ئۇنىڭ يېزىلىپ ياكى ئىشلىنىپ تاماملانغان بەدىئىي ئەسەرگە سىڭىشىپ كېتىش ئارقىلىق ئاخىرى كىتابخان ياكى تاماشىبىن ۋۇجۇدىدا تىرىلىدىغانلىقىنى نەزەردىن ساقىت قىلىدۇ.



ئىلھام ئويىپىكتىپ دۇنيانىڭ تەسىرىنى ئىشلىتىپ بولغان كىشىلەر قەلبىدە پەيدا بولىدىغان سۇيىپىكتىپ تۇيغۇ ۋە مەنىۋى كەيپىيات. شۇنىڭ ئۈچۈن ئۇنى ئوقۇل ئەدەبىيات-سەنئەت ئىجادىيىتىگىلا تەئەللۇق دېگىلى بولمايدۇ. ئۇ، جەمئىيەتتىكى فىزىئولوگىيىلىك قۇرۇلمىسى، پىسخىكىسى، ئەقىل ئىقتىدارى نورمال ئادەملەردە ئادەتتە كۆرۈلۈپ تۇرىدىغان بىر خىل نازۇك سېزىم. ئۇنىڭ قوزغىلىش نۇقتىلىرى تالانتقا، ئىجادىيەت ماھارىتىگە قارىغاندا ناھايىتى كۆپ بولۇپ، دائىرىسى نىسبەتەن كەڭ، سوزۇلۇش ۋاقتىمۇ بىر قەدەر ئۇزۇن بولىدۇ. چۈنكى ئۇ تالانت ھەم بەدىئىي ماھارەتكە ئوخشاش ئىجادىيەت ئەمەلىيىتى ۋە ئىجادىيەت جەريانى بىلەنلا چەكلەنمەيدۇ.

بۇ يەردە مۇئەييەنلەشتۈرۈش قىيىن بولغان مۇنداق بىر مەسىلە مەۋجۇت: ئىلھام سەنئەتكار بىلەن تەسىر ئويىپىكتى ئارىسىدا ئارىلاپ يۈرىدىغان شەكىلسىز، رەڭسىز كۆۋرۈك ياكى ھالقا، شۇڭا بىز ئەدەبىيات-سەنئەتنى پەقەت تەربىيەلەش رولىغا ئەمەس، بەلكى تەسىرلەندۈرۈش، ھۇزۇرلاندۇرۇش، غىدىقلاش ۋە قوزغىتىش رولىغا ئىگە بولىدۇ دەپ قارايمىز، ئالدى بىلەن بىر خىل نازۇك سېزىمنىڭ غىدىقلىشى ئارقىلىق ئاندىن كىتابخانىدا ئەقىل-ئىدراك ۋە تەسىر پەيدا بولىدۇ ياكى تەسەۋۋۇر قوزغىلىدۇ.

ئىلھام ئىجادىيەت جەريانى، ئەسەرنىڭ بەدىئىي قۇرۇلمىسى ۋە مەزمۇن دائىرىسىگە قارىغاندا كۆپ چەكسىزلىككە ئىگە. ئەمما ئۇنىڭ كىشىلەردە پەيدا بولۇش، بىر ئادەمدە ئوخشىمىغان ۋاقىت ئىچىدە شەكىللىنىش دەرىجىسى ئوخشىمايدۇ. ئىجادىيەت جەريانى باشلىنىشتىن بۇرۇن يازغۇچىدا ئالدى بىلەن ئىلھامنىڭ پائالىيەت جەريانى باشلانغان بولىدۇ. مۇنداقچە ئېيتقاندا، ئىلھام قەلەم ئىگىسىنى ئىجادىيەتكە باشلاپ كىرىدۇ. مەسىلەن، ئۇسسۇلچىنىڭ ئوبرازلىق ھەرىكىتىلا ئەمەس، بەلكى چىراي، قاش، كىرىپىك، كۆز ھەرىكىتى، ھەتتا بەدەندىكى ھەر بىر پارچە مۇسكۇل ھەرىكىتىمۇ سەنئەت تۈسىگە كىرىپ كەتكەن بولىدۇ. ئۇ تاماشىبىندا مۇئەييەن پىكىر قوزغىمىسىمۇ، بىر خىل نازۇك تۇيغۇ پەيدا قىلىدۇ.

يازغۇچىنىڭ ئىپادىلەپ بېرىدىغىنى ئىلھامنىڭ پۈتكۈل جەريانى ئەمەس، بەلكى ئىلھام قوزغاتقان پىكىر ھەم ھېسسىيات، ئىلھام پەيدا قىلغان تەسەۋۋۇر ھەم تەسىرات جەريانى. چۈنكى ئىلھام تاسادىپىي شەكىللىنىدۇ، تېز ئۆتۈپ كېتىدۇ. مانا مۇشۇ سىرلىق سۈرئەت يازغۇچىنى تەبىئەتتىن، رېئاللىقتىن ئىجادىيەتنىڭ بەدىئىي مۇھىتىغا ئېلىپ كىرىدۇ.

ئىلھامدىن ئىبارەت بۇ كىشى قەلبىنى غىدىقلىغۇچ بەزىدە قەلەمكەش ئىجادىيىتىدە مۇئەييەت پىكىرنى قوزغىسا، بەزىدە ھېچقانداق باش-ئاخىرنىڭ تايىنى يوق، چۈچۈمەل، چېگىش، شۇنداقلا كىشى خالايدىغان نازۇك تۇيغۇ، تەسىراتلارنى پەيدا قىلىدۇ. مۇشۇنداق سېزىمنى ئىپادىلەپ بولغان قەلەم ئىگىسى ياكى سەنئەتكار ئۆزىنىڭ بۇ بەدىئىي قۇرۇلمىسىدا نېمە ئەكس ئەتكەنلىكىنى دەپ بېرەلمەسلىكى، توغرىسى ئېنىق بىر نەرسىنى ئەسەرنىڭ بەدىئىي قۇرۇلمىسى بىلەن باغلاپ بېرەلمەسلىكى مۇمكىن. ئەمما بۇنىڭ ئەسەر ئىكەنلىكىدە گەپ يوق، چۈنكى بۇنى كۆرگەن كىتابخانىدىمۇ شۇ خىل نازۇك تۇيغۇ قوزغىلىدۇ.

بەدىئىي ئەدەبىيات سەنئەتكارنىڭلا ئىجادىيىتى ئەمەس ياكى سەنئەتكارغىلا خاس مەنىۋى پائالىيەت جەريانى ئەمەس، چۈنكى ئىلھام سەنئەت پائالىيىتى بىلەن شۇغۇللانمىغان كىشىلەردىمۇ مەۋجۇت بولىدۇ. شۇنىڭ ئۈچۈن مەيلى ئىجادىيەت مەھسۇلاتى بېرىدىغان تەسىر بولسۇن، مەيلى ئىجادىيەتكە كۆچمىگەن مەنىۋى پائالىيەت جەريانى بولسۇن، ئالدى بىلەن غىدىقلىنىش، نازۇك ھېسسىيات بېغىشلاش ئاساسىدا لەززەتلىنىش، ھۇزۇرلىنىش تۇيغۇسى ئالدى بىلەن ئىجتىمائىي تەسىر جەريانىدا كۆرۈلىدۇ.



ئىلھام - تۈرلۈك ئىلمىي پائالىيەتلەر جەريانىدا ئاپتور ئىدىيىسىنىڭ يۈكسەك دەرىجىدە مەركەزلىشىشى، ئاپتور كەيپىياتىنىڭ يۇقىرى ئۆرلىشى ۋە مۇناسىۋەتلىك شەيئىلەرنىڭ قوزغىتىشى بىلەن پەيدا بولغان ئىجادىيەت قابىلىيىتى ياكى ئىجادىيەت، كەيپىيات تۇيغۇسى.

ئىلھام تەپەككۈر جەريانىدىكى بىر خىل ھادىسە، بارلىق تەپەككۈر ھادىسىلىرىگە ئوخشاشلا ئومۇم ئويىپىكتىپ رېئاللىقنىڭ كىشىلەر مېڭىسىدىكى بىر خىل ئىنكاسى (بۇ خىل ئىنكاس جەريانىنىڭ سۈيىپىكتىپ ئالڭ قاتلىمىغا تەۋە بولۇپ كېتىدىغانلىقىنى ئېستېتىكا ۋە پەلسەپە ھامان ئېتىراپ قىلىشى كېرەك). ئىلھام ئەمگەكنىڭ مەھسۇلى، ئۇ سۈيىپىكتىپ تۇيغۇ ياكى ئاڭنىڭ ئويىپىكتىپلىشىش جەريانىدا شەكىللەندۈرۈلۈپ، يەنە سۈيىپىكتىپ جەريانىغا تەسىر كۆرسىتىش ئارقىلىق تەپەككۈر پائالىيىتىنى شەكىللەندۈرىدۇ، ئۇ ئىدىيىۋى كەيپىيات يۈكسەك مەركەزلەشكەندە پەيدا بولىدۇ-دە، تونۇش، چۈشەنچە، ئۇقۇم چوڭقۇرلۇقى بولغان تەپەككۈرنى ھاسىل قىلىدۇ.

دېمەك، ئىلھامنى ئەقىل-ئىدراك، بىلىم-چۈشەنچىنىڭ باشلامچىسى، تەپەككۈرنىڭ ئاساسىي ھالقىسى دەپ قارىغىنىمىزدا، ئۇنىڭ ئويىپىكتىپ رېئال دۇنيا بىلەن ئۇچرىشىش جەريانىنىڭ سۈيىپىكتىپ پائالىيەت ئىكەنلىكىنى ئېتىراپ قىلىشىمىزغا توغرا كېلىدۇ. ئۇنىڭ رېئاللىققا سۈيىپىكتىپ مۇئامىلە قىلىشىدىكى قەدەم-باسقۇچ ھېس-تۇيغۇ، ئىدراك، ئەقىل-چۈشەنچە فورمۇلىسى بويىچە بولىدۇ.

بالىلار تۇرمۇشقا نىسبەتەن ساددا، گۈزەل تۇيغۇدا بولىدۇ. ئۇلار ھەرگىز ئاسترونوم، خىمىك، ماتېماتىك ياكى پەيلاسوپ ئەمەس. ئادەتتە كىشىلەرمۇ رېئاللىق ھەققىدە دەسلەپتە ئۇنداق تۇيغۇ شەكىللەندۈرەلمەيدۇ. ئۇلارنىڭ كۆز ئالدىدا، تەسەۋۋۇرىدا، تۇيغۇلىرىدا ئويىپىكتىپلىك ئۆز خۇسۇسىيىتى ياكى ماھىيەتتىن چەتنىگەن خۇسۇسىيىتى بويىچە تەپەككۈر جەريانى بولىدۇ. شۇنىڭ ئۈچۈن رېئاللىقتىكى نۇرغۇن مەۋجۇداتلار، ھادىسىلەرگە سۈيىپىكتىپ ئالڭ سىڭىپ كەتكەن بولىدۇ.

بىرەر دەرەخ، دالا، دەريا، چىمەن، ئاسمان، تاغ، يېشىللىق قاتارلىقلاردا شېئىرىي تۇيغۇلارنىڭ گەۋدىلىنىشى ئۇلاردىكى ئەسلى ماھىيەتكە سۈيىپىكتىپ تۇيغۇ ۋە شېئىرىي سېزىمنىڭ ئارىلىشىشىدىن بولىدۇ.

ئىلھام يېزىققا ئېلىۋالغىلى بولىدىغان تەپەككۈر مەھسۇلاتى ئەمەس. شۇنداقلا ئۇ، قايتا قوبۇل قىلىپ ئىشلەتكىلى، كۆچۈرۈۋالغىلى بولىدىغان جاپالىق ئەمگەكنىڭ ئېنىق قالدۇقى ۋە ياراتمىسى ئەمەس، ئىجادىيەت جەريانى مەنئىۋى ئەمگەك جەريانى، ئۇ ئارقىلىق بىلىم-چۈشەنچىگە، نەزەرىيىۋى قاراشقا ۋە ئىجادىيەت ماھارىتىگە ئىگە بولغىلى بولىدۇ. ئەمما ئىلھام ئۇنداق نەرسە ئەمەس. سىزمەيلى قانچىلىك زور ئەمگەك سەرپ قىلىڭ، ئىككىنچى قېتىملىق ئىلھام پائالىيىتىنى شەكىللەندۈرۈش ۋە ئۇنى ئىجادىيەت بىلەن باغلاشتا يەنىلا قايتا كۈچ سەرپ قىلىسىز. ئەسلى شەكىللەنگەن، زور ئەمگەك سەرپ قىلىپ ئىجادىي ئۇتۇقنىڭ ئانىسى قىلغان ئىلھامنىڭ قالدۇقىنى مۇقىم، ئېنىق بەدىئىي ماھارەت، تېخنىكا ياكى ئىجادىيەت ئىقتىدارى ھالىتىدە ساقلاپ قالغىلى بولمايدۇ.

يازغۇچى ئىلھامنىڭ ئەمگەك، تىرىشچانلىق ئارقىلىق تاۋلىنىدىغانلىقى ۋە پىششىقلىنىدىغانلىقىنى نەزەرىيەلەشتۈرۈش بىلەن بىرگە ئۇنىڭ سىرلىق ھەم سېھىرلىك ھالىتىگىمۇ ئېتىبار بىلەن قارىشى كېرەك. شۇنداق بولغاندىلا تاسادىپىي، تۇيۇقسىز، ئىختىيارسىز شەكىللەنىدىغان ئىلھامغا توغرا مۇئامىلە قىلالايمىز، ئۇنى ئۈستەل ئالدىدا قەلەم-دەپتەر تۇتقان ھالدا كۈتۈۋالماستىن، ھاياتنىڭ رەڭدار قوينىدا، تۇرمۇشنىڭ ھەممە بۈلۈك-پۇشقىقىدا كۈتۈۋالالايمىز. خۇددى كونا تونۇشلاردەك، قەدىناسلاردەكلا



دىلىغۇلسىز دىدارلىشالايمىز. كىشىگە چۈشمۇ نۇرغۇن ئىلھام بېرىدۇ. ئويۇن - كۈلكە ئەمگەك ئەمەس، ئەمما ئىلھام بىلەن دوستلۇق قويۇق ھايات شەكلى. تۇرمۇش ۋە ھاياتنىڭ نازۇك، يېپىق، چەكلەنگەن رايونلىرى ئۆزىگە ئوخشاشلا ئالاھىدە ئىلھام سوۋغا قىلىدۇ. دېمەكچىمەنكى، قەلەم ئىگىسى خۇددى تالانتقا ئوخشاشلا ئىلھامغىمۇ ھەم تولمۇ سىرلىق، ھەم تولمۇ ئويىپىكتىپ باھا بېرىپ، ئۇنىڭدىن يىراقلىشىپ قالىدىغان، ياتلىشىدىغان ھادىسىدىن ساقلىنىشى كېرەك. مېدىتسىنا ئادەم فىزىئولوگىيىسىنىڭ ئالاھىدە خۇسۇسىيەتلىرىنى تەتقىق قىلىپ چىقتى. ئادەمنىڭ فىزىئولوگىيىسى بىلەن پسخىكىسى ئوتتۇرىسىدا مۇكەممەل، ئىلمىي گارمونىك باغلىنىش بار. ئىلھام، تالانتىمۇ تاشقى ئامىلنىڭ تەسىرى. ئەمما بۇ تەسىرنى قوبۇل قىلغۇچى، قايتىلاشقۇچى يەنىلا ئىچكى ئامىل، يەنى ئادەمنىڭ مەنىۋى پائالىيەت جەريانى. مەسىلىگە شۇنداق قاراشقا بولىدىكەن، ئۇنداقتا ئىلھام يازغۇچىنىڭ تۇرمۇشىنى كۆزىتىشنىڭ، تېماتالاش، پىكىرنى ئوتتۇرىغا قويۇش، يېڭى شەكىل ۋە ئىپادىلەش شەكلى يارىتىشنىڭ، قىسقىسى، ھەممىسىنىڭ ئاساسى.

ئىلھام تەپەككۈر جەريانى بىلەن بىردەكلىشىپ كەتكەن مەنىۋى پائالىيەت جەريانى. ئۇمۇ تەپەككۈرغا ئوخشاشلا ئىزچىللىققا ۋە دەۋر قىلىش خۇسۇسىيىتىگە ئىگە، مۇنداقچە ئېيتقاندا، ئىلھام تەپەككۈرنىڭ ھېسسىياتلىنىشى ياكى پارتلىشى، لىرىك قوزغىلىشى بولۇشى مۇمكىن.

ئومۇمەن، ئىلھام پائالىيىتى مەنىۋى پائالىيەت. ئۇ ئىجادىيەتكە قارىتا تەييارلىق باسقۇچىنىڭ نازۇك ھەم چوڭقۇر قاتلىمى ياكى مەركىزى. پىكىر، خاھىش، ھېسسىيات ئىلھام بىلەن باغلىنىدۇ. بىر پۈتۈن ئەسەرنىڭ يېزىلىشى، قۇرۇلمىسى، يېشىمى ۋە ئۇنىڭ ئىجتىمائىي تەسىرچانلىقى، ئۇنۈمىمۇ ئىلھام بىلەن مۇناسىۋەتلىك. بىرەر پارچە ئەدەبىيات - سەنئەت ئەسىرىنىڭ ئىجاد قىلىنىش جەريانىدىكى تېماتالاش، ماتېرىيال توپلاش ۋە تاۋلاش، ژانىر ۋە ئىپادىلەش شەكلىنى مۇۋاپىق تاللاش، تىل ئىشلىتىش، ئوبرازلار تەسۋىرى قاتارلىقلاردا ئىلھام ئاساس قىلىنىپلا قالماستىن، بەلكى ئىلھام يەنە ئېستېتىك ئالغ، سۈيىپىكتىپ ئالغ، مەنىۋى كەيپىيات، ئىدىيە، خاھىش، ھېس - تۇيغۇ، تەسەۋۋۇر قاتارلىقلارنى شەكىللەندۈرۈشنىڭ ئاساسى. مەيلى سەنئەت ئىجادىيىتى، مەيلى كەشپىيات بولسۇن، ئىلھامنىڭ تەسىر كۈچى ۋە قوزغاتقۇچ ھالىتىگە سەل قاراشقا بولمايدۇ. شۇنىڭ ئۈچۈن بىز ئىلھامنىڭ شارائىت، ۋاقىت تاللاپ بولىدىغانلىقىغا ھەم پەقەت ئەمگەك ئارقىلىقلا شەكىللىنىدىغانلىقىغا بىر تەرەپلىمە بېرىلىپ كەتمەيمىز، چۈنكى ئەدەب ۋە سەنئەتكارلارنىڭ مەنىۋى پائالىيەت جەريانى نوقۇل ئوبرازلىق تەپەككۈر جەريانى بولۇپلا قالماستىن، بەلكى تەپەككۈر جەريانى بىلەن بىردەك ئىزچىللىققا ئىگە بولغان ئىلھامنى ھېس قىلىش، تاللاش ۋە ئۇنى ئۇرغۇتۇش، يەنى ئىجادىيەت ئەمەلىيىتى بىلەن ئۇچراشتۇرۇش جەريانى ھەم شۇنداق بولۇشى كېرەك.

ئىلھامنى ماكان، زامان چەكلىمىسىدىن ھالقىپ ئىجادىيەتكە ساقلاپ قېلىش ۋە قايتىلاش بۇ بىر سىر. ئىلھام خۇددى تەپەككۈر جەريانىغا ئوخشاشلا يازغۇچى - سەنئەتكارنىڭ مەنىۋى پائالىيىتىدە ئىزچىللىققا ئىگە. دېمەك، ئۇ ئادەمدە دائىملىققا، دەۋرىي قىلىش خۇسۇسىيىتىگە ئىگە. شۇنىڭ ئۈچۈن ھازىرقى ۋاقىتتا ئىجادىيەتتە ئىلھامغا بولغان سىرلىق ئىنتىلىش ئەمەلىيەتتە بەدىئىي ماھارەت يېتەرسىزلىكىنىڭ ئىپادىسى. تالانت ۋە ئىلھامنىڭ توقسان توققۇز پىرسەنتى ئەمگەك دېگەنلىك ھەرگىزمۇ تالانت ۋە ئىلھامنى شەكىللەندۈرۈشنى كۆرسەتمەسلىكى كېرەك. چۈنكى ئەمگەك پەقەت ئىجادىيەت ماھارىتىنى تاكامۇللاشتۇرالايدۇ، تالانت ۋە ئىلھامنى قايتا پەيدا قىلالمايدۇ.

مەسئۇل مۇھەررىر ئەنۋەر ئابدۇرېھىم





ئازاد سۇلتان

## ئۇيغۇر ئەدەبىياتىدىكى يېڭى يۇلتۇز - يازغۇچى خالىدە ئىسرائىل

خالىدە ئىسرائىل 1985-يىلىدىن باشلاپ ئەدەبىي ئىجادىيەتكە كىرىشكەن. ئۇ گويا بىردىنلا بەرق ئۇرۇپ چېچەكلىگەن باھار گۈلىدەك ناھايىتى قىسقا ۋاقىت ئىچىدىلا ئۆزىنىڭ ئاز، ئەمما ساز بولغان، كىتابخانلار قەلبىنى لەرزىگە سالغان ئەسەرلىرى بىلەن ئەدەبىياتىمىز مۇنبىرىدە ئۆزىگە مۇناسىپ ئورۇن ئالدى.

ئۇ 1985-يىلى ئېلان قىلغان تۇنجى ھېكايىسى - «ئېھ، ھايات» تىن باشلاپ ھازىرغىچە «ئانا»، «ئويغىنىش»، «ئەڭ گۈزەل خاتىرە»، «يىلتىز»، «ھاڭگىرت كۆلى»، «قۇملۇقنىڭ چۈشى»، «ئۇ كۆزلەر»، «رەڭدار قۇيۇن»، «باھاردا ياغقان قار»، «ئوربىتا» قاتارلىق ساناقلىقلا ھېكايە، پوۋېستلىرى بىلەن نۆۋەتتىكى ئۇيغۇر پروزىچىلىقىدا تەسىرى زور يازغۇچىلارنىڭ بىرى بولۇپ قالدى. بىر قىسىم ھېكايە، پوۋېستلىرى خەنزۇ تىلىغا تەرجىمە قىلىنىپ، ياخشى باھالارغا ئېرىشتى. مۇھىم ئەسەرلىرى «قۇملۇقنىڭ چۈشى» دېگەن نام ئاستىدا توپلام قىلىنىپ، قايتا نەشر قىلىندى. يېقىنقى يىللاردىن بۇيان، ئۇيغۇر ئەدەبىياتىدا ئاپتورلار قوشۇنى كۈنساين زورايدىغان، ھەر خىل ژانىردىكى ئەسەرلەر كۆپلەپ يېزىلغان بولسىمۇ، لېكىن كىتابخانلار ھەقىقىي ياخشى كۆرىدىغان، ئەسەرلىرى زور غۇلغۇلا قوزغىغان يازغۇچىلار ناھايىتى ئاز، خالىدە ئىسرائىل دەل مۇشۇ تىپتىكى ساناقلىقلا يازغۇچىلارنىڭ بىرىدۇر.

بىز خالىدە ئىسرائىلنىڭ ئىجادىيەت يولىغا نەزەر تاشلىغىنىمىزدا مۇنداق بىر ئالاھىدە ئەھۋالنى ھېس قىلىمىز: ئۇنىڭ ئىجادىيەت قەدىمى نىسبەتەن كېيىن تاشلانغان 1985-يىلىدىن بۇرۇن ئەسەرلىرى ئېلان قىلىنمىغان، ئۇنداقتا ئۇ تاسادىپىيلا نامەلۇم بىر غايىۋى كۈچتىن ئىلھاملانىپ يازغۇچى بولۇپ قالدىمۇ؟ كىتابخانلار نېمە ئۈچۈن ئۇنىڭ ھەممىلا ئەسەرلىرىنى شۇنچىلىك ياقتۇرۇپ ئوقۇيدۇ؟ ئەلۋەتتە بۇنداق بولۇشىڭمۇ مەلۇم ئاساسى بار. خالىدە ئىسرائىل بىر سەنئەتكارغا خاس سەۋرچانلىق بىلەن رېئال تۇرمۇشنى ئۇزۇن مۇددەت كۆزەتكەن، مىللىي ئەدەبىياتىمىز ۋە دۇنيا ئەدەبىياتىدىكى مۇنەۋۋەر ئەسەرلەرنى قېتىرقىنىپ تەتقىق قىلغان ۋە ھايات، جەمئىيەت، شۇنداقلا ئەدەبىيات توغرىسىدا تەپەككۈر قىلغان. ئالدىراپ نام چىقىرىشنى مەقسەت قىلماي، ئۇزۇن كۈنلەر بىلەن جىمجىت تۈنلەرنى جاپالىق ئىزدىنىشكە، ئۆزىدە ئالاھىدە بەدىئىي دىت يېتىلدۈرۈشكە سەرپ قىلغان. شۇنىسى ئېنىقكى، دۇنيا ئەدەبىيات تارىخىدىكى ھەر قانداق بىر مەشھۇر ئەسەر تاسادىپىيلا مەيدانغا كەلگەن ئەمەس. بەلكى ئۇنىڭ مۇۋەپپەقىيىتى كەينىگە سانسىزلىغان جاپالىق ئىزدىنىشلەر بىلەن ئۇن-تىنىسىز تۆككەن قان-تەرلەر



يوشۇرۇنغان. شۇڭا بىز خالىدە ئىسرائىلنىڭ قىسقىغىنە ۋاقت ئىچىدىلا قولغا كەلتۈرگەن بەدىئىي مۇۋەپپەقىيەتلىرىنىڭ ئەمەلىيەتتە ئۇزۇن مۇددەتلىك يوشۇرۇن چېنىقىش، يەنى تەييارلىنىشنىڭ نەتىجىسى ئىكەنلىكىنى چوڭقۇر ھېس قىلىمىز، چۈنكى خالىدە ئىسرائىلنىڭ ئەسەرلىرى ئىچىدە نىسبەتەن ئاددىي، پىششىقلاشتىن ئۆتمىگەن، بەدىئىيلىكى تۆۋەن ئەسەرلەر يوق دېيەرلىك. ئۇ گويا ئۇزاق مۇددەتلىك تىمتاسلىقتىن كېيىن تۇيۇقسىزلا چېقىلغان چېقىندەك شاۋقۇنسىز ئىلگىرىلەۋاتقان ئۇيغۇر پروژىچىلىقىدا ئۆز جىلۋىسىنى نامايان قىلدى. ئاددىي، ئەمما ھەقىقىي «ئادەم» لىك ھېس-تۇيغۇغا، مۇرەككەپ، قېلىپسىز ھەم زىددىيەتلىك خاراكتېرگە ئىگە پېرسوناژلىرى، رىۋايەتتەك ساددا ۋە گۈزەل ئۇسلۇبى، دەبدەبىسىز، ئەمما ئىنسان ۋۇجۇدىنىڭ ئەڭ چوڭقۇر، ئەڭ پىنھان ۋە ئەڭ نازۇك روھىي تۈگۈنلىرىنى سۈرەتلەپ بېرەلەيدىغان چۈچۈك تىلى بىلەن كىتابخانلار قەلبىنى لەرزىگە سالالدى. . . . قىسقىسى، خەلق خالايدىغان ئەسەرلىرى بىلەن خەلق كۆڭلىنى مايىل قىلدى.

يازغۇچى خالىدە ئىسرائىلنىڭ ئۆزگىچە بەدىئىي ماھارىتى ئۇنىڭ تۇنجى ھېكايىسى - «ئېھ، ھايات» تىن باشلاپلا ئىپادىلىنىشكە باشلىغان. ئاپتور بۇ ھېكايىسىدە كىشىنى ھەيران قالدۇرىدىغان ئاجايىپ-غارايىپ ۋەقەلەرنى يازغان ئەمەس، بەلكى ناھايىتى ئاددىي، كىشىلەر تەرىپىدىن ئاياللارنىڭ غەيۋەتلىرى دەپ ئاتالغان «كۈس-كۈس» پاراڭلار ئارقىلىق ھاياتلىقنىڭ كىشىلەر تازا زەن سېلىپ كەتمەيدىغان، ئاسانلا ھېس قىلالمايدىغان نازۇك تەرەپلىرىنى ئۈستىلىق بىلەن سۈرەتلەپ بېرىدۇ.

دەرۋەقە، ھايات گۈزەل، ئۇنىڭ پىنھان چوڭقۇرلۇقلىرىغا ئىنسانلارنىڭ تاتلىق تەبەسسۇمى بىلەن ئاچچىق كۆزىپىشى يۈشۈرۈنغان بولىدۇ. يازغۇچى ئارشاڭدىن ئىبارەت بۇ ھاياتلىقنىڭ كىچىككىنە بۇلۇڭىنى تۇتقا قىلىپ، بىر تەرەپتىن، ئارشاڭنىڭ مۇڭلۇق ئۆتمۈشىنى سۆزلىسە، يەنە بىر تەرەپتىن، كۆزلىرىدىن ياشلىق نۇرلىرى چاقناپ تۇرغان ياش چوكان گۈلچېھرەنىڭ دوختۇر قاسىمغا بولغان مۇھەببىتىنى تەسۋىرلەيدۇ.

مۇنداقچە ئېيتقاندا، پۈتكۈل ھېكايە بىر گۈزەل شېئىرغا ياكى يېقىملىق مۇزىكىغا ئوخشايدۇ، ئۇنىڭدا مۇكەممەل سىۋىزىت قۇرۇلمىسى ۋە «ئۆلچەملەشتۈرۈلگەن» پېرسوناژلار ئوبرازى يوق. يازغۇچى بىر ماھىر قەلەم ئىگىسىگە خاس سەزگۈرلۈك بىلەن تۇرمۇشنىڭ ناھايىتى ئاددىي ۋە «تۇتامغا چىقمايدىغان» تەرەپلىرىنى يۇقىرى بەدىئىي ماھارەت بىلەن سۈرەتلەپ بېرىدۇ.

ھېكايىدە تۇراخۇن بوۋاينىڭ گويا چۈشكە ئوخشاش بىر-بىرىگە تۇتۇشىپ كەتكەن ئۇلانما ھېكايىلىرى بىزگە ھاياتلىقنىڭ مەڭگۈ ئۈزۈلۈپ قالمايدىغان ئۈزۈلمەس ئېقىمىدىكى تەسۋىرلەپ بەرگىلى بولمايدىغان چۈچۈك كارتىنىلىرىنى كۆرسىتىپ بېرىدۇ.

ئارشاڭغا كەلگەندىن كېيىن ياش چوكان گۈلچېھرەنىڭ قەلبىدە ئويغانغان مۇھەببەت ئۇنىڭ كېسىلىنى ساقايتىۋېتىدۇ. ئۇ باشقىچىلا بىر ئادەمگە ئايلىنىپ قالىدۇ. . . . يەنە بىر تەرەپتىن، ئارشاڭدىكى ھەننىۋا كىشىلەر ئۇنىڭغا قىزىقىدۇ. ئاياللار ھاۋا ئانىدىن قېپىقالغان كۈندەشلىك ۋە رەشك ئازابى بىلەن گۈلچېھرەگە ھەم ئۆچلۈك، ھەم قىزىقىش ئىچىدە قارايدۇ، ئەرلەر ئۆز نازاكتى ۋە ئاياللارغا خاس ناز-خۇلقى بىلەن ھەممە ئەر كەلەرنىڭ ۋۇجۇدىنى لەت قىلىۋاتقان بۇ يېقىملىق چوكانغا ھەۋەس بىلەن قارىشىدۇ. . . .

دېمەك، ئارشاڭ ئۆز نۆۋىتىدە بىر جەمئىيەت، شۇنداقلا ھاياتلىق دۇنياسى. يازغۇچى كىچىككىنە



ئارشاڭدىن ئىبارەت بۇ كۆزنەك ئارقىلىق تۇرمۇشنىڭ خىلۋەت بوشلۇقلىرىغا يوشۇرۇنغان ئاچچىق خۇشاللىق بىلەن شېرىن ئازابنى تولۇق ئېچىپ بېرىدۇ، مۇھەببەتنىڭ ئۇلۇغلىقىنى، گۈزەللىكىنىڭ ھەممىنى مەپتۇن قىلىدىغانلىقىنى، ئاددىي تۇرمۇش قاينىمىغا مۇرەككەپ ھايات كەچۈرمىشلىرىنىڭ مۇجەسسەملەنگەنلىكىنى كۆرسىتىپ بېرىدۇ.

خالىدە ئىسرائىلنىڭ 1988-يىلى ئېلان قىلىنغان «يىلتىز» ناملىق ھېكايىسىمۇ خېلى مۇۋەپپەقىيەتلىك يېزىلغان ئەسەر ھېسابلىنىدۇ. ھېكايە باشلىنىشى بىلەنلا ئاپتور ئالىي مەكتەپنى پۈتتۈرۈش ئالدىدا تۇرغان دىئارا بىلەن ئادىلنىڭ مۇھەببىتىنى تەسۋىرلەشنى ئاساس قىلغاندەك قىلىسىمۇ، لېكىن ھېكايىنىڭ ئاساسىي تېمىسى باشقا يەردە، يەنى ھېكايىدە ئادىلنىڭ تۇغۇلۇپ ئۆسكەن يۇرتى- تەكلىماكان باغرىدىكى خىلۋەت، نامرات يېزىنىڭ تۇرمۇشى ئەكس ئەتتۈرۈلگەن.

ئىسلاھات ۋە ئېچىۋېتىش سىياسىتى يولغا قويۇلغاندىن بۇيان ئۇيغۇر ئەدەبىياتىدا يېزا تۇرمۇشىغا بېغىشلانغان ئەسەرلەر خېلىلا كۆپ يېزىلدى. بىراق بۇ تۈردىكى ئەسەرلەرنىڭ كۆپىنچىسىدە بېيىشقا باشلىغان دېھقانلارنىڭ خۇشاللىقى، پارتىيىنىڭ سىياسىتىگە بولغان مەنئەتدارلىقى، بېيىغاندىن كېيىن قانداق ياخشى ئىشلارنى قىلىپ بەرگەنلىكى قاتارلىق يۈزە ۋەقەلەر ۋە تۇرمۇشنىڭ ئايرىم قىسىملىرىلا ئەكس ئەتتۈرۈلدى. دېھقانلار ھاياتىنىڭ تاشقى پوستىلا سۈرەتلىنىپ، ئىچكى قىسمى، نېگىزلىك زىددىيەتلىرى، خۇشاللىق ۋە ھەسرەت، قايغۇ-ئەلىمى ۋە ئەرز-دادى ئەكس ئەتتۈرۈلمىدى.

شۇنىسى ئېنىقكى، بىر مىللەتنىڭ ئەدەبىياتى شۇ مىللەتنىڭ خۇشاللىقى بىلەن كۈلكىسىنى ئەكس ئەتتۈرۈش بىلەن بىر ۋاقىتتا يەنە شۇ مىللەتنىڭ ئازابى بىلەن يىغىسىنىمۇ ئەكس ئەتتۈرۈشى لازىم، ئۆز مىللىتىنىڭ يىغىسىنى يىغلاپ، كۈلكىسىنى كۈلەلمىگەن ئەدەبىيات كىتابخانلار تەرىپىدىن قوبۇل قىلىنمايدۇ.

يازغۇچى خالىدە ئىسرائىل بۇ ھېكايىسىدە ئۆزىگە خاس ئۇسلۇب بىلەن تەكلىماكان باغرىدىكى ئۇيغۇر يېزىلىرىنىڭ ھەقىقىي رېئاللىقىنى ئېچىپ بەرگەن. قۇرغاق مۇھىت، جاپالىق شارائىت، ئەسەر-ئەسەرلەردىن بۇيان قۇملۇق بىلەن بولغان پۈتمەس-تۈگمەس ئېلىشىش، خىلۋەت، پىنھان مۇھىتتا دۇنيا بىلەن بولغان ئالاقىلەردىن ئايرىلىپ قېلىش، دىنىي ئاسارەتنىڭ قاتتىق ئىسكەنجىسىگە ئۇچراش جەريانىدا ئۇيغۇر دېھقانلىرىنىڭ خاراكتېرىدە باشقا خەلقلەرگە ئوخشىمايدىغان، تەكلىماكان مۇھىتىغا خاس بولغان، تىنمىسىز پاجىئەلەرگە يانداشقان ۋە ئۆز خاراكتېرىدىن ھالقىپ كېتەلمەيدىغان ئالاھىدىلىك شەكىللەنگەن.

بۇ خىل ئالاھىدىلىك قۇملۇق روھى (ياكى تەكلىماكان روھى) بىلەن چەمبەرچاس گىرەلىشىپ كەتكەن.

بىز يازغۇچىنىڭ بىۋاسىتە تۇرمۇش تەسۋىرلىرىدىنلا ئەمەس، ھەتتا تەبىئەت ۋە مەنزىرە تەسۋىرلىرىدىنمۇ ئۇيغۇر دېھقانلىرىنىڭ ساپ، ساددا، سۆيۈملۈك شۇنىڭ بىلەن بىرگە ھەر قەدەمدە ئۆز ئاجىزلىقىدىن غالىب كېلەلمەيدىغان روھىنى ھېس قىلغاندەك بولىمىز. بىز تۆۋەندىكى قۇرلارنى ئوقۇغىنىمىزدا ئۆزئارا گىرەلىشىپ كەتكەن بۇ ئىككى خىل روھنىڭ بۇ ئەسەردىكى ئىپادىسىنىڭ تەسىرىدىن زۇقلىنىمىز ۋە قايىل بولماي تۇرالمايمىز.

«شۇنداق، قۇملۇق جانسىز، ھېسسىياتسىز، تىپتىنچ، ئەمما ئۇ پۈتۈن دەرد-ئەلىمىنى، غەزەپ-



نەپرىتىنى، شادلىقى ۋە مۇھەببىتىنى ئىچىگە چوڭقۇر يوشۇرغان. «ئۇ پەرداز قىلىشنى بىلمەيدىغان سەھرا ئاياللىرىدەك ساددا، بېزەكسىز، كۆرۈمىسىز، ئەمما ئۇنىڭ ئىچ - باغرى پۈتمەس - تۈگىمەس خەزىنە...»

دېمەك، «يىلتىز» ھېكايىسى ئۆزگىچە ئۇسلۇب بىلەن ئۇيغۇر يېزىلىرىنىڭ ئەسلى قىياپىتىنى جانلىق، تەسىرلىك سۈرەتلەپ بەرگەن. ئاپتور ھېكايىدە خۇشاللىقنى ئەمەس، ئاچچىق كۆز ياشنى، تىپىكلەشتۈرۈلگەن مۇھىتنى ئەمەس، بەلكى سىدام تۇرمۇشىنى تەسۋىرلەيدۇ، شۇ ئارقىلىق گويا ئۈگدەپ ياتقان تەكلىماكان بارخانلىرىدەك جىملىققا كۆنۈككەن، شۈكرى - قانا ئەتكە ئۈگەنگەن، شاۋقۇنلۇق تۇرمۇشقا، گۈزەل كەلگۈسىگە ۋە دۇنياۋى ئۆزگىرىشلەرگە پەرۋاسىز، شۇنىڭدەك روھىي بۇرۇقتۇملۇققا مەھكۇم بولغان دېھقانلىرىمىز ئۈستىدە قايتا ئويلىنىشقا چاقىرىدۇ.

«ھاڭگىرت كۆلى» يازغۇچىنىڭ 1990 - يىلى ئېلان قىلغان يەنە بىر بۆسۈش خاراكتېرلىك ھېكايىسى ھېسابلىنىدۇ.

ھېكايە ھاڭگىرت كۆلىدىكى گويا گۈزەل بىر رىۋايەتكە ئوخشاپ كېتىدىغان ئىككى سەبىي بالىنىڭ سېھىرلىك ھېكايىسىدىن باشلىنىپ، تەدرىجىي ھالدا رېئال تۇرمۇشقا قايتىدۇ. بالىلىق چاغلىرىدا ھاڭگىرت كۆلىدە بىللە سۇغا چۆمۈلۈپ، گويا شوخ قۇمچاقلاردەك پىلتىڭلاپ ئويىناپ قەلبىدە مەڭگۈ ئۆتۈلماس گۈزەل بالىلىق خاتىرىلەرنى قالدۇرغان بۇ ئىككى بالا تۇرمۇش رەھىمسىزلىكى تۈپەيلىدىن بىر - بىرىدىن ئايرىلىپ كېتىدۇ. بىراق ئۇلارنىڭ قەلبىدىكى خاتىرە گويا ھاڭگىرت كۆلىنىڭ تىنىق سۈيىگە ئوخشاش مەڭگۈ ساقلىنىپ قالىدۇ. ئارىدىن ئۇزاق يىللار ئۆتكەندىن كېيىن ئۇلار تاسادىپىي ئۇچرىشىپ قالىدۇ ۋە بالىلىق چاغلىرىدىكى ساپ ھېسسىيات بىردىنلا مۇھەببەتكە ئايلىنىدۇ. زۆھرە ئۈچۈن ھاڭگىرت كۆلىدىكى گۈزەل ھايات قايتىدىن باشلىنىدۇ. مۇھەببەت ئۇنى ئازابلىق، ئەمما شېرىن تۇيغۇلارغا ئەسىر قىلىدۇ... بىراق تەلپۈنۈش ئىچىدىكى گۈزەل ھايات ئۇزاققا بارمايدۇ. كىشىلىك تۇرمۇشتىكى يېڭى پاجىئەلەر، تراگېدىيىلىك توقۇنۇشلار ئۇنىڭ ساپ مۇھەببىتىنى قانداق ئويغانغان بولسا شۇ پېتى ھاڭگىرت كۆلىنىڭ سۈيىگە دەپنە قىلىۋېتىدۇ.

زۆھرە ئاخىرى تەقدىرگە بويسۇنۇپ، ئۆزى ياخشى كۆرمەيدىغان يەنە بىر ئەرگە ياتلىق بولىدۇ. شۇنداقتىمۇ ئۇ يەنىلا ۋۇجۇدىدىكى كىچىككىنە ئۈمىد بىلەن تىرىشىپ تىرىشىدۇ. مۇھەببەتتىن سۇ ئىچمىگەن كۆڭلىنى كەسپكە بېغىشلايدۇ. كەسپتىن ئۆزىگە تەسەللى ئىزدەيدۇ. بىراق ئارقا - ئارقىدىن كېلىۋاتقان زەربىلەر، تۇرمۇشتىكى سوغۇقچىلىقلار ئۇنىڭ ئاخىرقى تىرىشچانلىقلىرىنىمۇ خورىتىشقا باشلايدۇ. دەل مۇشۇنداق كۈنلەرنىڭ بىرىدە ئۇ ئۆز ئۆيىدە تۇنجى سۆيگەن كىشىسى يۈسۈپنى كۆرىدۇ ۋە قايتىدىن روھىي ئىزتىراپ ئىچىگە چۆكۈپ قالىدۇ. ئۆزىنى چىرماپ تۇرغان روھىي كىشەنلەردىن ۋاز كېچىش كېرەكمۇ؟ شۇنداق، ئۇ قولدىن كەتكەن بەختى ۋە مۇھەببىتى ئۈچۈن ھەممىدىن ۋاز كېچىش قارارىغا كېلىدۇ، ئۇ ئۆز خاراكتېرىدىن غالىب كېلىدۇ ۋە بۇ ئائىلىنى تاشلاپ كېتىدۇ، گەرچە زۆھرەنىڭ ئەڭ ئاخىرقى تەقدىرى تراگېدىيىگە ئايلانغان بولسىمۇ، لېكىن مۇھەببەتلىك ۋۇجۇدىنىڭ ئىسيانكارلىقىنى ئىپادە قىلىدۇ.

ھېكايىدىكى پۈتكۈل بايانلار بىزگە بىر خىل چىنلىق تۇيغۇسى بېرىدۇ. بولۇپمۇ پېرسۇناژلار خاراكتېرىدىكى تۇراقسىزلىق، مۇرەككەپلىك ۋە زىددىيەتلىك ئامىللار ئەسەرنىڭ بەدىئىي چىنلىقىنى



نامايان قىلىشتا كۈچلۈك رول ئوينايدۇ. بىز ئەسەردىكى ئۈچ پېرسۇناژنىڭ ھەممىسىگە نەزەر سالىساق، ئۇلاردىكى ئوخشاش بولمىغان مۇرەككەپلىكلەرنى بايقايمىز. يۈسۈپ بىلەن ئەخمەتتىن ئىبارەت بۇ ئىككى ئوبرازنىڭ قايسىسىنى ياخشى كۆرۈپ، قايسىسىغا نەپرەتلىنىشىمىزنى بىلەلمەيمىز، ئۇلارغا باشتا ھېسداشلىق قىلىساق، ئاخىرىغا بېرىپ نەپرەتلىنىمىز، يازغۇچى ناھايىتى ئۈستىلىق بىلەن پېرسۇناژ يارىتىشتىكى ئەنئەنىۋى قېلىپنى بۇزۇپ تاشلاپ، ئۆز پېرسۇناژلىرى يۈسۈپ بىلەن ئەخمەتتىن ئۆز خاراكتېرىدىن ھالقىپ كېتەلمەيدىغان تەرەپلىرىنى كۆرسىتىپ بەرگەن.

زۆھرە ھېكايىدىكى باش پېرسۇناژدۇر. ئۇنىڭ پۈتكۈل خاراكتېرى مۇھەببەت، ئۈمىد، پاجىئە ئىچىدە خۇشاللىق بىلەن ئازاب ئۆزئارا گىرەلىشىپ كەتكەن مۇھىتتا يارىتىلدى. يازغۇچى ئىنسان خاراكتېرىنىڭ زىددىيەتلىك، تۇراقسىز ۋە قېلىپقا چۈشمەيدىغان تەرەپلىرىنى يۇقىرى بەدىئىي ماھارەت بىلەن زۆھرە ئوبرازىنى يارىتىشقا سەرپ قىلىدۇ.

بولۇپمۇ زۆھرەنىڭ پىسخىك خاراكتېرى ۋە روھى داۋالغۇشلىرىنى ئىنچىكىلىك بىلەن يورۇتۇشقا ئەھمىيەت بېرىدۇ ھەم ئۇنىڭ روھىيىتىدىكى كىچىككىنە ئۆزگىرىشلەرنىمۇ نەزەردىن ساقىت قىلمايدۇ، زۆھرە ئۇزۇن مۇددەتلىك روھىي بۇرۇقتۇمۇلۇقتىن كېيىن، چۆچۈپ ئويغىنىپ ئۆز خاراكتېرى ئۈستىدىن غالىب كېلىدۇ، ئائىلە، جەمئىيەت، ئەخلاق ۋە قائىدە-يوسۇن قاتارلىق رامكىلارنى بىراقلا ئىرغىتىپ تاشلىۋېتىپ، مۇھەببەتكە ئېرىشىش يولىنى تاللىۋالىدۇ، شۇڭا زۆھرەنىڭ پاجىئەگە ۋە تراگېدىيىگە يولۇققان ئاخىرقى تەقدىرىنى ئوقۇغىنىمىزدا، ئۇنىڭغا بولغان ھېسداشلىقىمىز ھەسسىلەپ ئاشىدۇ... ئۇ ساپ مۇھەببەتكە ئېرىشەلمەيدۇ، ئۈستى - ئۈستىلەپ ئوڭۇشسىزلىققا دۇچ كېلىدۇ. لېكىن ئۇ بىر ئىنسان بەھرىمەن بولۇشقا تېگىشلىك ساپ مۇھەببەتكە ئېرىشىش ئۈچۈن تىنىمىسىز ئۇرۇنىدۇ، ئىسيانكارلىق روھىنى ئىپادە قىلىدۇ.

خالىدە ئىسرائىلنىڭ يۈكسەك بەدىئىي ماھارىتى ئۇنىڭ «قۇملۇقنىڭ چۈشى» ناملىق پوۋېستىدا تېخىمۇ گەۋدىلىك ئىپادىلەنگەن، «قۇملۇقنىڭ چۈشى» يازغۇچىنىڭ يۈكسەك بەدىئىي مۇۋەپپەقىيىتى ۋە ئىجادىيىتىنىڭ يۇقىرى پەللىسى سۈپىتىدە كىتابخانلار تەرىپىدىن قىزغىن ئالقىشلاندى ۋە سۆيۈپ ئوقۇلدى.

ھەممىگە مەلۇمكى، رېئاللىق روھ نەچچە مىڭ يىللاردىن بۇيان ئۇيغۇر ئەدەبىياتىدىكى ئاساسىي ئېقىم بولۇپ كەلدى، گەرچە بۇ خىل ئەھۋال كلاسسىك ئەدەبىياتىمىزدا ھازىرقى زامان ئەدەبىياتىمىزدىكىدەك روشەن كۆرۈلمىسىمۇ، لېكىن يۇشۇرۇن ۋە ۋاسىتىلىك ئىپادىلەندى. مانا مۇشۇنداق روھ خالىدە ئىسرائىلنىڭ قەلىمى ئاستىدا ھەۋزىخاندىن ئىبارەت «قان ۋە گۆشى» بار ئوبرازدا يۈكسەكلىككە كۆتۈرۈلدى.

پوۋېستنىڭ باشلىنىشىدىن تارتىپ ئاخىرلاشقىچە بولغان جەريان گويا بىر گۈزەل رىۋايەتكە ياكى ئاق چاچلىق مومايلارنىڭ ئاغزىدىن چىقىپ سەبىي بالىلارنىڭ قەلبىگە قۇيۇلۇۋاتقان سېھىرلىك چۆچەككە ئوخشايدۇ، بىراق بىز ئەسەرنىڭ تەرەققىياتىدىن ھېچقانداق غەلىتىلىك، بىمەنىلىك ۋە ساختىلىق ھېس قىلمايمىز.

دەرۋەقە، «قۇملۇقنىڭ چۈشى» پوۋېستى خەلقىمىز ئىچىدە تارقىلىپ كېلىۋاتقان ھەۋزىخان رىۋايىتىگە ئاساسەن يېزىلغان، بىراق ئاپتور ئەسەرنى يېزىش جەريانىدا بۇ رىۋايەتكە كۆپ كۈچ سەرپ قىلىپ،



قايتا-قايتا پىششىقلاپ ئىشلىگەن ۋە بەدىئىي يۈكسەكلىككە كۆتۈرگەن. رىۋايەتلەردىكى ئوقۇملاشقان ۋە قېلىپلاشقان ھەۋزىخان ئوبرازىنى جانلىق، ئىشىنەرلىك ۋە كىتابخانلارنىڭ بەدىئىي ھەزىمى كۆتۈرگۈدەك دەرىجىدە يورۇتۇپ بەرگەن.

ئەسەر باشلىنىشى بىلەنلا بىزنىڭ كۆز ئالدىمىزدا يالتىراپ تۇرغان قۇم بارخانلىرى ئىچىگە ئورالغان خىلۋەت يېزىنىڭ گۈزەل مەنزىرىسى نامايان بولىدۇ، ئاپتور ئاجايىپ سىپتا، نازۇك ۋە ئاددىي تەسۋىرلەر ئارقىلىق تەكلىماكان قوينىدىكى بۇ بوستانلىقنىڭ قىياپىتىنى خۇددى كىنو لېنتىسىدەك كۆز ئالدىمىزغا كەلتۈرىدۇ، شۇڭا بىز ئەسەرنى ئوقۇۋاتقىنىمىزدا گويا يېقىملىق بىر مۇزىكا ئاڭلاۋاتقاندەك ياكى شېئىر ئوقۇۋاتقاندەك بىر تۇيغۇغا كېلىپ قالىمىز.

ئەسەردىكى زىددىيەت - توقۇنۇشلارنىڭ ئۆتكۈرلۈكى پېرسۇناژلار خاراكتېرىنىڭ مۇرەككەپلىكى، تراگېدىيە تۈسىنىڭ قويۇقلۇقى مەزكۇر پوۋېستنىڭ ئېستېتىك قىممىتىنى زور دەرىجىدە ئاشۇرىدۇ. ئەسەرنىڭ باشلىنىشى بىلەن ئاخىرلىشىشى تراگېدىيىلىك بىر جەرياننى شەكىللەندۈرگەن بولۇپ، بىزدە مەڭگۈ ئۇنتۇلغۇسىز تەسىرات قالدۇرىدۇ:

ئاستا-ئاستا ھۆسنىگە تولۇپ، بويىغا يەتكەن ھەۋزىخان گۈزەل ۋە تىمتاس باغ ئىچىدە بىر يات ئەركىشى تەرىپىدىن دەپسەندە قىلىنىدۇ، بۇنىڭ بىلەن ئۇنىڭ يۈرىكىدە مەڭگۈ ساقايماس جاراھەت قالىدۇ، بىراق كۈنلەر ئۆتكەنسېرى ئۇنىڭ يۈرىكىدىكى بۇ جاراھەت ياشلىق ئۇچقۇنلىرى بىلەن كۆمۈپ تاشلىنىدۇ. ئۇنىڭ ھاياتىغا يېڭى بىر كىشى بۆسۈپ كىرىدۇ، ھەقىقىي ۋاپادارلىققا ۋە پاك مۇھەببەتكە ئىنتىلىپ كېلىۋاتقان ھەۋزىخان كېلىشكەن، ۋۇجۇدىدا ئەرلەرگە خاس جاسارەت ۋە كۈچ - قۇۋۋەت ئۇرغۇپ تۇرغان ئابدۇللانى ياخشى كۆرۈپ قالىدۇ. ئابدۇللامۇ ھەۋزىخاننىڭ كۆيۈك ئوتىدا تالاي ئازابلارنى چېكىدۇ. ئاقىۋەت ئۇلار مۇرادىغىمۇ يېتىدۇ، لېكىن بۇنداق بەختلىك كۈنلەر ئۇزاققا بارمايدۇ، ئابدۇللا بىردىنلا ھەۋزىخاننىڭ جانىگەر دوستى ھەمراخانى ياخشى كۆرۈپ قالىدۇ. دە، ۋۇجۇدىدا ۋاپاسىزلىق، ئاسىيلىق ۋە رەھىمسىزلىكنىڭ بورىنى قۇتراشقا باشلايدۇ. ئۇزۇندىن بۇيان ۋاپادارلىققا ۋە چىن مۇھەببەتكە پۈتكۈل ۋۇجۇدى بىلەن تەلپۈنۈپ كەلگەن ھەۋزىخان ئابدۇللانىڭ ئاسىيلىقى نەتىجىسىدە يۈرىكى لەختە-لەختە قانغا تولىدۇ، كۈندەشلىك ۋە رەشىك ئوتى ئۇنىڭ روھىي دۇنياسىنى مىتدەك غاجاپ، ئەسەبىيلىك ۋە غالجىرلىق دەرىجىسىگە ئېلىپ بارىدۇ، نەتىجىدە ئۇ كىچىكىدىن بىللە ئويناپ چوڭ بولغان جانىگەر دوستى ھەمراخانىڭ قاتىلىغا ئايلىنىپ قالىدۇ، قاراڭغۇ زىندانغا سولىنىپ، ئۆلۈمگە ھۆكۈم قىلىنغان ھەۋزىخان ئەنە ئاشۇ دەقىقىلەردە يەنىلا دوستى ھەمراخانى يادئېتىدۇ ۋە ئۆز قىلمىشىدىن ئۆكۈنىدۇ...

دېمەك، مۇھەببەت بىلەن تراگېدىيە ئىچىدە دولقۇنسىمان تەرەققىي قىلغان ئەسەر - سىۋىژىتى كىتابخانلارغا چىنلىق تۇيغۇسى بېرەلەيدىغان، ھەزىمى كۆتۈرەلەيدىغان دەرىجىدە سۈرەتلىنىدۇ، يەنە بىر تەرەپتىن، ھەقىقىي پېرسۇناژلار ئوبرازى يارىتىلىدۇ.

بىز ئەسەردىكى ئۈچ ئاساسىي پېرسۇناژنىڭ ھېچقايسىسىدىن ياسالمىلىق ۋە شەكىلۋازلىق تۇيغۇسى ھېس قىلمايمىز، يازغۇچىنىڭ قەلىمى ئاستىدا پېرسۇناژلار ئوبرازىدىكى قېلىپبازلىق بۇزۇپ تاشلىنىدۇ، مەيلى ھەۋزىخان بولسۇن ياكى ئابدۇللا بولسۇن، مۇرەككەپلىككە ئىگە ئوبرازلاردۇر.

ئەسەرنىڭ بېشىدىن تارتىپلا بىز ھەۋزىخاننىڭ روھىي دۇنياسىدىكى مۇرەككەپ تەرەپلەرنى ھېس



قىلىمىز، ئۇ شۇنچە ئاق كۆڭۈل، ساپ ۋە ھەققانىيەت تۇيغۇسىغا ئىگە بىر ۋاپادار ئايال بولۇشىغا قارىماي، يەنە پۈتكۈل ئاياللارغا خاس بولغان ھېسسىياتچانلىق، كۈندەشلىك قاتارلىق روھىي ئامىللارغىمۇ ئىگە ئايال، مۇھەببەت ئاياللارنىڭ كۆزىنى قارىغۇ قىلىپ قويدۇ، كۈندەشلىك گويا بىر يالقۇنغا ئوخشاش ئۇلارنى ئەسەبىيلىك دەرىجىسىگە ئېلىپ بارىدۇ.

دېمەك، ھەۋزىخانمۇ ھاۋا ئانىمىزدىن تارتىپ يەر شارغا مۇھەببەت ۋە مۇلايىملىق بېغىشلاۋاتقان سانسىزلىغان ئاياللارغا ئوخشاشلا ئۆز خاراكتېرىنىڭ چەكلىمىلىكلىرىدىن ھالقىپ چىقىپ كېتەلمەيدىغان ئوبرازدۇر. شۇڭا بىز ھەۋزىخاننىڭ كۈندەشلىك تۈپەيلىدىن دوستى ھەمراخىغا پىچاق سالغىنىنى كۆرگىنىمىزدە، ئۇنىڭغا نەپرەتلىنىشنىڭ ئورنىغا ھېسداشلىق قىلىمىز، يازغۇچى ئەسەردە ئىنسان خاراكتېرىنىڭ رامكىغا چۈشمەيدىغان، قېلىپقا سېلىنمايدىغان كۆپ قىرلىق، تۇراقسىز ئالاھىدىلىكلىرىنى ھەۋزىخان بىلەن ئابدۇللا ئوبرازىنى يارىتىشتا ئىپادە قىلغان. شۇڭا بىز ھەۋزىخان ئوبرازىنى مۇكەممەللەشكەن ۋە تەڭگىلى بولمايدىغان ئىلاھ ياكى مەبۇد سۈپىتىدە ئەمەس، بەلكى ۋۇجۇدى ئويغاق، ئوڭ مۇرىسىدە پەرىشتە، سول مۇرىسىدە شەيتان قاراپ تۇرغان، تومۇرلىرىدا ئىسسىق قانلار غۇيۇلداۋاتقان ھەقىقىي ئادەم سۈپىتىدە ھېس قىلىمىز. يازغۇچىنىڭ بەدىئىي مۇۋەپپەقىيىتىمۇ دەل مۇشۇ يەردىدۇر.

ئۇندىن باشقا خالىدە ئىسرائىلنىڭ يېقىنقى يىللاردىن بۇيان ئېلان قىلغان ئىجتىمائىي ئەخلاق ۋە مۇھەببەت تېمىلىرىغا بېغىشلانغان بىر قىسىم ئەسەرلىرىمۇ بىزنىڭ دىققىتىمىزنى ئۆزىگە تارتىدۇ. بولۇپمۇ «رەڭدار قۇيۇن»، «ئوربىتا»، «باھاردا ياغقان قار»، «ئۇ كۆزلەر» قاتارلىق ئەسەرلىرى شۇ جۈملىدىندۇر، يازغۇچى بۇ ئەسەرلىرىدە جەمئىيىتىمىز دۇچ كېلىۋاتقان بىر قىسىم رېئال مەسىلىلەرنى، مىللىتىمىزنىڭ ۋۇجۇدىدا بىخ سۈرگەن كېسەللىكلەرنى جانلىق پېرسۇناژلار ئوبرازى ئارقىلىق ئېچىپ تاشلىغان ۋە كىتابخانلارنى ئويغا سالغان. بولۇپمۇ «رەڭدار قۇيۇن» نىڭ بۇ جەھەتتىكى بەدىئىي مۇۋەپپەقىيىتى كىشىنى قايىل قىلىدۇ.

خۇلاسە قىلغاندا، يازغۇچى خالىدە ئىسرائىلنىڭ ئەدەبىي ئىجادىيىتىدىكى مۇھىم ئالاھىدىلىكلەردىن تۆۋەندىكى نۇقتىلارنى كۆرسىتىش مۇمكىن:

بىرىنچى، پېرسۇناژلار ئوبرازىنى يارىتىشتا ئەنئەنىۋى قېلىپلارنى بۇزۇپ تاشلاپ، ئىنسان خاراكتېرىنىڭ رامكىغا چۈشمەيدىغان، تۇراقسىز، ئۆزگىرىشچان، مۇرەككەپ، تىنچسىز ۋە كۆپ قىرلىق ھالەتلىرىنى ئېچىپ بەردى.

ئۇنىڭ تۇنجى ھېكايىسى «ئېھ، ھايات» تىكى گۈلچېھرە ئوبرازىدىن تارتىپ، «ھاڭگىرت كۆلى» دىكى زۆھرە، يۈسۈپ ۋە ئەخمەتلەر: «قۇملۇقنىڭ چۈشى» دىكى ھەۋزىخان، ئابدۇللا ۋە ھەمراخانلار، «رەڭدار قۇيۇن» دىكى ئايشەم بىلەن ھامىدلارنىڭ ئوبرازىغا قەدەر ھەممىسى گۆشى ۋە ئۈستىخنى بار پېرسۇناژلاردۇر، بىز بۇ پېرسۇناژلاردىن ئاددىيلىق ئىچىدىكى مۇرەككەپلىكنى، ئومۇمىيلىق ئىچىدىكى خاسلىقنى، پىسخىك ھالىتىدىكى توختاۋسىز ئۆزگىرىشلەرنى ھېس قىلىمىز.

ئىككىنچى، تەبىئەت ياكى مەنزىرە تەسۋىرى بىلەن پېرسۇناژلارنىڭ روھىي ھالىتىنى ئۆزئارا گىرەلەشتۈرۈۋېتىدۇ ياكى تەبىئەت بىلەن ئىنساننى بىرگەۋدە قىلىپ يۇغۇرۇپ تاشلايدۇ. بىز دۇنيا ئەدەبىيات تارىخىدىكى ھەر قانداق بىر مەشھۇر ئەسەرنى ئوقۇغىنىمىزدا، ئۇنىڭدىكى ئىنتايىن نازۇك



ۋە ئىنچىكە بولغان روھىي ھالەت تەسۋىرىنى بايقايمىز .

مەسىلەن ، ھېمىنگۋاينىڭ « بوۋاي ۋە دېڭىز » ناملىق مەشھۇر ئەسىرىدە كىشىنى ھەيران قالدۇرغىدەك ۋەقەلىك يوق ، بىراق ئاپتور بېلىقچى بوۋاينىڭ دېڭىزدىكى بىر كېچىلىك پائالىيىتى داۋامىدا ئىنسان بىلەن تەبىئەت ( دېڭىز ) ئوتتۇرىسىدىكى ھەم بىر-بىرى بىلەن تىنىمىسىز كۈرەش قىلىدىغان ھەم بىر-بىرىگە باغلىنىدىغان ئىچكى مۇناسىۋەتنى ئېچىپ بېرىدۇ . بېلىقچى بوۋاينىڭ خاراكتېرى دېڭىز تەسۋىرى ئىچىدە تەدرىجىي ئاشكارىلىنىدۇ . خالىدە ئىسرائىلنىڭ ئەسەرلىرىدە مانا مۇشۇنداق ئۆزگىچە ماھارەت ئۆز ئىپادىسىنى تاپقان . مەسىلەن ، « ھاڭگىرت كۆلى » دە ئەسەر باشلىنىشى بىلەنلا گويا بىر يېقىملىق مۇزىكىدەك سۈرەتلەنگەن كۆل تەسۋىرى بىزنى چەكسىز ھاياجانغا سالمايدۇ ، بىز زۆھرەنىڭ ھېسسىياتىدىكى داۋالغۇشلار بىلەن ھاڭگىرت كۆلىنىڭ قاتتىق يامغۇردىكى چايقىلىشلىرىنىڭ ئۆزئارا گىرەلىشىپ كەتكەنلىكىنى ، تەبىئەتنىڭ ھەر بىر تىنىقىدا ئىنسان ھېسسىياتىنىڭ ئەكس ئېتىۋاتقانلىقىنى بايقايمىز ، ئۇندىن باشقا « قۇملۇقنىڭ چۈشى » پوۋېستىدىكى ھەۋزىخاننىڭ مۇرەككەپ ھېسسىياتى بىلەن چەكسىز قۇملۇق تەسۋىرىدىكى ئۆزئارا باغلىنىش ، « رەڭدار قۇيۇن » دىكى چۈشنىڭ تەكرارلىنىشى ؛ « باھاردا ياغقان قار » دىكى ئەكبەرنىڭ شامالدا قېپقالغان ھالىتى ۋە قىلغان خىياللىرى دەل بۇ خىل بەدىئىي ماھارەتنىڭ يارقىن ئىپادىلىرىدۇر .

ئۈچىنچى ، ھازىرقى زامان ئەدەبىياتىدىكى ئەپسانىۋى تۈس بىلەن رىۋايەت ئۇسلۇبىغا قايتىشتىن ئىبارەت يېڭى يۈزلىنىش خالىدە ئىسرائىل ئەسەرلىرىدە روشەن ئىپادىلەنگەن .

« قۇملۇقنىڭ چۈشى » پوۋېستى بىزگە بىر گۈزەل رىۋايەتنى ئەسلىتىدۇ . دېمىسىمۇ بۇ ئەسەرنىڭ قۇرۇلمىسى خەلق ئارىسىدا تارقىلىپ يۈرگەن ھەۋزىخان رىۋايىتىدىن ئۆرنەك ئالغان بولۇپ ، ھازىرقى زامان كىشىلىرىنىڭ مۇرەككەپ روھىي دۇنياسىنى يورۇتۇپ بېرىشتە مۇھىم دېتال بولىدۇ ، ئاپتور خەلقىمىز ئارىسىدىكى بەزى ئۇدۇم ۋە ئېتىقاد تۈسىنى ئالغان سۆز - جۈملىلەر ۋە قاراشلار بىلەن ھەۋزىخان پاجىئەسىدىن ئالدىن بىشارەت بېرىدۇ ، ھەۋزىخاننىڭ ئانىسى قىزىنىڭ چېچىنىڭ ئۈستىگە قايرىلىپ قالغانلىقىنى كۆرۈپ : « چېچىنىڭ ئۈچى ئۈستىگە قارايدىغان قىز بەختسىز بولىدۇ » دەيدۇ ، ئەما پالچىمۇ ھەۋزىخانغا : « ئېست ، سېكىلەك كۈندەشتىن ئۆلىدىكەن » دەيدۇ ، دېگەندەك بۇ بىشارەتلەر ئاخىرى بېرىپ رېئاللىققا ئايلىنىدۇ ، بىز بۇنىڭدىن يازغۇچىنىڭ بەدىئىي سەزگۈرلۈكىنى چۈشىنىشكە ئىمكانىيەت تۇتىشىمىز .

تۆتىنچى ، خالىدە ئىسرائىل ئۆز ئەسەرلىرىدە ئىلگىرى سۈرمەكچى بولغان پىكرىنى ئۇچۇر-بۇجىرىغىچە يېزىپ ھەممىنى تولۇقى بىلەن كىتابخانغا تاپشۇرۇپ بەرمەستىن ، بەلكى كىتابخانلارغا يېڭىباشتىن ئويلىنىش ۋە قايتا ئىجاد قىلىش پۇرسىتى قالدۇرىدۇ ، شۇڭىمۇ نۇرغۇن كىتابخانلار ۋە ئوبزورچىلار خالىدە ئىسرائىل ئەسەرلىرىنىڭ رەڭدارلىقى ئۇنىڭ قەلىمىنىڭ « بېخىل » لىقىدا دەيدۇ ، ئەدەبىياتىمىزدا بارلىققا كەلگەن نۇرغۇن ئەسەرلەرنى ئوقۇساق ، بېشىنى كۆرۈپلا ئاپتورنىڭ نېمە دېمەكچى بولغانلىقىنى ھېس قىلىپ بولىمىز ، بۇنداق « تەييار ئاش » سۈپىتىدىكى ئەسەرلەر ئېسىمىزدىن تېزلا كۆتۈرۈلۈپ كېتىدۇ ، بىراق بىز خالىدە ئىسرائىل ئەسەرلىرىنى ئوقۇپ بولغاندىن كېيىن ناھايىتى ئۇزاققىچە ئەسەردىكى پېرسۇناژلار بىلەن بىللە خۇشال بولىمىز ھەم ئازابلىنىمىز ، ھاياجان ئىچىدە خىيال سۈرىمىز . . . مانا بۇ ئاپتورنىڭ كىتابخانلارغا قالدۇرغان ئويلىنىش پۇرسىتى ۋە چەكسىز ئېستېتىك ئۈنۈمدۇر .

( ئاخىرى 127 - بەتتە )



# چەت ئەل ئەدەبىياتىدىن



نەجىپ مەھپۇز (مىسىر)

## زوراۋان

(ھېكايە)

نەجىپ مەھپۇز جامائەتچىلىك تەرىپىدىن ئېتىراپ قىلىنغان نادىر ئەرەب يازغۇچىسى. ئۇ ئەرەب پروزىچىلىقىدا «ئەلئېھرام» دەپ تەرىپلەشكە مۇيەسسەر بولغان. 1988-يىلى نوبېل ئەدەبىيات مۇكاپاتىغا ئېرىشكەن. ئۇ ھىندىستانلىق تاگور، ياپونىيىلىك كاۋاباتا ياسۇنارىلاردىن كېيىن، ئۈچىنچى قېتىم بۇ بۈيۈك شەرەپكە ئائىل بولغان شەرق يازغۇچىسى.

مەھپۇزنىڭ ئىجادىيەت يولى ئەرەب پروزىچىلىقىنىڭ تەرەققىيات مۇساپىسىنى بەلگىلىك دەرىجىدە نامايان قىلىپ بېرىدۇ. ھازىرغىچە ئۇنىڭ يىگىرمە يەتتە رومانى، ئون يەتتە ھېكايىلەر توپلىمى كىتابخانلار بىلەن يۈز كۆرۈشتى. ئەسەرلىرىنىڭ ئومۇمىي تراژى 1 مىليون نۇسخىدىن ئېشىپ كەتتى. ئۇنىڭ نام-شەرىپى ۋە ئەسەرلىرى مەتبۇئات، رادىئو، كىنو، تېلېۋىزىيە قاتارلىق ئاممىۋى تەشۋىقات ۋاسىتىلىرى ئارقىلىق كەڭ دائىرىدە تونۇشتۇرۇلدى. شۇڭا ئۇ ئەرەب دۇنياسىدىكى ھەر بىر كىشىگە دېگۈدەك تونۇشلۇق. ئۇنىڭ بىر قىسىم مۇھىم ئەسەرلىرى ئىنگلىز، نېمىس، فرانسۇز، رۇس تىلى قاتارلىق كۆپ خىل تىللاردا نەشر قىلىنغان، ئېلىمىزدە ئۇنىڭ ئون نەچچە كىتابى نەشر قىلىنغان.

مەھپۇز ئۆزىنىڭ پۈتۈن مېھىر-مۇھەببىتىنى ئەدەبىياتقا بېغىشلىغان. «قەسىر كوچىسى»، «ھېجران كوچىسى»، «شەرىپەت كوچىسى» دېگەن تىرلوگىيە ئۇنىڭ ۋەكىللىك خاراكتېرگە ئىگە ئەسىرىدۇر. بۇ بىئوگرافىك روماندا مىسىرلىق بىر سودىگەر ئائىلىسىدىكى ئۈچ ئەۋلاد كىشىلىرىنىڭ ئوخشاشمىغان تەقدىرى بايان قىلىنىدۇ. شۇ ئارقىلىق مىسىر ھازىرقى زامان تارىخىدىكى تۈرلۈك - تۈمەن ئۆزگىرىشلەر ئەكس ئەتتۈرۈلىدۇ. بۇ ئىنتايىن تەسىرلىك بىر تارىخ كارتىنىسى، شۇنداقلا ناھايىتى قىممەتلىك «ئۆرپ-ئادەت تارىخىدۇر». بۇ ئەسەر ئەرەب ھازىرقى زامان پروزىچىلىقىنىڭ يۇقىرى پەللىسىنى ياراتقان. شۇ ئارقىلىق نەجىپ مەھپۇز ئۆزىنىڭ ئەرەب ئەدەبىياتى مۇنبىرىدىكى يۈكسەك ئورنىنى بەرپا قىلغان.

«زوراۋان» ناملىق بۇ ھېكايە ئۇنىڭ مۇنەۋۋەر ھېكايىلىرىنىڭ بىرى بولۇپ، «مىسىر ھازىرقى زامان مۇنەۋۋەر ھېكايىلىرى توپلىمى» غا تاللانغان، بۇ ھېكايىدە ئاپتور ئەر پېرسۇناژ ئەبۇ خالغا بولغان چوڭقۇر ھېسداشلىقى بىلەن «بۇ ئۆچمەنلىك ۋە قىساس قاپلىغان دۇنيا» دىكى ھەقىقەتنىڭ بوغۇلۇشى، رەزىللىك بىلەن ساختىلىق، شەھۋەتپەرەسلىك بىلەن زوراۋانلىقتىن ئىبارەت تراگېدىيىلىك ۋەقەلەرنى بايان قىلىپ، گۇناھسىزلارنىڭ «جىنايىتى دەل ئۇلارنىڭ رەزىللىرىنىڭ جىنايىتىنى كۆرۈپ قېلىشى» ئىكەنلىكىدىن ئىبارەت كىشىنى چوڭقۇر ئويغا سالىدىغان پەلسەپەنى ئېچىپ بەرگەن. ھېكايىنىڭ تىلى ساددا ھەم يېنىك، تەسۋىرلىرى نەپىس، تەسىرلىك بولۇپ، ھەقىقىي نادىر ھېكايە تىپىغا مەنسۇپ.

كەنت ئاخىرى كۆرۈندى. زېمىننى ئاستا-ئاستا قايتماقتا. گۈگۈم يىراق-يىراقلاردىكى ئاخىرقى تۈن پەردىسى قاپلىماقتا. كىشىلەر تالغان پۇتلىرىنى شەپەق جىيەكلىرىنىمۇ يۈتۈپ كەتكەنىدى. ئەبۇ تەسلىكتە يۆتكەپ، مال-چارۋىلىرىنى ھەيدەپ خال ئېغىر قەدەملىرىنى بېسىپ كەنتنى نشانلاپ



ئاۋازنى ئاڭلاپ قالدى. ئۇ ئاۋاز ئىگىسىنى توندى. بۇ ئاراۋىيەنىڭ قىزى زەينەپنىڭ ئاۋازى ئىدى. ئاڭلىماققا ئۇ تولىمۇ خەتەرلىك ئەھۋالدا قالغاندەك، خۇددى ۋەھشىي ھايۋان ئۇنىڭغا خىرىس قىلىۋاتقانداك ئىدى. ئەبۇ خال ئورنىدىن تۇرۇپ، ئۇنى قۇتقۇزماقچى بولدى. دەل شۇ چاغدا ئۇ يەنە باشقا بىرىنىڭ سەت، قوپال ئاۋازدا جىددىيلەشكەن ھالدا: «ئۇنىڭنى چىقارما!» دېگىنىنى ئاڭلىدى.

ئەبۇ خال قېتىپ قالدى. پۈتۈن بەدىنى بوشىشىپ، مادارىدىن كەتكەندەك تۇيۇلدى. بۇ ئاۋازمۇ ئۇنىڭغا تونۇش ئىدى. بۇ ئۇنىڭ خوجايىنى ئابدۇل جەلىلنىڭ ئاۋازى ئىدى. ئابدۇل جەلىل بۇ قورۇقنىڭ خالىسا بىر كىمىنى ئۆلتۈرۈۋېتە-لەيدىغان، خالىسا خارلاپ دەپسەندە قىلالايدىغان چوڭ ھوقۇقىنى ئىگىلىۋالغان زوراۋانى ئىدى. ئەبۇ خال زەينەپنى ئەستىن چىقىرىپ، پەقەتلا ئۆزىنىڭ نېمىشقا بۇ يەردە بولۇپ قالغانلىقىنى چۈشەندۈرۈشكە ئامالسىزلىقىنى، ھازىر ئۆزىنىڭ بىر مەھەللىك بېپەرۋالىقى تۈپەيلىدىن ئىزاھلاپ بەرگىلى، چۈشەندۈرگىلى بولمايدىغان مەجبۇرلۇق يولىغا كىرىپ قالغانلىقىنىلا ئويلاشقا باشلىدى.

مۇبادا باشقىلار بۇنى مېنىڭدىن سورىسا، نېمە دېيىشىم كېرەك؟... ھەش-پەش دېگۈچە ئۇ ئۆزى دۇچ كەلگەن قىيىنچىلىقنى زەينەپنىڭلا كەلتۈرۈپ چىقارمىغانلىقىنى، ئۆزى ئۆتكۈزگەن خاتالىقنى ئەزەلدىن ئۆزىنى سورىمايدىغان زوراۋاندىنلا كۆرسە بولمايدىغانلىقىنى چۈشىنىپ يەتتى. ئەمدى ئۇ ئۆزىگىلا كايماقتا ئىدى: كىم مېنى بۇ نەس باسقان يەردە ئۇخلىسۇن دەپتۇ؟ ئۇ سىياھتەك قاراڭغۇلۇقتا كۆزلىرىنى يوغان ئېچىپ، ھەدەپ ئۇياق-بۇياققا قاراشقا باشلىدى. ئاخىرى يوغان بىر گەۋدىنىڭ ساراسىملىق ئىچىدە تىنىمىسىز ھەرىكەت قىلىۋاتقانلىقىنى كۆردى. بۇ دەل زوراۋاننىڭ ئۆزى

بارماقتا ئىدى. ھەددىدىن ئارتۇق قورقۇش، ئەنسىرەش ئۇنى گاڭگىرىتىپ قويغاچقا، ئەمدى ئۇ ھېچقانچە قورقۇش ھېس قىلمايدىغان بولۇپ قالغانىدى. كەتتە قايتىۋاتقانلار ئۇنىڭغا غەيرىي بىر تەرىزدە قارىشىپ ئۇنى كۆرسىتىپ، ئىما-ئىشارەت قىلىشاتتى، ھەتتا ئۇنىڭ بۇرۇنقى ئاغىنىلىرىمۇ ئەتەي باشلىرىنى باشقا ياققا بۇراپ، ئۇنى كۆرمىگەنگە سېلىپ ئۆتۈپ كېتىشەتتى. ئۇ كىشىلەردىن ئايرىلىپ، ئۇدۇل ئۆز قارارگاھىغا يۈرۈپ كەتتى. ئۇ ئۆز تەقدىرىنىڭ ھۆكۈمىنى كۈتمەكتە ئىدى. كىشىلەر كۆزلىرىنى ئۇنىڭ ئاستا-ئاستا يىراقلاپ كېتىۋاتقان سىماسىغا تىكىپ قېلىشتى. شۇ تاپتا ئۇلارنىڭ كاللىلىرىدا ھەر تۈرلۈك ئوي-خىياللار كەزمەكتە. كىشىلەر باشلىرىنى چايقىشىپ ھەسرەتلەنگەن ھالدا: «ئەبۇ خال تۈگەشتى! بۇ ئادەم تۈگەشتى!» دېيىشەتتى.

ئەبۇ خالنىڭ بېشىغا كەلگەن بەختسىزلىك تامامەن تاسادىپىي يۈز بەرگەنىدى. بۇ ئىش مۇنداق بولغانىدى: بىر ئاخشىمى ئۇ زوراۋان دەپ نام ئالغان پومبىشچىكنىڭ قورۇقىدىكى ئاشلىق ئامبىرىدا ئۇخلاپ قالدى. توساتتىن بىر كىملىرىنىڭ ئاۋازى ئۇنىڭ ئۇيقۇسىنى بۇزۇۋەتتى. ئۇ ئۆندەرەپ ئويغىنىپ كۆزىنى ئاچتى-دە، ئۆزىنىڭ قاپقاراڭغۇ بىر يەردە ياتقانلىقىنى بىلدى. بۇ قەيەر؟ ھازىر قايسى چاغ؟ دېگەنلەرنى كاللىسىدىن ئۆتكۈزدى-يۇ، ئويلاپ تېگىگە يېتەلمىدى. بىر ئازدىن كېيىن ئۇ ئاشلىق ئامبىرىدىن ئۇوۋلۇۋاتقان نەم، قانچىسىق ھىدىتىن ئۆزىنىڭ قەيەردە ئىكەنلىكىنى بىلدى. بايا ئۇنى ئويغىتىۋەتكەن ئاۋاز ئۇنىڭ دىققىتىنى تارتتى؛ ئۇ قاراڭغۇلۇققا كۆزلىرىنى تىكىپ، ئاۋاز چىققان يەرنى كۆزىتىشكە باشلىدى. ئۇ تۇيۇقسىز: - ياق... ياق... بېگىم، ئۇنداق قىلىمىسىلا... - دېگەن ئايانچىلىق ئۆتۈنۈش، يالۋۇرۇش



ئىدى. ئۇ خۇددى سا چۈجىنى قاماللىغاندەك، قىزنى ئاستىغا بېسىۋالغانىدى. قىز يىغلايتتى، ئېلىشاتتى. خۇددى قارا بوران ياپراقنى تۆككەندەك زوراۋان قىزنى ئەسەبىيلىك بىلەن ئەدەپلەيتتى، خورلايتتى. ئەبۇ خالىنى ۋەھىمە باستى. ئۇنىڭ كۆڭلى ئاينىدى، ۋۇجۇدىنى ئۈمىدسىزلىك قاپلىدى. شۇ تاپتا ئۇ ئاللاننىڭ يەنە بىر قېتىم نوھ ئەلەيھىسسالامنى كەلتۈرۈشىنى، زېمىنغا يەنە بىر قېتىم توپان بالاسى ئەۋەتىشىنى تىلەيتتى. تېز - تېز يۆتكەلگەن ئاياغ تىۋىشىدىن كېيىن، خىرىلداق بىر ئاۋاز، ئاندىن يەنە ئازابلىق ئىگىراش ۋە ئۆكسۈش ئاۋازى ئاڭلاندى. . . .

ئەبۇ خال قاراڭغۇلۇق قوينىدا غەزەپكە كەلدى. ئۇنىڭ تۆمۈرلىرى قىزىپ كۆبجىدى. ئەمدى ئۇنىڭ بۇ ئازابقا چىداشقا تاقىتى قالمىدى. شۇ ئان ئورنىدىن تۇرۇپ ۋارقىرىماقچى بولۇۋېدى، زوراۋاننىڭ كىشىنى ئەندىكتۈرىدىغان ئاۋازى ئۇنى ئېغىز ئاچۇرمىدى. زوراۋاننىڭ ئاۋازى غارالغۇ-غۇرۇلغۇ چىقاتتى. ئاخىر ئۇ شىرنىڭ ھۆركىرىشىدەك بىر ئاۋازدا ۋارقىردى:

«سەن ئايال جىنايەتچى. . . .»  
«چالغۇ» قىلىپ تەگكەن شاپىلاق ئاۋازىدىن كېيىن، زەئىپ، ئېچىنىشلىق ئىگىراۋاتقان زىلۋا بەدەن قىز يەرگە يىقىلدى. زوراۋان يەنە ھاسىراپ-ھۆمۈدىگىنىچە ۋارقىردى:

«سەن ئايال جىنايەتچى، مېنىڭ بىڭسىمنى كۆرۈپ قوي! مېنىڭ بىڭسىمنى كۆرۈپ قوي. . . .»  
ئېغىر گەۋدە ئىگىراۋاتقان ئاجىزەنىڭ ئۈستىگە تاشلاندى. «مېنىڭ بىڭسىمنى بىر كۆرۈپ قوي!»  
ئىگىراش بارغانسېرى ئاجىزلىشىپ ئاخىر ئوچتى، ئاندىن ئۈزۈك-ئۈزۈك نەپەس ئېلىشلار ئاڭلاندى. ۋەھالەنكى زوراۋان ئەسەبىيلەشكەن ھالدا

كەينى-كەينىدىن ۋارقىرىماقتا:  
«سەن مېنىڭ بىڭسىمنى كۆرۈپ قوي، سەن مېنىڭ بىڭسىمنى كۆرۈپ قوي. . . .»  
دەل شۇ چاغدا ئەبۇ خال ئۆزىنى تۇتالماس-تىن:

«ئاللاننىڭ ھۈرمىتىنى قىل! - دەپ ۋارقىراپ تاشلىدى.»

قاراڭغۇلۇقتىن «كىم؟» دېگەن ئاۋاز چىقتى. ئەبۇ خال ئۇچقاندەك بېرىپ ئىشىككە دوقۇرىدى، ئىشىك ئېچىلدى. ئىشىك ئېچىلىشى بىلەن ئامبار ئىچى يورۇپ كەتتى. ئەبۇ خال تالاغا قاراپ ئوقتەك يۈگۈردى. بۇ چاغدا زوراۋان:

«مەن سېنى تونۇۋالدىم، ئەبۇ خال، توختا. . . .» دەپ ۋارقىردى.

قورقۇش، ئۈمىدسىزلىك غايەت زور كۈچكە ئايلاندى، ئەبۇ خال ساداقىتىن ئېتىلغان ئوقتەك كېتىپ باراتتى. زوراۋان ئۇنىڭ ئارقىسىدىن ھەدەپ ۋارقىراپ كېلەتتى:

«ئەبلەخ ئەبۇ خال، سەن جىنايەتچى، توختا. . . .»

خوجايىن تىنماي ۋارقىرايتتى، بۇنى ئاڭلىغان ئەھلى جامائەت تۇشمۇتۇشتىن يېتىپ كېلىشتى. ھايت-ھۈيت دېگۈچە پۈتۈن كەتتىكىلەر ئويغىنىپ كېتىشتى.

ئەبۇ خال گاھ يۈگۈرۈپ، گاھ تېز-تېز چامداپ ئۆزىنىڭ ئاغىنىسى - تاۋۇزلۇق كۆزەتچىسىنىڭ ساتمىسىغا يېتىپ كەلدى. ئۇ ئۆزىنى ئاغىنىسىنىڭ قوينىغا ئاتتى. شۇ تاپتا ئۇ نەپەستىن توختىغاندەك ئۈن-تىنىسىز ئىدى. ئاغىنىسى سۇ ئەكىرىپ ئۇنىڭغا ئىچكۈزدى، يۈز-كۆزلىرىنى يۇغۇزدى. ئەبۇ خال بايا قاراڭغۇدا كۆرگەنلىرىنى ئازابلانغان ھالدا سۆزلەپ بەردى. ئاخىرىدا ئېغىر خورسىنىپ قويۇپ، ئاغىنىسىدىن:

«بۇ ئىشنى ساقچىغا مەلۇم قىلايمۇ؟ - دەپ



سورىدى.

ئاغىنىسى بېشىنى چايقىدى-دە، ئۇنى ئاگاھلاندۇرۇپ مۇنداق دېدى:

- ئەگەر ئۇ ئۈستىڭدىن سونقا ئەرز قىلىدىغان بولسا، تۈگەشكىنىڭ شۇ.

ئەبۇ خال تەشۋىشلەنگەن ھالدا:

- ئەمەسە قانداق قىلغۇلۇق؟ - دەپ

سورىدى.

- يوشۇرۇنغىن، مەڭگۈ يوشۇرۇنۇپ يۈرگىن، -

دېدى ئاغىنىسى ھېچبىر ئىپادىسىز ھالدا ئاسمانغا تىكىلىپ.

ئەبۇ خال:

- قىزىم بىلەن خوتۇنۇم ھېلىمۇ كەنتتە، ئۇلار

جەزمەن زوراۋاننىڭ قولىغا چۈشۈپ كەتتى، - دېدى.

- ئۆزۈڭنىڭ كېيىنكى كۈنلىرىنى ئويلا.

ئۇ ئۆكۈنۈش بىلەن ھەسرەتلىك تىنىپ:

- قانۇن نەدە؟ - دېدى.

ئاغىنىسى بۇنىڭغا ئاچچىق كۈلۈپ قويۇپ جاۋاب

بەردى:

- ئۇ تاۋۇزنىڭ ئىچىدە ئۇيقۇغا كەتتى.

ئەتىسى ئاغىنىسى كەنتتىن پۈتۈن

كەنتتىكىلەرنىڭ ئاغزىدا ئەبۇ خالنىڭ زەينەپكە

باسقۇنچىلىق قىلغانلىقى، ئاندىن ئۇنى

ئۆلتۈرۈۋېتىپ سىرتلاردا قېچىپ يۈرگەنلىكى پۇر

بولۇپ كەتكەنلىكىنى، خوجايىن ئابدۇل جەلىلنىڭ

بۇ ئىشنى ئۆز كۆزى بىلەن كۆرگەنلىكى،

كىشىلەرنىڭ بۇنىڭغا شەكسىز ئىشەنگەنلىكى،

زىيانكەشلىككە ئۇچرىغۇچى قىزنىڭ

ئائىلىسىدىكىلەرنىڭ زار-زار قاقشاۋاتقانلىقى،

ئۇرۇق-تۇغقان، دوست-يارەن، قولۇم-قوشنىلار-

نىڭمۇ مۇسبەتكە چۆمگەنلىكى، كەنتتىكى نۇرغۇن

كىشىلەرنىڭ قىزنىڭ ئىنتىقامىنى ئېلىشقا قەسەم

قىلىشقانلىقى، ھۆكۈمەتنىڭ بۇ دېلونى

تەكشۈرۈشكە كىرىشكەنلىكى، دېلونىڭ بىردىنبىر

شاھىدى بولغان زوراۋاننىڭ گۇۋاھلىق سۆزىنى

ئاڭلىغانلىقى، ئەبۇ خالنىڭ خوتۇنى بىلەن قىزنىڭ

ئار-نومۇسقا قېلىپ، كىشىلەر ئالدىدا يۈز كۆتۈرۈپ

يۈرەلمەيۋاتقانلىقى، ئۇلارنىڭ ئېيتقۇسىز ئازاب

چېكىۋاتقانلىقى قاتارلىق كىشىنى ۋەھىمگە

سالىدىغان ئاجايىپ-غارايىپ خەۋەرلەرنى ئېلىپ

كەلدى.

- مېنىڭ گۇناھىم باشقا بىرىنىڭ جىنايىتىنى

كۆرۈپ قالغانلىقىمدا... - دېدى ئۇ ئاستاغىنە.

- سەن نېمىشقىمۇ ئاشلىق ئامبىرىدا ئۇخلاپ

قالغان بولغىدىن؟

- بۇنى ئالا ئۆزى بىلىدۇ!

ئاغىنىسى ئەپسۇسلانغان ھالدا ئۇنىڭغا

قاراپ:

- يەنىلا مۆكۈپ تۇرغىن، - دېدى.

خوجايىننىڭ چوماقچىلىرى تاۋۇزلۇققا كېلىپ،

ئەبۇ خالنى قاتتىق ئىزدىدى. زىيانكەشلىككە

ئۇچرىغۇچىنىڭ ئائىلە-تاۋابىئاتلىرىمۇ كەلدى. ئەبۇ

خال پىنھان جايدا يوشۇرۇنۇپ يېتىپ، ئاياغ

تېۋىشلىرىنى ئاڭلىدى. تولق، قوپال، ياۋۇز

چىرايلىرى، قاتتىق يېغىپ تۇرغان ۋەھشى

كۆزلەرنى كۆردى.

- بۇ يەردىن كېتەي، - دېدى ئۇ ئاغىنىسى

غا.

- شۇنداق قىلماي، باشقا ئىلاج يوق، ئالا

سېنى پاناھىدا ساقلىغاي.

- بىراق يېنىمدا بىر تىيىن پۇل بولمى-

سا...

ئاغىنىسى ئوڭايىسىز لانغان ھالدا بېشىنى

سېلىپ:

- مەنمۇ شۇنداق... - دېدى.

ئەبۇ خال ھېچبىر مەقسەتسىز ھالدا چەكسىز

قاراڭغۇلۇق قوينىدا كېتىۋاتاتتى. ئۇ ئۆمرىدە مۇشۇ



كەمگىچە ئۆز مەھەللىسىدىن چىقىپ باقمىغاچقا، دۇنيادىن خەۋەرسىز ئىدى. قوشنا كەنتتىكى ئاۋام ئۇنىڭ زوراۋان تۇتۇش بۇيرۇقى چىقارغان جىنايەتچى، ھۆكۈمەت ئىزدەپ يۈرگەن قاچقۇن ئىكەنلىكىنى بىلگەچكە، ئۇنى پاناھىغا ئالمايتتى. يەنە بىر تەرەپتىن، ئۇ ئوتتۇرىغا چىقىپ ھەقىقىي ئەھۋالنى ئېيتىپ ئۇلارنى ئىشەندۈرۈشكە ئامالسىز ئىدى. ئۇزاققا بارماي ئۇ كىشىلەر ئالدىدا ئاشكارىلىنىپ قالدۇ. قاپقارا، سۈرلۈك مىلتىق ئۇنىڭ كۆكرىكىگە توغرىلىنىدۇ. كېچە قاراڭغۇلۇقى ئۇزۇنغا بارمايدۇ. تېزلا تالڭ ئاتىدۇ. ئۇ كۈندۈزدە خۇددى ئۇر-ئۇرغا قالغان چاشقاننىڭ تەقدىرىگە ئۇچرايدۇ. ئۇنىڭ خوتۇن، بالىلىرىغا كىم قارايدۇ؟ ئۆچمەنلىك ۋە قىساس بىلەن تولغان بۇ دۇنيادا كىممۇ ئۇنىڭ خوتۇن، بالىلىرىنىڭ ھالىدىن خەۋەر ئالار؟... ئۇ ئۆزىنىڭ ھېچبىر مەقسەتسىز كېتىپ بارغانلىقىنى ھېس قىلدى. جىمى نەرسە - يۇلغۇنلار، جىگدىلەر، پايانسىز كەتكەن ئېتىزلىقلار ۋە سۈپسۈزۈك سۇلار دولقۇن ياساپ، تۈرۈلۈپ-تۈرۈلۈپ ئېقىۋاتقان ئېرىقلار ئۇنىڭغا ئېچىنىۋاتقاندەك، ئىچ ئاغرىتىۋاتقاندەك بىلىندى. ئۇ بىردىنلا ئېسەنكىرەشتىن ئويغاندى. بىر ئوي ئۇنىڭ ئېغىرلاشقان كاللىسىدىن يالت قىلىپ ئۆتتى. ئۇ بېشىنى كۆتۈرۈپ ساماغا قارىدى-دە، ئۇپۇقتىن سەللا كۆتۈرۈلۈپ تۇرغان تاۋاقتەك ئايىنى كۆردى. ئاي ئۇنىڭغا ئادەتتىن تاشقىرى چوڭ كۆرۈنۈپ كەتتى. سۈتتەك ئاي نۇرى ئۇنى يورۇتۇپ تۇراتتى. بۇ ئۇنى قاتتىق بىئارام قىلاتتى. ئۇ بىر قەدەم ئېلىپ، كەينىگە بىر قېتىم قاراپ قويايتتى. ئىتلارنىڭ قاۋاشلىرى كېچە جىمجىتلىقىنى بۇزۇپ، ئەكس سادا قايتۇراتتى. ئىتلارنىڭ قاۋاشلىرى ئۇنى قاتتىق ئەندىشىگە سالماقتا ئىدى. ۋالڭ - چوڭلۇق، شاۋقۇنلۇق چوڭ قاھىرە نەدە؟ ئۇ قىستىلىشىپ كېتىپ بارغان

كىشىلەر توپىغا قوشۇلۇپ سىڭىپ كېتىشنى، يوشۇرۇنغىدەك بىرەر يەرنى تېپىۋېلىشنى، يېڭۈدەك بىرەر چىشلەم نەرسىگە ئېرىشىشنى شۇ قەدەر ئارزۇ قىلاتتى. ئۇنىڭ كالۋالاشقان پۇتلىرى تېز پويىز تۆت سائەتتە باسىدىغان مۇساپىنى قانچىلىك ۋاقىتتا بېسىپ بولار؟ چارلىغۇچى ئەسكەرلەرنىڭ ۋارقىرىغان ئاۋازلىرى خۇددى پويىزنىڭ گۈدۈك ئاۋازىدەك جىمجىتلىقنى بۇزدى. ئۇنىڭ يۈرىكى قېپىدىن چىقىپ كېتەيلا دەپ قالدى. بەلكىم ئۇلار ئۇنىڭ ئالدىنى توسۇپ، كەسپىنى، قەيەرگە بارىدىغانلىقىنى سورىشار... ئۇ ئالدىغا مېڭىشقا جۈرئەت قىلالمىدى. بىر كامپۇر دەرىخىنىڭ تۈۋىگە ئىنتىك كېلىپ خۇددى قاتۇرۇپ قويغاندەك مىدىر-مىدىر قىلماي تۇرۇۋالدى. ئۇ قول چىرىغى تۇتقان چارلىغۇچى ئەسكەرلەر ئۆتۈپ كەتكەنگە قەدەر شۇ يەردە مۆكۈپ تۇردى. بىراق ئۇ چارلىغۇچى ئەسكەرلەردىن قۇتۇلغىنى بىلەن ئۇنىڭ خوتۇنى بىلەن قىزى زوراۋاننىڭ ئىبلىس چاڭگىلىدىن، خورلۇقلىرىدىن قۇتۇلالارمۇ؟ ئۇ ھەر نېمە قىلىپ بولسىمۇ، قاھىرەگە قېچىپ بارالايدۇ، ئەمما ئۇنىڭ خوتۇن-بالىسىنى كىممۇ قوغداپ قالالايدۇ؟... مەڭگۈلۈك قوغلاپ تۇتۇشقا دۇچ كەلگەن، خوتۇنى بىلەن قىزىنىڭ ئوت-پىراقىدا پۇچۇلىنىۋاتقان بىر باغرى يۇمشاق ئادەم قانداقمۇ خاتىرجەم تۇرمۇش كەچۈرەلە-سۇن؟...

ئۇ ئاسمانغا قاراپ خىيال دېڭىزىغا غەرق بولدى. شۇ تەرىقىدە بىر قانچە سائەت ئۆتتى. ئۇ ئاستا-ئاستا ئۇخلاپ قالدى. بىر چاغدا قاپاھەتلىك چۈش كۆرۈپ يەنە ئويغىنىپ كەتتى. ئۇ چۈشىدە تاغ چوققىسىدىن ھاڭغا غۇلاپ چۈشكەندى. ئۇ كۆزلىرىنى ئېچىپ، دۈپۈر-دۈپۈر قىلغان ئايغ تاۋۇشلىرىنىڭ يېقىنلاۋاتقانلىقىنى، بىر مۇنچە ئادەملەرنىڭ ئۆزىنى قورشاپ كېلىۋاتقانلىقىنى كۆردى.



ئۇ چۆچۈپ ئورنىدىن تۇردى-دە، بايقى ئادەملەرنىڭ سوغۇق كۆزلىرىنى چەكچەيتىپ، يەۋەتكۈدەك ئەلپازىدا قاراپ تۇرغانلىقىنى كۆردى. ئۇلارنىڭ كەينىدە ئاتلىرى ھەدەپ پۇشقۇرۇپ تۇراتتى.

ئەبۇ خال:

- ماڭا رەھىم قىلساڭلار، -- دېدى.

ئۇلارنىڭ ئىچىدىكى بىرى ئۇنى شۇن بىر كاچات سېلىپ يىقىتتى-دە، چىشلىرىنى غۇچۇرلىتىپ:

- ئەبلەخ، سەن يەنە قاچاي دەمسەن؟! - دېدى.

ئەبۇ خال ئۈنلۈك قىلىپ يەنە:

- ماڭا رەھىم قىلساڭلار، -- دېدى.

ھېلىقى ئادەم بىر پۈتى بىلەن ئۇنىڭ قورسىقىنى دەسسەپ تۇرۇپ ۋارقىرىدى:

- سەن بىر قىزغا باسقۇنچىلىق قىلدىڭ، يەنە

ئۇنى ئۆلتۈرۈۋەتتىڭ!

- مەن... ئۇ «مەن گۇناھسىز» دېمەكچى

بولدى - يۇ، ئۆزىنىڭ زوراۋانلىق چوماقچىلىرىغا

گەپ قىلىۋاتقانلىقىنى ئېسىگە ئېلىپ، قالغان

گەپنى يۈتۈۋەتتى.

ھېلىقى ئادەم ۋەھشىلىك يېغىپ تۇرغان

كۆزلىرىنى ئۇنىڭغا مىختەك تىكىپ تۇرۇپ:

- مەھەللىگە قايتىپ جىنايىتىڭنى بوينۇڭغا

ئال، -- دېدى.

ئەبۇ خال ئېسەدەپ يىغلاپ تۇرۇپ ھال

ئېيتتى:

- ئۇلار مېنى دارغا ئاسىدۇ.

ھېلىقى ئادەم ئەسەبىلىك بىلەن بىرنى

تەپتى-دە:

- خوجايىن ساڭا بىر تال ئارغامچا بېرىشكە

قىيامدۇ تېخى! - دېدى.

- مېنى تۈرمىگە سولاپ قويۇڭلار.

ئەمدى ئۇنى بايقىدىنمۇ بەكرەك تەپتى ۋە:

- ئۆيۈڭدىكىلەر تىنچ-ئامان بولغاي، - دېدى. ئەبۇ خال ئۈمىدسىزلىك ئىچىدە ھەسرەتلىك تىنىدى - يۇ، زۇۋان سۈرمىدى. چوماقچىنىڭ قەھرىلىك ئاۋازى ئۇنى ۋەھىمگە سالدى. ئۇ پەس ئاۋازدا:

- مەن قايتاي... - دېدى. ئۇ ئېغىر قەدەملىرىنى

يۆتكەپ مەھەللە تەرەپكە قاراپ ماڭدى. كەينىدىن

ھېلىقى بىر توپ كىشىلەرمۇ ئەگەشتى.

ئاخىرى مەھەللە كۆرۈندى. گۈگۈم زېمىنغا

قاراڭغۇلۇق پەردىسىنى يايماقتا ئىدى. كىشىلەر

مال-چارۋىلىرىنى ھەيدەپ، ھارغىن قەدەملىرىنى

يۆتكەپ قايتىشماقتا. گۈگۈم پەردىسى تاكى يىراق-

يىراقلاردىكى ئۇپۇق گىرۋەكلىرىگىچە سوزۇلۇپ

بارماقتا ئىدى. ئەبۇ خال قوپال پۇتلىرىنى سۆرەپ

مەھەللىگە كېتىپ باراتتى. ھەددىدىن زىيادە

قورقۇنۇپ، ئەندىشە ئۇنىڭ يۈرىكىنى مۇجۇپ، ئۇنى

گاراڭ قىلىپ، ئەمدى ھېچقانداق قورقۇنۇپ، ئەندىشە

ھېس قىلمايدىغان قىلىپ قويغانىدى. كەنتكە

قايتىۋاتقان كىشىلەر ئادەتتىن تاشقىرى ھەيرانلىق

نەزەر بىلەن ئۇنىڭغا قارىشاتتى. باشلىرىنى يېقىن

ئەكىلىشىپ، ئۇنى كۆرسىتىپ بىر نېمىلەرنى

دېيىشەتتى. ھەتتا ئۇنىڭ بۇرۇنقى ئاغىنىلىرىمۇ

باشلىرىنى باشقا ياققا بۇراپ، ئۇنى كۆرمەسكە

سېلىشاتتى. ئۇ كىشىلەردىن ئايرىلىپ، ئۈدۈل ئۆز

تەقدىرىنىڭ قارارگاھىغا تەقدىرىنىڭ ھۆكۈمىنى

كۈتۈشكە كېتىپ باراتتى. كىشىلەر كۆزلىرىنى

ئۇنىڭ بارغانسېرى يىراقلىشىپ كېتىپ بارغان

سىماسىغا تىكىشەتتى. ئۇلارنىڭ كالىلىرىدا بولسا

بىر خىل قۇرۇق خىياللا قالغانىدى. كىشىلەر

باشلىرىنى چايقىشىپ ئۇلۇغ كىچىك تىنغان -

ھەسرەتلەنگەن ھالدا:

- ئەبۇ خال تۈگەشتى!... بۇ ئادەم تۈگەشتى، -

دېيىشەتتى.

(خەنزۇچە «چەت ئەل ھېكايىلىرىگە نەزەر» ژۇرنىلىنىڭ ئومۇمىي 58 - ساندىن ئېلىندى)

بارىجان زەپەر تەرجىمىسى

مەسئۇل مۇھەررىر ئەنۋەر ئابدۇرېھىم





# كۇرساتلار ۋە سەرلىرىدىن

ئاسىيە داۋۇت

## ئەپچىل چارە

(ھېكايە)

ئالدىنقى مېھرىبان ئايال ئىدى. بىر كۈنى ئۆيىمىزدە مەن بىلەن بىرگە ئىشلەيدىغان گۈلنىسا توغرىلۇق گەپ چىقىپ قالدى. ئاپام چوڭقۇر خورسىنغان ھالدا: - گۈلنىسا قىز ئۇنداق بىشەملىك قىلمىسا بولاتتى. ئۆيىدە ئاپىسى قاتتىق كېسەل ياتسا، ئۇنىڭ تويغا بارمەن دەپ كېتىپ قالغىنى نېمىسى؟ - دېدى.

كىيىمىگە دەزمال سېلىۋاتقان ئاچاممۇ گەپكە ئارىلاشتى: - مۇشتەك تۇرۇپ نېمە ھال ئۇنىڭغا؟ قىلىدىغاننى قىلىپ يەنە ئانىسىدىن رەنجىشى قالىتس ماڭقىنىڭ...

مەن نېمە ئىش بولغانلىقىنى ئاڭقىرالماي: - ئاپا، نېمە ئىش بوپتۇ؟ - دەپ سورىدىم. - ۋاي بالام، نېمە ئىش بولاتتى. گۈلنىسا تۈنۈگۈن كۈندۈزى دەم ئاپتىكەن، ئاپىسى ئاغرىق ياتسا، قولداش بولماقچىدىم، دەپ تويغا كېتىپ كەچ كەپتۇ. ئاپىسى: «بالام، سۇيۇق-سەلەڭ بىر چىنە ئاش ئېتىپ بەرگىن» دېسە، ئەتىدىن-كەچكىچە دۈم ياتقۇچە ئۆزۈڭ ئەتسەڭ بولمامدۇ، دەپ دەككىسىنى بېرىپ قويۇپ ئىشقا كېتىپتۇ. ھېلىراق ئاچاڭنى كىرگۈزگەنتىم. بىچارە ئايالنى ئوت-كاۋاپ بولۇپ قىزىپ ياتىدۇ، دەيدۇ. ئۇمۇ

مەن ئۇنى ناھايىتى ياخشى كۆرەتتىم، كۆڭلۈمدىكى گەپنى ئېيتقاندا، ئاپامغا بولغان مېھرىمۇ ئۇنىڭغا بولغان ئامراقلىقىمدا چوڭقۇر ئەمەس ئىدى. بىز ئۇنى سانىيە ئاپپاي، دەپ چاقىراتتۇق. سېختا ئىشلەيدىغان ئون ئىككى ئايال ئىچىدە ئۇ ھەممىمىزدىن چوڭ ئىدى. مەيلى قاچانلا قارىماي ئۇنىڭ چىرايىدىن يېقىملىق تەبەسسۇم ئۆكسەيتتى. ئۆيىدە ئاپام بىلەن خاپىلىشىپ قالغان كۈنلەردە سانىيە ئاپپايغا دەردىمنى تۆكەتتىم، ئۇ ھېچقاچان مېنى ئەيىبلەيتتى. مېنىڭ توغرا قىلغانلىقىمنى، مەن خاتالىق ئۆتكۈزگەن تەقدىردىمۇ، ئاپا بولغۇچىنىڭ رەنجىمەسلىكى لازىملىقىنى قايتا-قايتا ھەسكەرتەتتى. دائىم كەمچىلىكىمنىلا تىلغا ئېلىپ، بىرەر نۆۋەت ماختاپ قويمايدىغان ئاچچىقى يامان ئاپامنىڭ ئالدىدا، سانىيە ئاپپاي ماڭا پەرىشتە سۈپەت، ھەقىقىي ئانا كۆرۈنەتتى. ئۇنىڭ بالىلىرى نېمە دېگەن بەختلىك-ھە، دېگەن ھەۋەس ھەم ھەسەت ئارىلاشقان خىياللار پات-پات مېڭەمدە ئەگىيتتى. ئىش ئارىلىقىدىكى بوش ۋاقىتلاردا بىر نەچچىمىز بىر يەرگە يىغىلىپ پاراڭلاشقاندا ھامان سانىيە ئاپپايىنىڭ ياخشىلىقى ئۈستىدە گەپلىشەتتۇق. سېختا ھېچكىم ئۇنىڭ يامان گېپىنى قىلمايتتى. ئۇ مەنلا ئەمەس بەلكى پۈتۈن سېختىكلەر ھۆرمەت بىلەن تىلغا



بالىلىرىم يېتىملىكنىڭ دەردىنى تارتمىسۇن دەپمىسە نېمە قىلىدۇ «ئۇل خوتۇن» نامىنى يۈدۈپ، سەن بىر سېختا بولغاندىكىن گەپ قىلىپ قويغىنا ئۇنىڭغا.

مەن گۈلىنسانى ئوبدان بىلەتتىم. ئۇنىڭغا نەسەت قىلىش ئېشەكنىڭ قۇلىقىغا ساز چالغاندەكلا ئىش ئىدى. شۇنداقتىمۇ بۇ گەپنى سانىيە ئاپپايغا دەپ، ئۇنىڭ نەسەت قىلىپ قويۇشىنى ئۆتۈنمەكچى بولدۇم. چۈنكى گۈلىنسامۇ سانىيە ئاپپايغا خۇددى ماڭا ئوخشاشلا ئامراق ئىدى، ئۇنى ھۈرمەت قىلاتتى. شۇنداق بولغاچقا گۈلىنسانى سانىيە ئاپپاينىڭ نەسەتتىن چوقۇم قوبۇل قىلىشى مۇمكىن ئىدى. مەن سېخقا يېتىپ كەلگىنىمدە سەپنا ئالمىشىش ئۆيىدە سانىيە ئاپپاي بىر نەچچە ئايال بىلەن پاراڭلىشىپ ئولتۇرغانىكەن. مەن ئۇنى شەرەت بىلەن چاقىرىپ، گۈلىنسانى توغرىسىدىكى ئىشنى ئېيتىپ ئۇنىڭ نەسەت قىلىپ قويۇشىنى ئۆتۈندۈم.

سانىيە ئاپپاي قوشۇمىسىنى تۈرۈپ:

- شۇنداقمۇ قىلامدۇ، ئەلۋەتتە تۇغۇپ چوڭ قىلغان ئاپپىسى ئەمەسمۇ؟ بالا دېگەننىمچۇ، ئەتىۋارلاپ چوڭ قىلغانچە گەدەنگە مىنىدۇ. تۇرقىغا قارىسا بىر كىشىلىك سۆلىتى بار، قىلغان ئىشنى كۆرۈڭ ماۋۇ قىزنىڭ. بولدى، مەن ئۇنىڭغا تۈزۈك گەپ قىلىپ قوياي، - دېدى قەتئىيلىك بىلەن.

ئارىدىن بىرەر-ئىككى سائەت ئۆتۈپ سەپنا ئالمىشىش ئۆيىگە كەلگىنىمدە، دەل سانىيە ئاپپاي بىلەن گۈلىنسانى سۆزلىشىۋاتقىنىنىڭ ئۈستىگە كەپتىمەن.

ئابدۇسالام ئەخمەت

كادىرلار «مودىسى»

(ھېكايە)

- ئادەمچۇ قىزىم، قېرىغاندا كىچىك بالدەك بولۇپ قالىدۇ. سىلنىڭ ھازىرقى ۋاقتىڭلار دېگەن تازا ئويناپ-كۈلۈۋالدىغان چېغىڭلار. بوپتۇ، ئاپىڭىز نېمە دېسە دېمەمدۇ، ئۇنىڭمۇ سىلەردەك ياشلىقى بولغان. ئويناپ باققان، مېڭىپ باققان، بىر كۈنلەر كەلگەندە ئۇمۇ چۈشىنىپ قالىدۇ. كارىڭىز بولماي، كۆڭلىڭىز خالىغاننى قىلىۋېرىڭ سىڭلىم... ئۇ شۇنداق گەپلەر بىلەن گۈلىنسانىڭ كۆڭلىنى ياساۋاتاتتى. گۈلىنسانى ئۆزىنىڭ قىلغانلىرىنىڭ توغرا ئىكەنلىكىگە ئىشەنگەن، ئاشۇنداق بىر ئاپپىسىنىڭ بولغىنىدىن ئەپسۇسلانغان ھالدا ئۆيىدىن چىقىپ كەتتى. مەن بىر خىل دىلىغۇللۇق ئىچىدە سانىيە ئاپپاينىڭ چىرايىغا ھاڭۋېقىپ قاراپ قاپتىمەن. ئۇ ئالدىمغا كېلىپ مەڭزىمنى يېنىك سىيلاپ مېنى ئەركىلەتتى.

- قىزىم سىلىمچۇ، سۇنىڭ ئېقىشىغا قاراپ ئىش قىلىشنى ئۆگەنسە. ياخشى بولماق ئۆمۈرلۈك، يامان بولماق بىردەمچىلىك دېگەن گەپ بار. ئىككى كۈنلۈك بۇ جاھاندا خەققە نەسەت قىلىمەن دەپ نېمە كەپتىكەن. تاز كەلسە تازنىڭ قاياشىغا بېقىپ، بەز كەلسە بەزنىڭ قاياشىغا بېقىپ ئىش قىلغاندىلا، خەقىنىمۇ خۇش قىلغىلى بولىدۇ، تۇرمۇشمۇ خاتىرجەم ئۆتىدۇ... كىشىمەنە ئۇنىڭ قىلغان گەپلىرى قۇلىقىمغا كىرمىدى. توۋا، - دەيتتىم ئىچىمدە، - نېمىدىگەن قۇۋ ئايال بۇ، جاھاندا مۇنداقمۇ ئادەملەر بولىدىكەن، بۇنداقلاردىن ھېچقانداق ياخشىلىق كۈتكىلى بولمايدۇ.

مەسئۇل مۇھەررىر سېارەم ئىبراھىم

«مودا» ھەققىدە گەپ بولۇنسا ئاجايىپ قىزىق ئىشلار كۆز ئالدىمىزغا كېلىدۇ. 60، - 70 -



يىللىرى كىشىلەر ياماق چاپان - ئىشتان كىيىشنى «مودا» قىلىپتىكەن. ھازىر بەزى ياشلىرىمىز كاناپتەك بىر خىل رەختتە تىكىلگەن، چەت - چۆرىسى رەڭگا رەڭگ يانچۇقلار بىلەن تولۇپ كەتكەن كىيىمنى «مودا» قىلىشتى. ھۆكۈمەتنىڭ «ئىسلاھاتلاشتۇرىمىز» دېگىنى «مودىلاشتۇردىمىز» دېگىنىمىكەن، ئىسلاھاتنىڭ چوڭقۇرلىشىشىغا ئەگىشىپ مودىمۇ تەدرىجىي تەرەققىي قىلىپ، كىيىم - كېچەكتىلا ئەمەس، يېمەك - ئىچمەك ۋە بارلىق تۇرمۇش ئادەتلىرىمىزدىمۇ غەلىتە ئۆزگىرىشلەر كۆپىيىپ كەتتى. ئالايلىق، شەھىرىمىزدە ئون ئايال چېچىنى كېسىۋېتىپ كۈچىدىن ئۆتسە كالتە چاچ مودا بولىدۇ، بىرنەچچە يىگىت چېچىنى ئۇزۇن ئۆستۈرۈۋالسا، باشقىلارمۇ دەرھال ئۇنى مودا قىلىۋالىدۇ. ئۈرۈمچىنىڭ بەزى ياشلىرى خىروئىن چېكىشنى مودا قىلىۋالسا، بەزى ياشلىرى سالاپەتلىك بولمىز دەپ، چوققىسىدىكى چاچنى چۈشۈرۈۋېتىشنى مودا قىلىۋالىدىكەن. يېزا ياشلىرى شەھەرگە كىرىپ ئوقەت قىلىشنى مودا قىلسا، يېزا قىزلىرى شەھەرلىك يىگىتلەرگە ياتلىق بولۇشنى مودا قىلىۋالىدىكەن. ئومۇمەن ھازىر يېڭى چىققاننىڭ، كۆڭۈلگە ياققاننىڭ ھەممىسىلا مودا. بۇ ھەقتە كۆپ سۆزلىمەي، ئەڭ ياخشىسى ئۆزۈم سۆزلىمەكچى بولغان بىر خىل مودا ئۈستىدە توختىلاي.

مەلۇم بىر نەرسە تىلغا ئېلىنسا، ئۇنىڭ ئۆزىگە خاس بىر خىل ھالىتى كىشىلەرنىڭ كۆز ئالدىغا نامايان بولغاندەك، بىزنىڭ بۇ يەردىكى كىشىلەرنىڭ ئېڭىدا ئومۇمەن قورساق سالغان، سالاپەتلىك كىيىنىپ، ئۆردەكتەك ئېغاڭلاپ ماڭىدىغان كىشىلەر «كادىر» دەپ قارىلىدۇ. شۇڭا سىز بۇ يەرگە كېلىپ قالسىڭىز باشلىق بىلەن پۇقرانى ئوڭايلا پەرقلەندۈرۈۋالالايسىز.

قورساق يوغىنىتىش سىرتقا نىسبەتەن مودا

بولغىنى بىلەن ئىچكى جەھەتتە ئەمەلنىڭ ئۆسۈشىگە مۇناسىۋەتلىك ئىدى. يېزىلىق ھۆكۈمەتتىكى قايسى بىر كادىرنىڭ قورسىقى ئۆزىنىڭ ئۈستىدە تۇرغان كادىرنىڭ قورسىقىدىن ئېشىپ كەتسە، ئۇ دەرھال ئۆستۈرۈلەتتى. ئەمەلنىڭ قۇدرىتى چەكسىز نەرسە دە. بەزى جايلاردا پۇلى بار ئادەم قۇدرەتلىك بولسا، بىزدە ھوقۇقى بار ئادەم قۇدرەتلىك. شۇڭا يېزىلىق ھۆكۈمەتتىكىلەر ئايدا نەچچە قېتىم ھۆكۈمەت ئۇيۇشتۇرۇپ بەرگەن زىياپەتتىن سىرت، باشقىلار تەكلىپ قىلغان، ئۆزلىرى ئۇيۇشتۇرغان ۋىلايەت، ناھىيە دەرىجىلىك زىياپەتلەرگە داخىل بولۇپ تۇرىدۇ. شۇ ئارقىلىق «قورساق يوغىنىتىش رىقابىتى» گە چۈشۈپ، ئۆزلىرىگە شۇ تەييارلىشىدۇ. ئۇلارنىڭ بۇنداق ھەشىمەتلىك زىياپەتلەرگە پۇلى نەدىن ھازىرلايدىغىنى پۇقرا ئۈچۈن بىر سىر ئىدى. بىزنىڭ بۇ يەردىكىلەرنىڭ دىققىتىنى بەكرەك تارتىدىغىنى - شاڭجاڭنىڭ قورسىقى ئىدى. ئۇ پۈتۈن يېزىلىق ھۆكۈمەت بويىچە ئەڭ قورساقلىق شەخس ئىدى. ھەممە كادىرلار شاڭجاڭنىڭ قورسىقىغا ھەۋەس قىلىشاتتى. يېقىندىن بۇيان شاڭجاڭنى ۋىلايەتكە ئۆسكۈدەك دېگەن گەپلەر تارقىلىشقا باشلىدى. بىراق، تەقدىر دېگەننى بىرنەرسە دەپ بولغىلى بولمايدىكەن. شاڭجاڭنىڭ ئىستىقبالىدىن ئىبارەت ئارزۇ - ئۈمىدلەرنى كۈتۈپ تۇرغان بىر چاغدا تۇيۇقسىز «شاڭجاڭ دوختۇرخانىدا يېتىپ قاپتۇ» دېگەن خەۋەر تارقالدى. ئاغرىپ قېلىشقۇ نورمال ئىش، ئەمما شاڭجاڭ «قىزىلىۋاتىدۇ» چىراغىغا گىرىپتار بوپتۇ» دېگەن ۋەھىملىك خەۋەر ھەممىمىزنى ساراسىمىگە سېلىۋەتتى. «ئەلنىڭ قۇلىقى ئەللىك» دېگەندەك، بۇ خەۋەر پۇقرالارنىڭ قۇلىقىمۇ يېتىپ، ئۇلار ھەر خىل مۇلاھىزىلەرنى قىلىشقىلى تۇردى.



- ئىست، ياخشى شاڭجاڭتى. كۆز تەگكەندەك  
 ئىش بولدى...  
 - خۇدانىڭمۇ كۆزى بار ئىكەن. بىزنىڭ قان-  
 تەرىمىزنى شوراۋەرگەچكە، ئەزرائىل كارنىيىدىنلا  
 ئاپتۇ...  
 بىرنەچچە كۈندىن كېيىن شاڭجاڭ بۇ ئالەم بىلەن  
 خوشلاشتى. يېزىلىق ھۆكۈمەتنىڭ ئىچى - تېشىنى  
 مۇسبەت قاپلىدى. ئەل - جامائەت شاڭجاڭنىڭ  
 چوڭ قورۇسىغا كېلىپ ھازا تۇتۇشتى.  
 ھازىدارلارنىڭ يىغا - زارىسى قىيامەت - قايم  
 بولغاندەك پۈتۈن يېزىنى بىر ئالدى.  
 ئەپسۇس، بۇ دۇنيالىقىدا ھەممە ئىشى ئوڭغا

تارتقان شاڭجاڭنىڭ ئاخىرەتلىكىنى بىر تەرەپ  
 قىلماق تەسكە توختىدى. ئۇنىڭغا ئىككى  
 كىشىلىك كېپەن ئوراشقا توغرا كەلدى. تاۋۇتقا  
 سالىدىغان چاغدا ئادەتتىكى ئادەملەر سىغقان تاۋۇتقا  
 مېيىت سىغىدى. بەكرەك سىغمايۋاتقان يېرى  
 قورسىقى ئىدى... ئاخىرەتلىككە كۆپ پۇل  
 خەجلەندى. ئاۋارىچىلىقىمۇ، گەپمۇ كۆپ  
 بولدى.  
 شۇ ئىشتىن كېيىن يېزىلىق ھۆكۈمەتتىكى  
 ئايىغى ئۈزۈلمەس زىياپەتلەر ئۆزلۈكىدىنلا  
 مودىدىن قېلىشقا باشلىدى.  
 مەسئۇل مۇھەررىر سارەم ئىبراھىم

ئابدۇلئەھد ھەسەن بارچۇقى

ئۈچ شېئىر  
چۆل سۈرىتى

پىزغىرىمدا قاقلىنىپ ياتقان،  
 قۇم-بارخاندا ماڭار كەسلەنچۈك.  
 قاغىرام ساي كار قىلماس ئاڭا،  
 ئۇنىڭ تېنى كۆيمەيدۇ نېچۈك؟  
 ئۆمىلەيدۇ قوڭغۇز، چاپانلار،  
 يۆگىشىدۇ يىلان گەۋدىسى.  
 يېقىن كەلسەڭ تاشلىنار كۆزگە،  
 كۈمۈتلارنىڭ سانسىز قەبرىسى.

نار تۆگىنى ھەيدىگەن كارۋان  
 يۈرۈپ كېتەر بارخانلار ئارا.  
 ئوزۇقىنى بېلىگە تاڭغان،  
 بۇ جايدا سۇ قاندىن ئەتىۋا.  
 تۈنەپ قالساڭ كېچىسى چۆلدە،  
 ئاڭلىنىدۇ غەيرىي مۇزىكا.  
 يىراق كەتمەس قۇلاق تۈۋىڭدىن  
 تونۇشمىغان يارقىن لىرىكا.

ئارزۇ-ئارمان ئەمەستۇر يىراق

سىرغىپ چۈشەر كۆزۈمدىن تامچە  
 تۈن كېچىدە خىيالغا پاتسام.  
 خىيال كېتەر قىشلاق دالىغا،  
 مىنگەنلىرىم ئۆكۈز-كالىغا،  
 كۆز ئالدىمغا كېلىدۇ ياتسام.

گۆدەك چاغلار ئىدىم ھېسقا باي،  
 شامال كەبى ھەريان چاپاتتىم.  
 كۆز يۇممايتتىم خىياللار سۈرۈپ،  
 كەلگۈسىنى غايىلىك كۆرۈپ،  
 چىراغ يېقىپ ئويغاق ياتاتتىم.



چاقماق چېقىپ يامغۇر ياغقاندا،  
يايلاقلاردا پادا باقاتتىم.  
زىبا تالار بىخ سۈرگەن چاغدا،  
ئۆشكە-ئوغلاق ھەيدىشىپ تاغدا،  
نەچچە داۋان تاغدىن ئاشاتتىم.

ئۆمۈر شاھى مەۋھۇم چۈشلەردەك،  
گاھ لاۋۇلداپ، گاھ سۇس كۆيەتتى.  
غەم-ئەندىشىسىز شېرىن بىر خىيال،  
سۈكۈناتلىق سۆيگۈ مىسالى،  
بىر سېھىر كۈچ دىلنى سۆيەتتى.

### شائىرغا

مۇھەببەت ئورنىغاچ زاكاڭدا،  
ئەشئارغا قوزغالدى ھەۋسىڭ.  
تىرىشتىڭ، تىرىشتىڭ بۇ يولدا،  
ھارمىدى بىر ئۆمۈر قەلىمىڭ.

ئاق كېچە، ياقۇتتەك يۇلتۇزلار  
ھەمراھ بوپ كۆزۈڭدىن ماردى.  
ساپ ھاۋا بەستىڭنى سۆيگەندە  
تېنىڭگە بىر سېزىم تارىدى.

ئۇزاتتىڭ كۆز يۇمماي كېچىنى،  
سەيلىگاھ، ياتاقتا ھەم ئۆيدە.  
ئۆسمەكتە شان-ئوتۇق شەرىپىڭ،  
ئىشلىگەچ كۈندۈزدە ھەم تۈندە.

### ئابدۇكېرىم ئابدۇخالىق

### مەن سەھرانىڭ يىگىتى

مەن سەھرانىڭ ئىشچان يىگىتى،  
ئەمگەك بىلەن ئۆتەر كۈنلىرىم.  
باغ-ھويلامدا شەپەقتەك چاقناپ  
جىلۋە قىلار قىزىل گۈللىرىم.

نازلىق كۈلۈش، بۇقۇلداپ يىغلاش،  
كۈلكە-ھەسرەت بولاتتى تامام.  
تاتلىق ھېسلار، خۇش خۇي كۈلۈشلەر،  
ياشلىقتىكى مەۋھۇم سۆيۈشلەر،  
دىلخانەمگە بەرمەيتتى ئارام.

كەتتى ئۆتۈپ ئوتتۇز بەش يىلىم،  
خىيالىمدا ئاشۇ ئۆتكەن چاغ.  
گۆدەك چاغلار كەلمەيدۇ، بىراق،  
ئارزۇ-ئارمان ئەمەستۇر يىراق،  
قان-تەر بىلەن ياسايمەن گۈلباغ.

تىلىمات قول قويدى ئەجرىڭگە،  
ئالغىشلاپ كۈي قاتتى تەڭرىمۇ.  
تاك قالدى تۆھپەڭدىن ھەسەتخور،  
نومۇستىن قىزاردى رەڭگىمۇ.

ئاجايىپ ھېس-تۇيغۇ يار ساڭا،  
مىڭ خىل ئىش تاشلىنار كۆزۈڭگە.  
بىر ئىشتىن بىر شېئىر ئىجادتۇر،  
قەلىمىڭ كىرىدۇ سۆزۈڭگە.

ئىلھامىڭ قېرىماس بىر ئۆمۈر،  
ئەل-مىللەت ھەرقاچان يار ساڭا.  
يازدىم مەن تۆھپەڭنى ئالغىشلاپ،  
بەرگەچكە كۆپ مەدەت سەن ماڭا.

يورۇتىدۇ يولۇمنى قۇياش،  
كۈندۈزلىرى نۇر چېچىپ ماڭا.  
تۈندە ئايدەك كەتمىنىم بىلەن  
يۇلتۇزلارغا بولىمەن ھەمراھ..



ياسىن روزى

ھىجران

ھىجراننىڭدا پۈكۈلسە قەددىم  
 مەيلى ئىدى، سەن مېنى كۈتسەڭ.  
 ئاشىق ئۈچۈن بەخت ئەمەسمۇ  
 ۋاپاغا جان بېغىشلاپ ئۆتسەڭ...

ھەر كۈن سېنى ئەسلىسەم دىلدار،  
 كۈن چىقىشقا قالمىدىن قاراپ.  
 كېچىلىرى ئۇيقۇمدىن بىدار،  
 ئاي كىرىدۇ رۇجەكتىن ماراپ.

مۇھەممەتتىن تۇرسۇن

نادانلىق

قوللىمىزدا ئىغۋا كارنىيى،  
 چۇقان سېلىپ چاپتۇرمىز ئات.  
 يىقىلغاننىڭ ئۈستىگە دەسسەپ،  
 مەنلا دەيمىز، قىلمايمىز ئۇيات...

بىر ھۇجرىدا يېتىپ-قوپىمىز،  
 بىر قازاندا يەيمىز ئاش-تاماق.  
 بىر خىل تىلدا سۆزلەيمىز ئەمما،  
 بىر-بىرىمىزگە بەتلەيمىز ساداق.

ئىسمائىل ئېلى

شېئىر ۋە تۇيۇقلار

ئادەم بول

ئەل ئالدىدا يالغان گەپ ساتمايدىغان ئادەم بول،  
 ھەدپىسىلا قۇرۇق پو ئاتمايدىغان ئادەم بول.  
 سەھەر تۇرغىن ئورنىڭدىن، تارتىمىسىمۇ بۇرنىڭدىن،  
 كۈن چىققۇچە ئۆلۈكتەك ياتمايدىغان ئادەم بول.  
 مەرىپەتكە بول شەيدا، جاھالەتتە يوق پايدا،  
 ئۆگەنگەنچە بىلىمنى قانمايدىغان ئادەم بول.  
 ھەر بىر سۆزنى دەڭسەپ قىل، باش كەتسىمۇ راست گەپ قىل،  
 گۇناھىڭنى ئۆزىڭگە ئارتمايدىغان ئادەم بول.  
 نامراتلارنى يۆلەپ قوي، خالىس بەدەل تۆلەپ قوي،  
 ئاجىزلارغا ھىممەت قىپ ھارمايدىغان ئادەم بول.

تۇيۇقلار

چىن ۋاپا كۈيىنى ياڭرات بىر ئۆمۈر،  
 سۆيگۈ رىشتىڭنى دۇتارغا تار قىلىپ.

ياخشى نامىم كەتسۇن دېسەڭ تارقىلىپ،  
 يۈرمىگىن ھەرگىز ئىچىڭنى تار قىلىپ.



\* \*

ھەر سەھەر تارتىسەن كۆزۈڭگە سۈرمە،  
تەمتىرەپ قاشلىقنى يۈزۈڭگە سۈرمە.  
چىرايلىق بولاي دەپ قىلساڭمۇ پەرداز،  
ۋە لېكىن ئىشىڭنى ئەتگە سۈرمە.

\* \*

«گۈلدۈرۈڭ كۈلكىمۇ، يامغۇرمۇ يېشىڭ؟  
راستىڭنى ئېيتقىنا، نەچچىدە يېشىڭ؟»  
سامادىن كەلگەندەك بولدى بىر سادا:  
«ئىلىم-پەن ئۆگىنىپ بۇ سىرنى يېشىڭ.»

\* \*

ئاقارسۇن ئىلىم-پەننىڭ ئىشىقىدا چاچ،  
تاش بولۇپ ياتمىغىن، گۆھەردەك نۇرچاچ.  
دۇنيانى بىپايان ئېتىزلىق دەپ بىل،  
ياخشىلىق تېرىشچۈن سەرخىل ئۇرۇق چاچ.

\* \*

ئەل-يۇرتنى گۈللەشنى ئويلا سەھەر-كەچ،  
ۋەتەن دەپ ئوتقا كىر، دەريا-دېڭىز كەچ.  
ياۋ ئەگەر ۋەتەنگە سوزسا قولىنى،  
جەڭگاھتا مەردلەرچە ئەزىز جاندىن كەچ.

### كاشكى

چۆرگىلەپ غۇنچە بويۇڭنى پەرۋانە بولسام كاشكى،  
مەي ئىچەر بولساڭ چىمەندە پەيمانە بولسام كاشكى.  
بوسۇغاڭنىڭ ئالدىدا بولۇپ مۇلازىم مەن ساڭا،  
بۇيرىساڭ، جاننى بېرەر مەردانە بولسام كاشكى.  
قاشلىرىڭ تارتىپ قوشۇن، بوپتۇ قاراۋۇل كىرىپكىڭ،  
تەگسە نىگاھىڭ ئوقلىرى مىڭ دانە بولسام كاشكى.  
بىر بېقىپ شەپقەت كۆزۈڭدە قايتا جان قىلساڭ ئاتا،  
زەر زىرەڭنىڭ كۆزىدە دۇردانە بولسام كاشكى.  
بەھرىمەن قىلساڭ مېنى ۋەسلىڭ مەيىدىن دەممۇ دەم،  
بۇ بېشىم كۆككە يېتىپ، خەندانە بولسام كاشكى.

### ئېلىياس ئابلىمىت

### بىر كۆپلىتىلىق شېئىرلار

ئۆزىنى ئازگالدا كۆرەر بىتەھقىق،  
بولسا ئۇ ياخشىغا ئاپەت تىلىگەن.

### كۆڭۈل

بىلىمىز بى كېرەك سايسەن ئى كۆڭۈل،  
يا تەمى بۇزۇلغان چايسەن ئى كۆڭۈل.  
قاچانكى بىلىملىك بولساڭ شۇ ئانلا،  
مەككە سەن-مۇقەددەس جايىسەن ئى كۆڭۈل.

غا...  
كۈلۈپ يۈرسەم تۈلكە دەيدىڭ،  
گەر كۈلمىسەم غورا قاپاق.  
سېنى كۆرسەم يۈز يۆگىسەم،  
ساراڭ بىلىپ ئاتتىڭ شاپاق.

### تىلىگەن

نەپ ئالۇر ياخشىغا ئامەت تىلىگەن،  
ئاسمانغا يەتكۈدەك قامەت تىلىگەن.



### ئېلى ئابدۇقادىر

### ئىككى شېئىر

#### تىلىكىم

قوت تىلە يۈرىكىم ئانا زېمىنغا،  
چۈنكى شۇ تۇپراقتىن بولدۇڭ تەۋەللۈت.  
جاسارەت سېنىڭدە تاڭلارنى تۇغسۇن،  
تاڭ ئۈچۈن قەلبىڭنى سوۋغا قىلىپ تۈت!

#### ھۇقۇش

تۈن-كېچىلەر ھۇۋلىسا ھۇقۇش،  
خەقلەر ئاڭغا ئازار بېرەركەن:  
ئۇ قەيەرنى تۇتسىلا ماكان،

### ئەلى ئوبۇل

### ئىنتىزارلىق

كۆل سۈيىدەك جىمغۇر مۇلايىم.  
رايش ئىدىك شۇنچە يېقىملىق.  
ھەم شۇ سۈدەك، مەجنۇن قەلبىمگە  
بەخش ئەتكەن ئىدىك ئىللىقلىق.  
ئۆتتى تالاي-تالاي كۈتۈشلەر،

### ئەركىن توختى

### شېئىر ۋە پارچىلار

#### ھاياتلىق ۋە ئۆلۈم

بىر ئۆمۈر ياشايدۇ ھەممە مەۋجۇدات،  
ئاخىرى سۈلىدۇ گۈللىگەن ھايات.  
ئۆلۈمنى توسۇشقا بارمىدى چارە،  
ئىنسانغا لازىمى ئەقىل ۋە سۈبات.

ئاشۇ يەرلەر چۆل بوپ قالاركەن.

دەيمىش قۇشلار زۇۋاندا ئۇ:  
جىمى جانلار باشلىسا خورەك;  
دالىلارنى كېزىپ يۈرمىسەم،  
قانداق بولار ئۇيقۇدا يۈرسەك!؟

چاشقانلارنى تۈتۈپ تۇرمىسام،  
باشلاپ كېلەر ئاپەتنى ئۇدۇل.  
ئەيىبلەمەك مېنى ئورۇنسىز،  
دېمەككى مەن ئاددىي قاراۋۇل.

بۇ قەلبىمنى تاپشۇردۇم ساڭا  
سۆيۈشلەردىن بەرگىن ھارارەت.  
جۇدالىقتا كۈتۈپ تەمتىرەپ،  
ئىزلىرىمدا لەيلەر كۆز يېشىم.  
سېغىنىمەن ئۇن-تىنىسىز دىلبەر،  
كەلگىن، يەتسۇن ئاسمانغا بېشىم.

ياش تۆكمە، ئۆكۈنمە، ئەمدى بولدى بەس،  
كەتكەننى قايتۇرۇش ھېچ مۇمكىن ئەمەس.  
ھاياتلىق، ساغلاملىق سەن ئۈچۈن بەخت،  
باغلىغىن تۇرمۇشقا ئىشتىياق-ھەۋەس.



شۇ ئۈمىد سەن ئۈچۈن بولىدۇ مەشئەل  
 ئاقىللار سۆزىگە قىلغىن سەن ئەمەل.  
 ئەۋلادىم نامىمنى يادلىسۇن دېسەڭ،  
 جىڭ باغلا تۆھپىلەر يارىتىشقا بەل...

**پارچىلار**

دوست دېمە نامەردلەر دوست بولاي دېسە،  
 ئالدىنما يالغاندىن غېمىڭنى يېسە.  
 فول بەرگىن ئەقىللىق ۋەجدانلىقلارغا،  
 ياخشىلىق قىلغاننىڭ قەدرىنى بىلسە.

\* \* \*

بۇ ھايات قىزىقتۇر خىلمۇ خىل ئىشتىن،  
 ئۇ خالىي ئەمەستۇر شادلىق، تەشۋىشتىن.  
 ئالدىڭدا ئورۇنسىز ماختىغان كىشى،  
 نەپ ئىزدەر ئارقاڭدا سېنى چېقىشتىن...

**ئابدۇرېشىت سۇلايمان**

**يېزا تەزكىرىسى**

قارارگاھقا مۆككەن يېشىللىق،  
 ئاق پەرىلەر ئوۋىسى سەھرا.  
 نەي ئاۋازى سۇيالاتقان خىيال  
 ئىس ئۆرلىگەن يامغۇرغا ھەمراھ.  
 پەلەك بۇندا كىيگەن ئاق لىباس،  
 ھەر تەرەپتە پۇر - پۇر چېچەكلەر.  
 قۇملار كۆمگەن گۈلگۈن زېمىندا  
 شۇ قەدىمكى ئىزنا - بەلگىلەر.

**نۇرمۇھەممەت توختىنىياز**

**شېئىر ۋە پارچىلار**

**ھايات ۋە ئۈمىد**

دۇنياغا تۇغۇلدۇم ئانامدىن،  
 مەن مېھان ئەمەسمەن ھاياتقا.

\* \* \*  
 ھەر ئادەم تۇغۇلار دۇنياغا يىغلاپ،  
 ئۆتىدۇ بىر ئۆمۈر بەختنى قوغلاپ.  
 غايىسىز، ئەجرىسىز ئۆتسە ھاياتىڭ،  
 كېتىسەن جاھاندىن كۈلەلمەي، يىغلاپ...

\* \* \*

ئېرىشىشەڭ بەختكە ئالدىراپ كۈلمە،  
 دۇچ كەلسەڭ جاپاغا ھەرگىز تىز پۈكمە.  
 يېڭىش ھەم يېڭىلىش بولار ھاياتتا،  
 يېڭىلىشەڭ، تەن بەرمە، ئەسلا ياش تۆكمە.

\* \* \*

بىلسەڭ ئوغلان كېرەك ساڭا ئابروي-شەرەپ،  
 ئويلاپ سۆزلە ئەلگە قىلما سەن قۇرۇق گەپ.  
 ئەل ئاتاڭدۇر ھەم ئاناڭدۇر بىلسەڭ مەڭگۈ،  
 ئەل ئىشىغا قاراپ تۇرما سەن تېرەجەپ...

تەڭرىلىكتۇر بۇ يەر ئۆزىگە،  
 كىشىمىش بولۇپ تۇيۇلار دۇنيا.  
 قۇش ئاۋازى، پادا ناخشىسى  
 گۈزەلگىنە تاتلىق بىر مىسرا:  
 تۇپرىقىدا جەننەتنىڭ شەكلى،  
 ئىشارەتكە سىڭگەن ساپ نەپەس.  
 ئۆلەي دېگەن جانلار تىرىلىپ،  
 تەشئالىققا قاندىۇ پەۋەس.

ھەر دائىم ئويلايمەن بىر تۆھپە،  
 قالدۇرۇپ كەتسەم دەپ ئەۋلادقا.



ياندۇ يۈرىكىم - ۋۇجۇدۇم،  
 ھاياتنىڭ ئىشىقىدا گۈلخاندىك،  
 كۈلىدۇ ئالدىمدا ئىستىقبال  
 جىلۋە قىپ مىسالى چولپاندىك.

ئۈمىدلىرى ئىلكىدە مەن شۇڭا  
 بەختىمدىن شادلىنىپ يايىمەن.  
 بۇ ئىجاد گۈلزارى ئىچىدە  
 خۇش ناۋا بۆلبۈلدەك سايرايىمەن.

پارچىلار

ۋەتەننى بىر ئۆمۈر سۆيۈپ ئۆتمەن،  
 ئىشىقىدا تاھىردەك كۆيۈپ ئۆتمەن.  
 ئۇنىڭ كەڭ پايانسىز قۇچاقلىرىغا  
 پېشانە تەرىمىنى تۆكۈپ ئۆتمەن.

بىلىملىك كىشىلەر ئەتىۋار ھامان،  
 مۇبارەك قەدىمى تۇتىيا ھامان.  
 ئۇلارنىڭ ھېكمەتلىك مەنىلىك سۆزى  
 چاچىدۇ دىللارغا نۇر - زىيا ھامان.

ئېلى زىكرىيا

ئىككى شېئىر

سەرگەردان سۆيگۈ

1

باھار  
 بەخت ئىلاھىدىن تىلەپ ئاسايىش،  
 ئۇچۇرۇپ كەلگەن بىزنىڭ تەرەپكە  
 تاماشا قىلدۇرغىلى  
 قارلىغاچلارنىڭ سۆيگۈسىنى!

2

لىملارغا سالىمىنى بەرگەن قارلىغاچلار،  
 ۋىچىرلىشىپ يېقىملىققىنا،  
 تىزماقتا ئالدىراش ئۇۋىلىرىنى  
 تىزماقتا -  
 دالىلاردا چېچىلىپ قالغان  
 زارىقىش تامچىغان سۆيگۈلىرىنى.

3

كۈز

ياشلاندۇرۇپ مارجان كۆزلەرنى،  
 مېھمانلارنى قويدى ئۈزىتىپ.

ھەر تەرەپكە باقار يېتىرقاپ،  
 تورۇسلاردا تۆرەلگەن ۋۇجۇد!

ۋەتەن سۆيگۈسى

ياشايمەن بۇ ئەزىز تۇپراقتا ئەركىن،  
 سېزىمەن ئۈزۈمنى چەكسىز بەختىيار.  
 ۋەتەننىم سىماسى كۆرۈنەر يارقىن،  
 بولۇپ ئۇ ئۆزگىچە نەپىس لالىزار.

بېشىمنى سىيلايدۇ ئوتلۇق پەپىلەپ،  
 كېلىدۇ ھىدىدىن ئانام پۇرىقى.  
 مېھرىبان سىمانى دىلغا كەشتىلەپ،  
 ياقىدۇ قەلبىمگە سۆيگۈ چىرىغى.

ھېسلىرىم گويىكى بىر ئويغاق دەريا،  
 شىۋىرلاپ ۋەتەننى كۈيلەيدۇ ئەبەد.  
 ۋەتەننىڭ ئۈمىدى دىلىمغا زىيا،  
 ياشايدۇ قەلبىمدە ۋەتەنلا پەقەت.



ئەخمەتجان مۇھەممەت

شېئىرلار

ئانامغا خەت

1

ئانا،

پېشانەڭدىكى سۈزۈك تەرلەردە  
يالتىرايدۇ كەلگۈسى دۇنيا،  
قوللىرىڭدىن چىقىدۇ لەيلەپ  
سەبىي چۈشتەك رەڭلەنگەن ھېكمەت،  
سەن تەڭداشسىز دانشمەن گويا.

2

تەننىڭدىن باشلىنار سەھەر،  
يېنىككەنە ئېيتقان كۈيۈڭدىن،  
كۈلۈپ قۇياش ئويغىنىدۇ يەر.  
بەتلەردىن ئۆتكەن كۈنۈڭنىڭ  
نۇرانە جۈپ كۆزلىرىڭ بىلەن  
ئالسىن بىر يېقىملىق چۆچەك.  
لەرزىغىنە بېرىدۇ سۈنۈپ،  
ھەر چۆچىكىڭ بىزگە بىر تىلەك.

3

چەكسىز ئۈمىد-سېغىنىش بىلەن  
ئولتۇرغانسەن ئۈنسىز ياش تۆكۈپ  
خىرەلەشكەن پەنجىرە تۈۋىدە.  
سېغىنىمەن،

سۈرتىڭگە يۈزۈمنى يېقىپ،  
تەسۋى سېرىپ تۇرغان قولۇڭنى.  
ئەسلىمەمدە يىپ بىلەن يىڭنە،  
ئولتۇرغىنىڭ كىيىملەر تىكىپ.

ئانا،

مېھنەت ئۈچۈن يارالدىڭ بەلكىم،  
سېنىڭ بىلەن مۇڭداشقىلى ئاي،  
ھويلىمىزغا چۈشكەندە ھەر كەچ،  
چاقىناتقانچە قەلبىڭنى كۈندەك،  
ئۆرلەيسەن كۆككە  
تۈشەك سېلىش ئۈچۈن يۇلتۇزغا.

ھايات گۈزەل، ھايات نۇرانە

ھايات گۈزەل، ھايات نۇرانە،  
تەۋەللۈتتۈر ھاياتتىن سۆيگۈ.

ئەجرىڭ بىلەن قىلساڭ مەنىلىك،  
نام-خىسلىتىڭ ئۆچمەيدۇ مەڭگۈ.

ھايات گۈزەل، ھايات نۇرانە،  
ئۇندا كۆكلەم، قىشنىڭ جىلۋىسى.  
جۇدۇنلاردىن قاچمىساڭ تىترەپ،

بار ھاياتنىڭ ئېسىل سوۋغىسى.

ھايات گۈزەل، ھايات نۇرانە،  
ھايات بېرەر ئۈمىدلەرگە پەر.  
چاقىنار تاڭدەك نۇرلۇق نىشانە،  
ھاياتلىقتا تۆكسەڭ ئەجر-تەرىپىڭ.

ھايات گۈزەل، ھايات نۇرانە،

سېنىڭلارغا كۆرسەتكەن بەرداش.

شۇندا يۈكسەك چوققىدا پارلاپ،  
نۇرچاچىدۇ بەخت ئىقبال-قۇياش!



### ئانامغا

نەچچە باھار، نەچچە ياز ۋە قىش  
 بېقىپ مېنى قاتتىك كارۋانغا.  
 قارىغايىدەك ھېچ پۈكمىدىڭ تىز،  
 چاپقىسىمۇ ھايات ھەر يانغا.

پەرزەنتلىرىڭ تۇرار ئالدىڭدا،  
 تەلپىنىڭنى ئەيلەشكە بەجا.  
 كۆزلىرىڭگە يات بولسۇن ھەسرەت،  
 ئەمدى كۈلۈپ راھەتتە ياشا.

### ئايگۈل تۇرسۇن

### ئىككى شېئىر

#### چاقماق

تۈن باغرىدا يالتىرار قىلىچ،  
 يەر-زېمىننى سۆيەر ئاپئاق نۇر.  
 ئەبەدىيلىك لەززەت تۇيۇلار،  
 كائىناتقا بەلكى بۇ ھۇزۇر.  
 يالت-يۇلت قىلىپ چېقىلار چاقماق،  
 ھەر چاقناشتا زېمىن سۆيگۈسى.

كۆك زېمىنگە تەلپۈنۈپ يىغلار،  
 مۇھەببەتلىك ياشتۇر تامچىسى.  
 ئۆكسۈشلەردە تېلىققان زېمىن،  
 كۆككە ئاچتى چاڭقاق باغرىنى.  
 ۋىسال قۇچماي قالغان مۇھەببەت،  
 كېزىپ يۈرەر ئىككى ئارىنى.

### ئۇنتۇلغان مۇزىكا

تېنەيدۇ بارماقتا ئېزىتقۇ بىر كۈي،  
 لەيلەيدۇ بوشلۇقتا تىترەڭگۈ ئۈمىد.  
 ئۆكسۈيدۇ خىلۋەتتە ئەسلەنمىگەن چۈش،  
 باھارمۇ سەۋدايى يىتكەندە بۈركۈت.  
 ئىزغىرىن شاماللار ئىسقىرتار مۇڭلۇق،  
 بۇ ئۇنىڭ يۈرەككە ئازاب تەرگىنى.

نەچۈنكى بارماقلار تىترەيدۇ ھالسىز،  
 سۇلدۇرغان ئۇ نۇرغۇن گۈلنىڭ بەرگىنى.  
 ئۇنتۇلغان مۇزىكا باھار ئۆكسۈشى،  
 ئۇنتۇلغان بىر چۈشتۈر ھاياتمۇ ئەسلى.  
 ئۇنتۇلغان بىر خىيال مۇھەببەت مەڭگۈ،  
 مەن ئۈچۈن مۇھەببەت سىرلىق ئەبەدىي.

### ئىمىنجان روزى (تاقتى)

### مېنى ئانام بۆلىگەن بۆشۈك

مېنى ئانام بۆلىگەن بۆشۈك  
 تەڭرىلەرنىڭ يۈرىكى بەلكىم.  
 ياكى ئانام تەۋەللۈت قىلغان  
 مەن چوقۇنغان كىشىدۇر تەڭرىم.

مېنى ئانام بۆلىگەن بۆشۈك  
 ئانامنىڭ پاك، يالقۇنلۇق قەلبى.  
 ئۇ، دۇنيانى چوڭ قىلغان ئانا،  
 ئەۋلادلارنىڭ قېرىماس روھى.



### ئوسمانجان ئسمائل

### سەھرا ناخشىسى

سۈزۈپ چىقتى قايسى بىر رەسسام  
 قەلىمىدە نامرات سەھرانى.  
 نېمىشقىدۇر مەنلا ئۇنىڭسىز،  
 يازالمىمەن بىرمۇ مىسرانى.

كىندىك قېنىم تۆكۈلگەن زېمىن،  
 «پاكلىق كۈلگەن جەننەتتۇر ماڭا.»  
 مۇھەببىتىم بۇلاق سۈيىدەك  
 توختىماستىن قۇيۇلار ئاڭا.

### ئايشەمگۈل قاۋۇل

### مىسرالىرىم

دەردى يوقلار بولمىسۇن غەمكىن،  
 شوخ بولۇڭلار ئەي مىسرالىرىم.  
 دەردى بارغا بولۇڭلار تەسكىن،  
 دەردلىك كۆڭلى بولمىسۇن يېرىم.

ئاجىزلارغا بولۇڭلار قۇۋۋەت،  
 زەئىپ روھلار كەتسۇن كۈچلىنىپ.  
 «ئەگرى» دىلىنى ساۋاپ قويۇڭلار،  
 ئەقىل تېپىپ قالسۇن تۈزلىنىپ.

### تىلۋالدى مەمتېلى

### ئىت ۋە ئادەم

ئىتىڭنى تىللايسەن، ئۇرىسەن ھەتتا،  
 بىر چىۋىن ئۇچسىمۇ قاۋاپ كەتتىڭ، دەپ.  
 ئارامىم بۇزۇلدى ئاغزىڭ بېسىقماي،  
 سەگىگەن كاللامنى قوچۇۋەتتىڭ، دەپ.  
 بۇرادەر ئۆزۈڭنى قىلما ئاۋارە،

ئىت پەقەت تۆرەلگەن شۇنداق قاۋاشقا.  
 قاۋاشتىن توختىسا، بولمىسا ھوشيار،  
 ئىتنى كىم باقاتتى ئۆيگە قاراشقا.  
 ياقمىسا ھويلاڭدىن ھەيدىۋەت ئۇنى،  
 تەڭ بولما ئىت بىلەن، چۈشمە تالاشقا.


بۇ ساندىكى شېئىرلارنىڭ مەسئۇل مۇھەررىرى مامۇت زايت







## قايغۇلۇق خەۋەر



ئاتاقلىق شائىر، ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ سابىق مۇئاۋىن رەئىسى، يازغۇچىلار جەمئىيىتىنىڭ سابىق رەئىسى، جۇڭگو يازغۇچىلار جەمئىيىتىنىڭ ئەزاسى ئەلقەم ئەختەم 1995- يىلى 6 - ئاينىڭ 5- كۈنى كېسەل سەۋەبىدىن 73 يېشىدا ئۈرۈمچىدە ۋاپات بولدى.

شائىر ئەلقەم ئەختەم 1922 - يىلى 22 - ئاۋغۇستتا قازاقىستاننىڭ چىلەك رايونى غوجاقول يېزىسىدا كەمبەغەل دېھقان ئائىلىسىدە دۇنياغا كەلگەن. 1931- يىلى ئاتا - ئانىسى بىلەن غۇلجىغا كەلگەن. 1936 - يىلىدىن 1939 - يىلىغىچە خاڭدا بالا ئىشچى بولۇپ ئىشلىگەن. 1939 - يىلىدىن 1942 - يىلىغىچە ئۈرۈمچىدە ئۆلكىلىك دارىلمۇئەللىمىندە ئوقۇغان. 1942 - يىلىدىن 1944 - يىلى 10 - ئايغىچە غۇلجا شەھەر ۋە چاپچال قاينۇق يېزا باشلانغۇچ مەكتەپلىرىدە ئوقۇتقۇچى بولغان. 1944 - يىلى 11 - ئايدىن 1949 - يىلىنىڭ ئاخىرىغىچە «ئىلى گېزىتى» دە مۇخبىر، مۇھەررىر، باش مۇھەررىر ۋە گېزىتخانا باشلىقى قاتارلىق ۋەزىپىلەرنى ئۆتەپ، ئۈچ ۋىلايەت ئىنقىلابىنىڭ ئاكتىپ تەشۋىقاتچىلىرىدىن بولغان. 1949 - يىلىدىن كېيىن «يېڭى يول گېزىتى» نىڭ باشلىقى، ئىلى رايونلۇق پارتكوم تەشۋىقات بۆلۈمىنىڭ مۇئاۋىن باشلىقى ۋە «ئىلى گېزىتى» ئىدارىسىنىڭ مۇئاۋىن باشلىقى بولغان. 1955 - يىلىدىن 1956 - يىلىنىڭ ئاخىرىغىچە ئىلى ئوبلاستلىق مەدەنىي - مائارىپ ئىدارىسىنىڭ باشلىقى، 1956 - يىلىدىن 1963 - يىلىغىچە ئاپتونوم رايونلۇق تىل - يېزىق كومىتېتىنىڭ مۇئاۋىن مۇدىرى، 1963 - يىلىدىن كېيىن مائارىپ نازارىتىنىڭ مۇئاۋىن نازىرى قاتارلىق ۋەزىپىلەرنى ئۆتگەن. 1959- يىلى يازغۇچىلار جەمئىيىتىنىڭ رەئىسى بولۇپ سايلانغان. «مەدەنىيەت زور ئىنقىلابى» مەزگىلىدە ئائىلىسى بىلەن تارىمغا تۆۋەنگە چۈشۈرۈۋېتىلگەن. «تۆت كىشىلىك گۇرۇھ» تارمار قىلىنغاندىن كېيىن پارتىيىنىڭ زىيالىيلار سىياسىتى ئەمەلىيلەشتۈرۈلگەندە، ئەلقەم ئەختەمنىڭ مەسىلىسى ناھەق ئەنزە قاتارىدا بىر تەرەپ قىلىنىپ، يازغۇچىلار جەمئىيىتىنىڭ رەئىسلىك ۋەزىپىسى ئەسلىگە كەلتۈرۈلگەن. 1980 - يىلى ئاپتونوم رايونلۇق ئەدەبىيات - سەنئەتچىلەر بىرلەشمىسىنىڭ مۇئاۋىن رەئىسى بولۇپ سايلانغان.

شائىر ئەلقەم ئەختەم ئۆلكىلىك دارىلمۇئەللىمىندە ئوقۇۋاتقان چاغلىرىدا شېئىرىيەتكە قىزغىن ھەۋەس باغلاپ، شېئىر ئىجادىيىتى بىلەن شۇغۇللانغان. ئۇنىڭ بۇ چاغدىكى شېئىرلىرى شىڭ شىسەينىڭ ئاق تېررورلۇقى ۋە قانخور ئەكسىيەتچىلەرگە قارشى ئۆچمەنلىك، ئازادلىق، ئەركىنلىككە بولغان تەشۋىق بىلەن سۇغۇرۇلغان ئىدى. ئۈچ ۋىلايەت ئىنقىلابى پارتلىغاندىن كېيىن ئۇ شېئىرنى قورال قىلىپ، گومىنداڭ ئەكسىيەتچىلىرىنىڭ مۇستەبىتچىلىكىنى پاش قىلىپ، خەلقنىڭ ئىنقىلابىي كۈرەشتىكى قەتئىيلىكى ۋە پىداكارلىقىنى دەھىپىلىدى. بولۇپمۇ ئۇنىڭ 1947 - يىلى ئۈچ ۋىلايەت ئىنقىلابىنىڭ رەھبىرى ئەخمەتجان قاسىمى جەنۇبىي شىنجاڭنى



كۆزدىن كۆچۈرگەندە مۇخبىر سۈپىتىدە بىللە بېرىپ، جەنۇبىي شىنجاڭ خەلقىنىڭ ئېچىنىشلىق تۇرمۇشىنى، گومىنداڭ ئەكسىيەتچىلىرىگە قارشى باتۇرانه كۈرەشلىرىنى ئەكس ئەتتۈرۈپ يازغان «جەنۇب خاتىرىلىرى» ناملىق زىيارەت خاتىرىسى ئەينى ۋاقىتتا زور تەسىر قوزغىغان.

ئەلەم ئەختەمنىڭ 1951 - يىلىدىن ھازىرغا قەدەر «ئۈمىد دولقۇنلىرى»، «كۈرەش دولقۇنلىرى»، «يېڭىش دولقۇنلىرى» ناملىق ئۈچ شېئىرلار توپلىمى نەشر قىلىنغان. 1981 - يىلى «تاڭ ئاتقاندا» ناملىق شېئىرى ئاپتونوم رايونىمىز بويىچە ئاز سانلىق مىللەت ئاپتورلىرىنىڭ 30 يىلىدىن بۇيانقى مۇنەۋۋەر ئەسەرلىرىنى باھالاپ مۇكاپاتلاشتا 1 - دەرىجىلىك مۇكاپاتقا، «بەردىم جاۋاب» ناملىق شېئىرى مەملىكەت بويىچە ئاز سانلىق مىللەتلەر يازغۇچىلىرىنىڭ ئەسەرلىرىنى باھالاپ مۇكاپاتلاشتا مۇنەۋۋەر ئەسەر مۇكاپاتىغا ئېرىشكەن. ئۇنىڭ شېئىرلىرى ئۆزىگە خاس ئالاھىدىلىكى بىلەن كەڭ كىتابخانلارنىڭ چوڭقۇر ھۆرمىتى ۋە مۇھەببىتىگە سازاۋەر بولغانىدى.

شائىر ئەلەم ئەختەمنىڭ ھاياتى مەدەنىي - مائارىپ، ئەدەبىيات - سەنئەت ئىشلىرىمىزنىڭ تەرەققىياتى يولىدا بەجىنىدىغان خىزمەت قىلىش بىلەن ئۆتكەن. ئۇ ئۇيغۇر يېڭى شېئىرىيىتىگە ئاساس سالغۇچىلارنىڭ بىرى ئىدى.

ئەلەم ئەختەم ئۆلكىلىك دارىلمۇئەللىمىندە ئوقۇۋاتقان چاغلىرىدىلا چىن تەنچۇ، ماۋزېمىن، ماۋدۇن قاتارلىق مۇنەۋۋەر كوممۇنىستلار ۋە ئىلغار دېموكراتىك زاتلارنىڭ تەسىرى بىلەن ماركسىزم - لېنىنىزىمغا دائىر كىتابلارنى ئوقۇپ، ئىنقىلابىي ئىدىيىنى قوبۇل قىلغان. ئۇ تاكى ھاياتىنىڭ ئاخىرىغىچە ماركسىزم - لېنىنىزىم، ماۋزېدۇڭ ئەسەرلىرىنى تىرىشىپ ئۆگەنگەن، پارتىيىگە يېقىندىن ئەگەشكەن. سوتسىيالىزىمنى قىزغىن سۆيگەن، ئىسلاھات، ئېچىۋېتىشنى ئاكتىپ ھىمايە قىلغان، پارتىيىنىڭ ئەدەبىيات - سەنئەتكە دائىر فاڭجېن - سىياسەتلىرىنى ئەستايىدىل ئىجرا قىلغان، ۋەتەن بىرلىكىنى، مىللەتلەر ئىتتىپاقلىقىنى كۆز قارىچۇقىدەك ئاسرىغان. ئۇ خىزمەتتە ئەستايىدىل، تۇرمۇشتا ئاددىي - ساددا، سەمىمىي، كەمتەر، ئوچۇق - يورۇق، پاك - دىيانەتلىك ئىدى. ئومۇمىيلىقىنى كۆزدە تۇتاتتى، ھەقىقەتتە چىڭ تۇراتتى.

بىز بۈگۈن بىر سۆيۈملۈك شائىرىمىزدىن، قەبىل تەشكىلاتچىمىزدىن ئايرىلىپ قالدۇق. ئەلەم ئەختەمنىڭ ۋاپاتى ئەدەبىياتىمىز ئۈچۈن چوڭ يوقىتىش. ئۇنىڭ جان - دىل بىلەن خەلق ئۈچۈن خىزمەت قىلىش روھى بىزنى داۋاملىق ئالغا ئۈندەيدۇ. ئۇنىڭ تۆھپىلىرى مەڭگۈ ئۆچمەيدۇ.

ئەلەم ئەختەم خەلقىمىزنىڭ قەلبىدە مەڭگۈ ھايات!

ئەلەم ئەختەمنىڭ ۋاپات بولغانلىقىنى ئاڭلاپ، دۆلەت ئىشلىرى كومىسسارى، دۆلەت مىللەتلەر ئىشلىرى كومىتېتىنىڭ مۇدىرى ئىسمائىل ئەھمەد، ئىلى ئوبلاستلىق خەلق ھۆكۈمىتى، غۇلجا ناھىيىلىك پارتكوم، غۇلجا ناھىيىلىك خەلق ھۆكۈمىتى، ئىلى ئوبلاستلىق ئەدەبىيات - سەنئەتچىلەر بىرلەشمىسى، ئىلى ۋىلايەتلىك ئەدەبىيات - سەنئەتچىلەر بىرلەشمىسى، ئىلى ۋىلايەتلىك مەدەنىيەت باشقارمىسى، غۇلجا ناھىيىلىك پارتكومنىڭ شۇجىسى جاڭ جىڭفا، غۇلجا ناھىيىلىك خەلق ھۆكۈمىتىنىڭ ھاكىمى زوردۇن غوجا، غۇلجا ناھىيىلىك خەلق قۇرۇلتىيى دائىمىي كومىتېتىدىن ھاجى موللا، ئىلى ۋىلايەتلىك كۈتۈپخانا قاتارلىق ئورۇن ۋە شەخسلەر تېلېگرامما ئەۋەتىپ، مەرھۇمنىڭ ۋاپاتىغا تەزىيە بىلدۈردى ۋە ئائىلە تاۋابىئاتلىرىدىن ھال سورىدى. غۇلجا ناھىيىلىك خەلق ھۆكۈمىتى مەرھۇمنىڭ تەزىيە ئىشلىرىغا قاتنىشىشقا بىرنەچچە ۋەكىل ئەۋەتتى.





ئاپتور ۋە تۇرمۇش

ئىلى يېزىلىرىدا



قەشقەردىكى ئاپتورلار




كۆنچى دەرياسى بويىدا

سەيلىگاھتا







《塔里木》文学月刊 (维吾尔文) TARIM A MONTHLY LITERATURE JOURNAL  
IN UIGHUR LANGUAGE

تارىم

1995 - يىل 8 - سان (414 - سان)، 45 - يىل نەشىرى  
تۈزگۈچى «تارىم» ژۇرنىلى تەھرىر بۆلۈمى  
ئۈرۈمچى جەنۇبىي دوستلۇق يولى 22 - قورۇ، تېلېفون نومۇرى: 4816214  
شىنجاڭ خەلق نەشرىياتى نەشر قىلدى، «شىنجاڭ گېزىتى» باسما زاۋۇتىدا  
بېسىلدى، ئۈرۈمچى پوچتا ئىدارىسىدىن تارقىتىلدى  
جۇڭگو خەلقئارا كىتاب سودىسى باش شىركىتى چەت ئەللەرگە تارقىتىدۇ  
مەملىكەت بويىچە ھەممە جايلاردىكى پوچتا ئىدارىلىرى مۇستەقىل قوبۇل قىلىدۇ  
خەلقئارالىق ئۆلچەملىك ژۇرنال نومۇرى: ISSN 1002 - 9044  
مەملىكەت بويىچە بىر تۇتاش ژۇرنال نومۇرى: CN 65 - 1010 / I  
چەت ئەللەرگە تارقىتىش ۋەكالىت نومۇرى: M4461  
پوچتا ۋەكالىت نومۇرى: 66 - 58، باسما تاۋاق: 10، باھاسى: 2.40 يۈەن  
پوچتا نومۇرى: 830000  
پوچتا نومۇرى: 830000

编辑: 《塔里木》编辑部  
出版: 新疆人民出版社  
印刷: 《新疆日报》社印刷厂  
发行: 乌鲁木齐市邮局  
国外发行: 中国国际图书贸易总公司  
订阅零售: 各地邮局所  
国际标准刊号:  
国内同一刊号:  
国外代号: M 4461  
邮发代号: 58-66 定价: 2.40元  
邮政编码: 830000

广告许可证: 新工商广字01005419号